
ON SOZ 


Bismilləhir-Rahmanir-Rahim. 

Bizi İslamla şərəfləndirən Allaha həmd olsun. O'nun hidayəti olma¬ 
saydı, biz doğru yolu tapa bilməzdik. O'na həmdü və sənalar olsun. O, hər 
cür nöqsan sifətlərdən münəzzəh, bütün kəmal sifətləriylə muttəsifdir. Şa¬ 
hidlik edirik ki. Ondan başqa ilah yoxdur. O'ndan başqa ibadət edilməyə 
layik heç bir ilah yoxdur. 

Bizi qaranlıqdan işığa, zülümətdən nura çıxaran Allah, bütün pey¬ 
ğəmbərlərin Əfəndisi olan hz. Muhəmmədi (s.ə.s) İnsanlara və cinlərə 
Peyğəmbər olaraq göndərmişdir. Salavatların ən mükəmməli, səlamlarm 
ən gözəli Ona, Onun (s.ə.s), əhli-beytinin, mübarək əshabmm və qiyamətə 
qədər onlara tabe olanların üzərinə olsun! 

Əqidə-İman əsasları; bir cəmiyyətin inancı və inanılması fərz olan xü¬ 
suslardır. İslamda əməldən əvvəl iman gəlir. Yəni bir insanm doğru inan¬ 
cı olmazsa, əməli nə olursa olsun naqis qalır və qəbul edilmir. Bu kitabda 
nəyə və necə inanmaq lazım olduğu möhtərəm oxuyanlara çatdırılmaq 
istənilmişdir. Əlbəttə ki, əvvəllər də belə çalışmalar olmuşdur. Amma o 
çalışmalar müəyyən bir müəllim və tələbə qrupunu əsas alınaraq işlən¬ 
mişdir. Bu çalışma isə yeddidən-yetmişə, yəni geniş oxuyucu kütləsi üçün 
nəzərdə tutulmuş və oxuyucularımıza səkkiz fəsil halında təqdim edil¬ 
mişdir. 

Birinci fəsil; Əqaid haqqında məlumat, əqaidin tərifi, mövzu və 
məqsədi, metodu, İslami elmlər arasındakı yeri və mənbələri olaraq ve¬ 
rilmişdir. 

İkinci fəsil; İman və küfr haqqında məlumat verilərək, necə iman 
edilməsinə, imanı poza biləcək hansı davranışlardan çəkinmək lazım ol¬ 
duğuna və zamanımız insanlarının bir-birlərini, yerli-yersiz imansızlıqla 
günahlandırmağın təhlükələrinə toxunulmuşdur. 


Üçüncü fəsil; Allaha iman və Onun mübarək isim və sifətlərindən 
bəhs edir. 

Dördüncü fəsil; Ruhani varlıqlar, mələklər, cinlər və Adəm oğlunun 
əzəli düşməni olan şeytan haqqında məlumat verilərək, onlardan qorun¬ 
ma yollarına diqqət çəkilmişdir. 

Beşinci fəsil; Müqəddəs kitablar. Tövrat, Zəbur, İncil və Quran haq¬ 
qında məlumat verilərək Qurandan başqa müqəddəs kitablarm əvvəlki və 
bu günkü vəziyyətindən bəhs edilmişdir. 

Altıncı fəsil; Peyğəmbərlik müəssisəsi və onunla bağlı olan vəhy, 
möcüzə, peyğəmbərlərin sayı və dərəcələri. Peyğəmbərlərdən başqa Al¬ 
lahın saleh qullarma verilən bəzi xariquladə hadisələrdən bəhs edilmiş 
və axırzaman peyğəmbəri Muhamməd (s.ə.s) haqqında məlumatlar ve¬ 
rilmişdir. 

Yeddinci fəsil; Axirətə iman, ölüm, qəbir, qiyamət, qiyamətin kiçik 
və böyük əlamətləri, məhşər, mizan və hesab haqqında geniş məlumat 
verilmişdir. 

Səkkizinci fəsil; Qədər və qəzaya iman haqqmdadır. Bu fəsildə iradə, 
təvəkkül, ruzi və əcəl mövzularında bəhs edilməkdədir. 

İman şəkk və şübhə qəbul etməz. Ona görə də insanımızın haqqmda 
şübhəyə düşə biləcək bütün məsələlərə az-çox diqqət yetirilməyə çalışıl- 
mışdır. Axirət inancı isə daha geniş ələ alınmışdır. 

Bu kitabın hazırlanmasını məsləhət bilən bütün böyüklərimizə, bi¬ 
zə ilk dəfə İslam Əqidəsini təlim edən müəllimlərimizə, kitabm hazır¬ 
lanması müddətində ehmallarımıza səbir və təhəmmül göstərən ailəmə, 
elmi və ədəbi redaktorluğunu edən, nəşrə hazırlayan, dizayn işlərini 
görən müəllim yoldaşlarıma, adını söyləmədiyim hər kəsə dərin minnət¬ 
darlığımızı bildirir və kitabm nəşrə hazırlanması zamanında vəfat edən 
yol göstərənim, sevimli atama sədəqeyi-cariyə (kəsilmədən davam edən 
sədəqə) olmasını Cənabı Allahdan təmənni edirik. Çalışma quldan, 
müvəffəqiyyət Allahdandır. 


20 may 2011-ci il. 


I FƏSİL 

ƏQAİD HAQQINDA MƏLUMAT 



A. TƏRİFİ 


Əqaid ərəb dilində "əqd" kökündən əmələ gəlmiş "əqidə" sö¬ 
zünün cəmidir. Əqd, bağlamaq və düyünləmək deməkdir. Lüğəti 
mənasına görə əqidə "könüldən bağlanılan", "düyün atmışcasına 
inanılan şey" deməkdir. Əqidənin cəmi olan "əqaid" sözü də İs¬ 
lam dinində inanılması fərz olan xüsusiyyətlər, iman əsasları, di¬ 
nin təməl qayda və hökmləri mənasını verir. Buna görə dinin təməl 
qayda və hökmlərini meydana gətirən iman əsaslarından bəhs edən 
elmə də əqaid elmi deyilir. 

B. MÖVZUSU 

Əqaid elmi İslam dininin inancla əlaqədar hökmlərini əhatə 
edir. Bunlar da "aməntüda" ifadə edilən iman əsaslarıdır. Əqaid 
elmi xüsusən Allahın varlığı və birliyi. Onun üstün xüsusiyyətləri 
və felləri mövzusundan bəhs edir. Çünki bütün iman əsaslarının 
qaynağı Allaha imandır. Bundan sonra isə mələklərə iman möv¬ 
zusu izah olunur. Daha sonra Allahın, insanlığı aydınlatmaq üçün 
peyğəmbərlər göndərdiyi və ilahi kitablar endirdiyi əsaslar verilir. 
Axirət və axirətdəki hallar ilə qəza və qədərə iman, əqaid elminin 
digər mövzularını meydana gətirir. 

C. MƏQSƏDİ 

Əqaid elminin əsas məqsədi, bütün islami elmlərdə olduğu 
kimi, insanları dünya və axirət xoşbəxtliyinə çatdırmaqdır. Bununla 
yanaşı olaraq aşağıdakı cəhətləri də reallaşdırmaq məqsədi daşıyır: 

1. İman əsaslarının müxtəlif şərh, isbat və izahlarını vermək. 

2. İmanı təqliddən qurtarıb təhqiq və sarsılmaz iman dərəcəsinə 
yüksəltmək. 

3. Həqiqəti axtaranlara yol göstərmək. 

4. Yanlış düşüncə sahiblərinin İslama qarşı etirazlarını dəlillərlə 
çürüdüb onlara cavab vermək və iman əsaslarını müdafiə etmək. 

5. Allahdan başqa ilah, yaradan və mütləq nüfuz sahibi bir var¬ 
lığın olmadığı inancını (Tövhid) qəlblərə yerləşdirərək, əməllərin 
ixlaslı bir şəkildə yerinə yetirilməsini təmin etmək. 

D. METODU 

Əqaid elmi mövzuları araşdırarkən həm Quran ayələri və səhih 
hədislərdən, həm də duyğu orqanlarının və əqli biliklərdən istifadə 
edir. İman əsaslarını açıqlayarkən elmdən və ağıldan da faydalanılır. 
Qurani-Kərimin razı salmağa, irşada, sevindirmə və müjdələməyə 
söykənən metodu ilə, Hz. Peyğəmbərin eyni istiqamətdəki tətbiq və 
öyüdləri əqaidin də metodudur. Bu baxımdan əqaiddə həm nəqli 
həm də əqli dəlillərdən istifadə edilir. 

E. DİGƏR İSLAMİ ELMLƏR ARASINDAKI YERİ 

Əqaidin digər islami elmlər arasında əhəmiyyətli bir yeri vardır. 
Hətta deyilə bilər ki, əqaid elmlərin ən əhəmiyyətlisi və mərtəbəsi 
ən yüksək olanıdır. Çünki digər dini elmlər bu elmə əsaslanır. 
Əqaid elmi olmayınca digər dini elmlərin varlığından bəhs edilə 
bilməz. Hər şeyə gücü çatan, bilən, kitablar endirən, peyğəmbərlər 
göndərən bir Yaradanın varlığı isbat edilmədikcə təfsir, hədis, fiqh, 
əxlaq, təsəvvüf kimi elmlərin varlığını düşünmək mümkün olmaz. 

İslami elmlər bir binaya bənzədilsə, dinin əqidə əsaslarını götü¬ 
rən əqaid bu binanın təməli, digər islami elmlər isə binanın mər- 

təbləri və hissələri kimidir. Təməlsiz bir bina düşünülə bilməyəcəyi 
kimi və ya zamanla keçirəcəyi sarsıntılar nəticəsində yıxıla biləcəyi 
kimi, əqaidsiz islami elmlər də düşünülə bilməz. 

İslamda əvvəlcə Allahın varlığına və birliyinə, peyğəmbərliyə, 
öldükdən sonra dirilmək və bunun kimi əsaslara inanılması əsas¬ 
dır. Bu əsaslara inanılmadan, dinin namaz, oruc, zəkat, həcc kimi 
ibadətləri; cihad, ticarət, əkinçilik, gündəlik yaşayış kimi davra¬ 
nışları əhatə edən fiqhi hökmlər, əxlaq və təsəvvüflə əlaqədar 
prinsiplərindən bəhs etmək mümkün deyil. 

Nəticə olaraq qeyd edək ki, bütün islami elmlər əqaid elminə 
möhtacdır. Çünki əqaid dinin təməli və digər elmlərin dayağıdır. 
Əhatə etdiyi mövzular, istifadə etdiyi dəlillər məqsəd baxımından 
da digər elmlərdən daha üstündür. 

F. ƏQAİD ELMİNİN MƏNBƏLƏRİ 

İslam əqaidinin ilk və ən əhəmiyyətli mənbəyi Qurani-Kərim və 
sonra da səhih hədislərdir. İslam əqaidini meydana gətirən əsaslar, 
Qurani-Kərimdə və hədislərdə heç bir şərhə ehtiyac olmayacaq 
şəkildə mövcuddur. Quranda Allaha, peyğəmbərlərinə, kitablara, 
mələklərə, axirətə, qəza və qədərə iman mövzusuna toxunan və 
bəzən ətraflı məlumatlar verən bir çox ayə vardır. Hədis kitabları¬ 
nın iman, ənbiya, Tövhid, Cənnət, Cəhənnəm, qədər, qiyamət kimi 
hissələrində iman əsasları ilə əlaqədar müxtəlif məlumatlar var. 
Buna görə bütün Quran ayələri, başda mütəvatir hədislər olmaqla 
bütün səhih hədislər əqaidin əsas mənbələridir. 

Fəlsəfə və müsbət elmlərin başlıca vasitəsi olan ağıl ilə duy¬ 
ğu orqanlarının məlumatları da əqaid elminin faydalandığı qay¬ 
naqlar arasındadır. Ancaq ağlın və duyğu orqanlarının verdiyi 
biliklər, birbaşa dini prinsiplərin və iman əsaslarının təyin olun- 

masında əsas qəbul olunmazlar. İman əsaslarının təyin olunma¬ 
sında yeganə mənbə vəhy və hədislərdir. Ağıl və duyğu orqanla¬ 
rının məlumatları, daha çox ayə və hədislərin təyin etdiyi əsasların 
açıqlanması, şərhi və isbat edilməsi mövzusunda köməkçidirlər və 
nəqli dəstəkləyirlər. 

Quran ayələri və səhih hədislərlə, ağlın və duyğu orqanlarının 
bilgilərinə əsaslanan əqaid elmini öyrənmək çox fəzilətlidir. İslam 
alimləri əqaid elminin, həm araşdırdığı mövzular, həm də istifadə 
etdiyi dəlillər baxımından əhəmiyyətli bir elm olduğunu vurğula- 
mışlar. 




II FƏSİL 
İMAN VƏ KÜFR 



A. İMANIN AÇIQLANMASI 

Ərəb dilində "əmn" kökündən ifal vəznində məsdər olan 
"iman" sözü lüğətdə; "bir insanın söylədiyi şeyi təsdiq etmək", 
"ifadə etdiyini qəbul etmək", "ürəkdən mənimsəmək", "şübhə 
yaratmayacaq dərəcədə tam olaraq ürəkdən inanmaq" mənasına 
gəlir. Termin mənası isə; "Hz. Peyğəmbərin (s.ə.s.) Allah-Təaladan 
gətirdiyi və dəqiqliyinə heç bir şəkk-şübhə olmayan hökmlərdə 
Onu təsdiq etmək, onun xəbər verdiyi şeyləri tərəddüd etmədən 
qəbul edib, bunların həqiqət və doğru olduğuna ürəkdən inanmaq" 
deməkdir. İslam açıq-aşkar, iman isə qəlbdə olandır. Deməli, iman 
qəlb və könül məsələsidir. Altı əsas prinsipdən meydana gələn iman 
əsaslarını qavrayan ağıl, onların həqiqətə uyğunluğunu təsdiq edən 
isə ürəkdir. Bu baxımdan iman dinin nəzəri yönünü təşkil edir. İs¬ 
lamın şərtləri isə konkret olaraq hər hansısa bir işi görməyə sövq 
edən namaz qılmaq, oruc tutmaq kimi məsələlərdir. Bu mövzular 
da İslamın əməli (praktiki) yönünü meydana gətirir. 

İmanın hədəfi, Y\ V (Lə ilahə illəllah) Tövhidini yaşaya 
bilərək, ürəyi tək bir olan Allaha yönəldə bilməkdir. Bu baxımdan 
iman və Tövhidin dərk edilməsi, elmi, əxlaqi və mənəvi dəyərlərə 
sahib olmaqla mümkündür. 

İmanın elmi cəbhəsi, "aməntü" prinsipi olaraq açıqlanmışdır. 
Əxlaqi cəbhəsi isə bir çox hədisi-şəriflərdə bəyan olan ədəb, həya, 
iffət, mərhəmət, şəfqət, əfv edə bilmək, səbir, təşəkkür, söhbət kimi 
əxlaqi xüsusiyyətlərdir. 

İmanın əməli qismi isə Quran və sünnənin zahiri xüsusiyyətlərə 


və cəzaya dair qoyduğu hökmlərdir ki, ibadətlər, müamilələr və 
əxlaqi təzahürlər bu qəbildəndir. Bu mənada hətta yolda çətinlik 
törədən bir şeyi götürmək belə imanın qollarından biri sayılmış və: 

" Нзуа imandandır/ n 



"Təmizlik imanın yarısıdır." 1 2 



"Din msihdtdir." 3 kimi hədisi-şəriflər bu həqiqəti bildirmişdir. 

Mömin kəslərdə imanın dərinləşməsi əməlisaleh deyilən və 
Allah rizasını qarşıya məqsəd qoyan niyyət və işlərə bağlıdır. 
Qurani-Kərimdə və hədisi-şəriflərdə iman və əməlisaleh birlikdə 
qeyd edilmişdir. Çünki nəfs və ruhlar elmi həqiqətlər; bədənlər 
isə əməli-surətlərə görə cəm olunub, buna görə rəftar görəcəklər. 
İman nəzəriyyə ilə deyil, eşidilib hiss edilən həqiqətlər və ibadətləri 
ruhaniyyətlə əda edə bilmə nəticəsində kamilləşir. 

Bu kamillik zirvəsinin həzzi, xüsusi və müqəddəs bəndələrdə 
bütün fani ləzzətlərdən üstün olmuş və bütün dünyəvi acı, izti¬ 
rab və əzabların yandırıcı, dözülməz və həlakedici şiddətini sanki 
yox etmişdir. İman etdiklərinə görə zalım Firon tərəfindən qolları 
və ayaqları çarpaz kəsilərək xurma budaqlarına asılan sehrbazlar, 
bu böyük zülm qarşısında bəşəri bir acizlik göstərmə qorxusuyla 
əllərini səmaya qaldırıb: 


1 Buxari, İman, 16 

2 Müslim, Təharət, 1; Tirmizi, Dəavat 86 

3 Müslim, İman, 95 

"Ya Rəbbi! Üzərimizə səbir yağdır; canımızı müsəlman ola¬ 
raq ail.." 4 deyə Allaha dua etmişlər və şəhidliyin mənəvi həzzi 
içərisində Rəblərinə qovuşmuşlar. 

Hz. Sümeyyə (r.anhə.), bədənini dağlayan qızğın dəmirlərə 
bu ülvi həzzin köməyi ilə dözüm göstərərək İslamın ilk şəhidəsi 
rütbəsinə nail olmuşdur. Əri Hz. Yasir (r.a) də yaşlı və gücsüz ol¬ 
masına baxmayaraq, iztirab və əziyyətə məğlub olmamış; «Allah, 
Allah» sözlərinin mənəvi və əbədi həzzi içində şəhid olmuşdu. 
Hz. Bilalın (r.a) o məşhur halı da eynilə Allaha qovuşma həzzinin 
sayəsindədir. Bilal (r.a.) da, azğın və gözü qızmış müşriklərin ağır 
işgəncələri altında qara dərisindən qırmızı qanlar axarkən bədəni 
parçalanmış olduğu halda "Əhəd, əhəd, əhəd...(Allah təkdir)" de¬ 
yir, ağrı və iztirabdan çox imanın ülvi zövqünü dadmış bir könüllə 
"liqaullah", yəni "Allah'a qovuşma" həzzini yaşayırdı. Çünki on¬ 
lar, İslam nemətinin böyüklüyünü gerçək mənada dərk edirdilər. 
Beləcə hər iki dünyada da ilahi izzətlərin qapılarını eşq və vəcdləri 
ilə aralamağı bacardılar. Fani ömürləri: 

“Ey iman edənlər! Allahdan, Ona layiq bir təqva ilə qorxun! 
Və ancaq müsəlman olaraq can verin!.." 5 ilahi əmrinin məzmunu 
içində sona çataraq əbədi həyata nail oldular. 

QEYBƏ İMAN 

Qeyb sözü ərəb dilində "gizli olan" mənasına gəlir. Duyğu 
orqanlarıyla birbaşa və ya bilvasitə dərk olunmayan, müşahidə 
sahəsinin xaricində qalan hər şey qeyb adlanır. Təbəriyə görə bü¬ 
tün mümkünlər qeybi meydana gətirir. Quran qeyb sözünü, in¬ 
sanların içlərində daşıdıqları şeyləri, gələcəkləriylə və dönəcəkləri 
yerlə əlaqədar məsələləri, keçmişdə qalmış adam və hadisələrin 


4 Əraf 7/126 

5 Ali-İmran 3/102 

məlumatım, varlıqlar dünyasım, axirət həyatım və gələcək hadisələri 
içinə alacaq şəkildə həmişə hazır olanın ziddinə idi mənasında 
istifadə edilir. Rağıb əl-İsfahani bu tərifi verir: "Gözlə görünə 
bilməyən, duyğularla dərk edilə bilməyən, insan məlumatının 
xaricində olan". Müşahidə sahəsinin xaricində olması, qeybin in¬ 
sanlar tərəfindən bilinmədiyini bildirir. Bu səbəbdən Quran tez-tez 
qeybin yalnız və yalnız Allah tərəfindən bilinə biləcəyini göstərir: 
"Göylərdə və yerdə Allahdan başqa heç kəs qeybi bilə bilməz ." 6 
"Qeyb Allahındır ." 7 

"Qeybin açarları Onun yanındadır, onları Allahdan başqa heç 
kəs bilə bilməz ." 8 

Bundan əlavə Hz. Peyğəmbərə də, " Mən sizə Allahın xəzinələri 
yanımdadır demirəm. Qeybi də bilmirəm " 9 deməsi buyurulur. Qu¬ 
randa əllidən çox ayə qeybi tək Allahın biləcəyini qeyd edir. 

Quran, qeybin Allahdan başqa heç kim tərəfindən bilinə 
bilməyəcəyini ifadə etməklə birlikdə peyğəmbərlərdən bəzilərinə 
qeybi həqiqətlərdən bəzilərinin verildiyini bildirmişdir. 

"Allah sizə qeybi də bildirən deyil, ancaq Allah rəsullarından 
dilədiyini seçər (ona qeybdən bəzi şeylər bildirər)" 10 "Qeybi bilən 
Odur. Gizli bilgiləri heç kimsəyə göstərməz; ancaq razı olduğu 
rəsula göstərər ." * 11 Ayələrdən də aydın olacağı kimi rəsulların qeybi 
bilmələri Allahın bildirməsinə görədir. Onlar qeybi öz gücləri ilə 
bilə bilməzlər. 

6 Nəmi 27/65 

7 Yunus 10/20 

8 Ənam 6/59 

9 Ənam 6/50 

10 Ali-İmran 3/179 

11 Cin 72/26-27 

Allah, Quranla Hz. Peyğəmbərə qeyb bilgilərini bildirmiş, 
açıqlamışdır. Belə ki. Quranda "...bu, qeyb xəbərlərindəndir, sənə 
vəhy edirik " 12 buyrulur. Bu xüsusiyyətinə görə Quran da, Allah 
tərəfindən "qeyb" adlandırılır: "O, qeybdən (Qurandan) ötəri itti¬ 
ham altında tutula bilməz ." 13 

Bu ayələrə isnad edən bəzi İslam alimləri Hz. Peyğəmbərə 
bildirilən qeyb biliklərinin Quranla məhdud olduğunu. Quran 
xaricində hər hansı bir qeyb xəbəri bildirilmədiyi fikrini müdafiə 
edirlər. İslam alimlərinin böyük əksəriyyəti isə Hz. Peyğəmbərə Qu¬ 
ran xaricində də vəhy gəldiyini (vəhyi-qeyri-mətluv), bu səbəbdən 
Quran xaricində qalan bəzi qeyb məlumatları verildiyini qəbul 
edirlər. 

Təfsirçilər qeybi ikiyə ayıraraq birincisinə "mütləq qeyb", 
ikincisinə də "nisbi qeyb" adını verirlər. Mütləq qeybi Allahın və 
mələklərin mahiyyəti, qiyamət, axirət. Cənnət, Cəhənnəm kimi in¬ 
sanın öz imkan və qabiliyyətləri ilə əsla bilməyəcəyi sahə təşkil edir. 
Nisbi qeyb isə yer, zaman, imkan və qabiliyyət kimi səbəblərlə bəzi 
insanların bilmədiyi, bəziləri üçün isə başa düşülməsi mümkün ola 
bilən hadisə və faktlardır. 

Həqiqət, əsl aləm olan qeyb aləmidir. Bu dünya onun bir 
təcəllisidir. Həqiqət görünməz, görünən onun kölgəsidir. Eynilə 
işıq, istilik, səs, qoxu, dad kimi. Allah və Rəsulu xaricində heç kimin 
mütləq qeybi aləmlə əlaqədar şeyləri bilməsi mümkün deyil. 

OXU MATERİALI 

Hz. Ömərin (r.a.) xəlifəliyi dövründə Şamın Qeysəriyyə tərə 
rində rumların üstünə bir islam ordusu göndərilmişdi. Abdullah ibn 
Hüzafə (r.a.) də ordunun tərkibində idi. Rumlar onu əsir tutdular və 

12 Ali-İmran 3/44, Hud 11/49 

13 Təkvir 81/24 

"bu, Muhəmmədin əshabmdandır" -dedilər. Kral Hz. Abdullahı (r.a.) 
bir evdə saxlayıb günlərlə ac-susuz saxladı. Sonra da ona yeməsi üçün 
bir az şərab və donuz əti göndərdilər. Üç gün gözlədilər. Abdullah 
(r.a.) nə şəraba əl vurdu, nə də donuz ətinə. 

Krala: 

-"Onun boynu əməlli-başlı büküldü. Oradan çıxartmasanız ölə¬ 
cək!" -dedilər. 

Kral onu yanma gətirtdirərək: 

- "Səni yeyib-içməkdən məhrum edən nədir?" -deyə soruşdu. 

Abdullah (r.a.): 

- "Əslində zərurət olduqda onları yemək və içmək mənə halaldır. 
Amma mən səni özümə və İslama güldürmək istəməzdim!" -dedi. 

Kral onun bu qürurlu davranışı qarşısında: 

"-Sən xristian olsan mülkümün yarısını sənə verərəm, səni mülk 
və səltənətimə ortaq edərəm, qızımı da səninlə evləndirərəm, nə deyir¬ 
sən? -deyə soruşdu. 

Abdullah (r.a.): 

-"Sən mənə Muhəmmədin (s.ə.s.) dinindən bir göz qırpımı qədər 
dönməyimin müqabilində mülkünün hamısını və bütün ərəb mül¬ 
künü versən də bunu əsla etmərəm." -dedi. 

Kral: 

- "Onda səni öldürərəm" -dedi. 

Hz. Abdullah: 

- "O da sənin öz işindir!" - dedi. 

Abdullah (r.a.) çarmıxa çəkildi. Ox atanlar əvvəlcə ona dəyməyəcək 
şəkildə gözünü qorxutmaq üçün ox atdılar. Daha sonra ona təkrarən 
xristian olmaq təklif edildi. O mübarək səhabə zərrə qədər də buna 
meyil etmədi. Bunu görən kral: 

- "Ya xristian olarsan, ya da səni qaynar qazanın içinə ataram."- 
dedi. 

O, qəbul etmədikdə bir mis qazan gətirildi. İçinə zeytun yağı və su 
tökülərək qaynadıldı. Kral bir müsəlman əsiri gətirtdi. Xristian olmağı 
təklif etdi. Əsir bu təklifi qəbul etmədikdə qazanın içinə atılmasını əmr 
etdi. Müsəlman əsir qazana atıldı. Abdullah (r.a.) ona baxırdı. Əsirin 
bədəninin əti bir anda sümüklərindən ayrılıb töküldü. 

Kral Abdullaha (r.a.) təkrarən xristian olmağı təklif etdi. Qəbul 
etmədikdə onun da qazana atılmasını əmr etdi. Hz. Abdullah qazana 
atılacağı vaxt ağlamağa başladı. Kral fikrini dəyişdirdiyini zənn edərək 
Abdullahı (r.a.) yanma çağırdı və təkrarən xristian olmasını təklif etdi. 
Qətiyyətlə rədd etdiyini gördükdə heyrətlənərək: 

- "Elə isə niyə ağladın?" -deyə soruşdu. 

Hz. Abdullah bu möhtəşəm cavabı verdi: 

- "Elə bilmə ki, sənin mənə etmək istədiyindən qorxaraq ağla¬ 
dım! Mən Allah yolunda verə biləcəyim bir tək canım olduğu üçün 
ağladım. Öz-özümə; "indi sən bu qazana atılacaq bir tək can daşıyır¬ 
san. Allah yolunda bir anda ölüb gedəcəksən. Halbuki, vücudumda- 
kı tüklərin sayı qədər canımın olmasını, Allah yolunda hər biri üçün 
mənə işgəncələrin təkrar verilməsini necə də arzu edərdim." -dedim. 

Hz. Abdullahın nümayiş etdirdiyi iman şücaətinin bariz nümu¬ 
nəsi olan bu müdhiş davranış kralın çox xoşuna gəldi və onu sərbəst 
buraxmaq istədi. 

- "Başımı öp, səni sərbəst buraxım." -dedi. 

Abdullah (r.a.) bir qəbahəti olmayan bu təklifə yeni bir təkliflə ca¬ 
vab verdi: 

- "Mənimlə birlikdə bütün müsəlman əsirlərini də azad edər¬ 
sənmi?" 

Kral: 

- "Bəli, buraxaram" -dedikdə: 

- "Bax, onda olar." -dedi. 

Həzrət Abdullah (r.a.) belə deyir: 

"Öz-özümə həm canımı, həm də müsəlman əsirlərin canını qur¬ 
tarmaq üçün Allah düşmənlərindən bir düşmənin başını öpsəm nə 
qəbahət olacaq ki? Öp getsin!" -dedim." 

O gün səksən müsəlman azad edildi. Hz. Ömərin yanma gəlib 
olanları ona danışdılar. Hz. Ömər (r.a.): 

- "Abdullala ibn Hüzafənin başını öpmək, hər müsəlmanın borcu¬ 
dur və vəzifəsidir! Bunu yerinə yetirməyə hamıdan əvvəl mən başlayı¬ 
ram" -dedi. Ayağa qalxıb onun yanma getdi və başını öpdü. 14 

B. İCMALİ VƏ TƏFSİLİ İMAN 

İCMALİ İMAN 

İnanılacaq şeylərin hamısına ümumi olaraq inanmaqdır. İma¬ 
nın ən köklü və ən qısa şəkli olan icmali iman, tövhid və şahadət 
sözlərində ifadə olunmuşdur. 

Tövhid sözü belədir: 

"La ilahə illəllah Muhəmmədun rəsulullah" - (Allahdan başqa 
ilahi yoxdur. Muhəmməd Onun elçisidir). 

Kəlmeyi-şəhadət isə belədir: 

"Əşhədu ən la ilahə illəllah və əşhədu ənnə Muhammədən 
əbduhu və Rəsuluh" (Mən Allahdan başqa ilah olmadığına, 
Muhəmmədin (s.ə.s.). Onun bəndəsi və elçisi olduğuna şahidlik 
edirəm) 

14 İbn Əsir, Usdul-Qabə, III, 212-213; Zəhəbi, Siyəru Aləmin-Nubəla, Beyrut 
1986-1988, II, 14-15. 

İmanın ilk dərəcəsi və İslam dininin ilk təməl dirəyi budur. Alla¬ 
hı tək ilah kimi tanıyan, Hz. Muhəmmədi (s.ə.s.) Onun peyğəmbəri 
olaraq qəbul edən şəxs, digər iman əsaslarmı və peyğəmbərimizin 
gətirdiyi bütün şeyləri də qəbul etmiş deməkdir. Çünki digər 
prinsiplər Hz. Peyğəmbər vasitəsilə bizə bildirilmiş, onlara inanma¬ 
nın lüzumu bizə çatdırılmışdır. Deməli, Allah elçisini təsdiq etmək 
onun gətirdiyi şeylərdə də onu qəlbən təsdiqləmək deməkdir. 
Tövhid və şəhadət sözlərini inanaraq söyləyən hər bir kəs Hz. 
Muhəmmədin gətirdiyi şeylərin hamısına birdən iman etmişdir. 

TƏFSİLİ İMAN 

İman ediləcək məsələlərə açıq və təfərrüatlı olaraq, dəlillərini 
bilərək inanmağa təfsili iman deyilir. Təfsili imanın 3 dərəcəsi var¬ 
dır: 

1. Allaha, Muhəmmədin (s.ə.s.) Allahın peyğəmbəri olduğuna 
və axirət gününə qəti olaraq inanmaq. 

2. Allaha, Allahın mələklərinə, kitablarına, peyğəmbərlərinə, 
axirət gününə, öldükdən sonra təkrar dirilməyə. Cənnət və 
Cəhənnəmin varlığına, savab və əzabın veriləcəyinə, qəza və qədərə 
ayrı-ayrı inanmaq. 

3. Hz. Muhəmmədin (s.ə.s.) Allahdan aldığı və bizə bildirdiyi, 
qəti olaraq bilinən bütün xəbərlərin və hökmlərin hamısına ayrı-ay¬ 
rı, Allah və Rəsulunun bildirdiyi və əmr buyurduğu şəkildə, bütün 
təfərrüatı ilə inanmaqdır. 

C. TƏQLİDİ VƏ TƏHQİQİ İMAN 

Təqlidi iman dəlillərə söykənmədən, ata-anadan və ya digər 
insanlardan görərək və öyrənərək iman etməyə deyilir. İslam 
cəmiyyətində doğulub-böyümə nəticəsində meydana gələn iman- 

dır. İslam üləmasının əksəriyyətinin fikirinə görə bu cür iman 
mötəbərdir. Ancaq belə imana malik olan adam imanını əqli və dini 
dəlillərlə gücləndirməlidir. Təqlidi iman inkarçı kəslərin irəli sür¬ 
düyü etirazlarla sarsıla bilər. 

Təhqiqi iman isə dəlillərə, biliyə, araşdırmağa və qavramaya 
söykənən imandır. Təhqiqi imana sahib olan şəxs bu dəlillərlə irəli 
sürüləcək şübhə oyandırıcı düşüncələrə etiraz edir və bu, onun 
imandakı müqavimətini qüvvətləndirir. Bu səbəbdən imanı, əqli və 
dini dəlillərlə gücləndirərək, təqlidi səviyyədən təhqiqi səviyyəyə 
çıxarmaq lazımdır. Burada əsl lazım olan, hər müsəlmanın təhqiqi 
imana sahib olması, nəyə, nə üçün və necə inandığını dərk etməsidir. 

D. İMAN İLƏ ƏMƏL ARASINDAKI ƏLAQƏ 

İslam alimlərinin əksəriyyətinə görə əməl, imandan bir hissə 
deyil. Qəlbi ilə təsdiq edib, imanını dili ilə ifadə edən, ancaq 
əməllərdən birini və ya bir neçəsini tərk edən günahkar mömindir. 
Allah istərsə onu bağışlayar, istərsə əzab edər. Ancaq təsdiqinə görə 
sonunda Cənnətə girər. 

Qurani-Kərimdə " İman edənlər və saleh əməl işləyənlər...." - 
deyə başlayan çoxlu ayələr var . 15 Bu ayələrdə saleh əməl işləyənlər 
ayrı-ayrı qeyd edilmişdir. Əgər əməl imanın bir parçası olsaydı, 
sadəcə "iman edənlər" demək yetərli olardı, ayrıca olaraq bir də 
"saleh əməl işləyənlər" deməyə ehtiyac qalmazdı. 

Bəzi ayələrdə isə iman, əməlin faydalı olması üçün şərt hesab 
edilmişdir. " mömin olub yaxşı işlər görən kəs isə nə zülmə məruz 
qalmaqdan qorxar, nə də haqqının əskilməsindən !" 16 Bu ayədə iman 
əməlin şərti olaraq göstərilmişdir. Əgər iman ilə əməl eyni şey və 

15 Bəqərə 2/277, Yunus 10/9, Hud 11/23, Ənkəbut 29/7, Loğman 31/8, Fatir 35/7, 
Fussilət 41/8, Şura 42/22, Buruc 85/11, Bəyyinə 98/7 

16 Taha 20/112 

ya əməl imanın bir hissəsi olsaydı, o zaman iman ilə əməl ayrı-ayrı 
qeyd edilməyəcəkdi. 

Bəzi ayələrdə böyük günahın imanla bir arada ola biləcəyi bil¬ 
dirilmişdir. Bu ayələrdən birində: "Əgər möminlərdən iki dəstə 
bir-biri ilə vuruşsa, onları dərhal barışdırın ." 17 buyrulmuş, böyük 
günah hesab edilən öldürmə işini işləyən insanlardan "möminlər"- 
deyə bəhs edilmişdir. Əgər əməl imanın bir hissəsi olsaydı, bu in¬ 
sanlara mömin deyə xitab edilməzdi. 

E. İMANIN ARTIB-AZALMASI 

a) İman artmaz və azalmaz. Çünki, imanın nöqsanlaşması ancaq 
küfrün artması ilə; imanın artması da ancaq küfrün nöqsanlaşması 
ilə birlikdə düşünülə bilər. Bir şəxsin eyni anda həm mömin, həm 
də kafir olması necə ola bilər? Bu görüş İmami-Əzəm Əbu Hənifə 
və yoldaşlarının fikridir. Yenə "əl-fiqhul-əkbər" adlı kitabında belə 
deyir: "Göy və yer əhlinin imanı artıb azalmaz. Bütün möminlər, 
imanda və Tövhiddə dərəcə baxımından bərabər olub, əməl baxı¬ 
mından bir-birlərindən üstün ola bilərlər." 

Belə bir sual soruşula bilər: Bəzi ayə və hədislərdə imanın ar¬ 
tıb-azaldığı bildirilir. Məsələn, Allah-Təala Qurani-Kərimində belə 
buyurur: 

"İmanlarını artırsınlar deyə ..." 18 Bu və bunun kimi ayələr ya¬ 
nında Peyğəmbər (s.ə.s.) də belə buyurur: 

"İmanın yetmişə qədər şöbəsi var. Ən üstünü, "la ilahə illəllah" 
demək, ən aşağısı da yolda əziyyət verən şeyləri qaldırıb atmaqdır. Utan¬ 
maq da imandan bir şöbədir. ” 19 


17 Hücurat49/9 

18 Fəth 48/4 

19 Müslim, İman 

Bu növ ayə və hədisləri necə başa düşməliyik? 

Bu sual ın cavabı bilə ola bilər: Bu ayə və hədislərin hökmü 
səhabələr haqqındadır. Çünki Quran o dövrdə zaman içərisində 
ayə-ayə enir, onlar da hər enən ayəyə iman edirdilər. Bu da onla¬ 
rın ilk vəziyyətlərinə görə imanlarını artırmış olurdu. Bunlar bizim 
haqqımızda deyil. Çünki vəhy artıq kəsilmişdir. 

b) İman keyfiyyət yönündən artar və ya azalar. Yəni güclənər 
və zəifləyər. Bəzi adamların imanı güclü, bəzilərinin isə zəifdr, 
bəzilərinin kamil, bəzilərinin nöqsanlıdır. İmanın bu keyfiyyət 
dərəcəsinə "iqan" vəya "yəqin" deyilir. Yəqin isə; "Qəlbin bir şe¬ 
yin sağlamlığına və həqiqətinə inanıb, əsla şübhə və tərəddüd 
etməmək" dir. 

İman baxımmdan insanlar üç yerə ayrılarlar: 

1. Mömin: İslam dininin iman və etiqad əsaslarını həqiqətən 
ürəkdən təsdiq edib dili ilə söyləyən (iqrar edən) insanlardır. Buna 
iman deyilir. 

2. Kafir: İslam dininin iman əsaslarına inanmayan Hz. 
Muhəmmədin (s.ə.s.) peyğəmbərliyini qəbul etməyəndir. Bunların 
etdiyi bu işə küfr deyilir. 

3. Münafiq: Müsəlmanların arasında inandığını söylədiyi hal¬ 
da ürəyi ilə İslam dininin iman əsaslarına inanmayandır. Bunların 
etdiyi bu işə nifaq deyilir. Münafiq zahirən mömin, içi kafir 
olanlardır. Danışdıqlarında yalan danışarlar, söz verdiklərində 
yerinə yetirməzlər, əmanətə xəyanət edərlər. 

F. İMAN VƏ KÜFR ARASINDAKI SƏRHƏD 

İman və küfr bir-birinə zidd olan iki anlayışdır. İman inanmaq, 
təsdiq etmək, qəbul etmək; küfr isə inkar etmək, qəbul etməmək 

mənasını verir. İman "kəlmeyi-şəhadət" deyilən bir neçə sözü qəbul 
edərək söyləməklə olduğu kimi, küfr də imana tərs düşəcək, inkar 
sayılacaq bir əqidəyə sahib olmaq, bu mənada bir söz söyləmək və 
ya bu mənada davranmaqla olur. Digər bir ifadəylə küfr, imanı bir 
anda yox edən bir anlayışdır. 

Bu baxımdan hər müsəlman imanını zədələyəcək, təhlükəyə 
salacaq hətta pozacaq əqidə, söz və davranışlardan özünü qoruma¬ 
lıdır. İmansız əməlin də bir qiyməti olmaz. Çünki iman əməllərin 
mötəbərlik "möhürüdür". İman olmazsa ömür boyu edilən bütün 
yaxşı əməllərin heç bir faydası olmaz. İmansız olaraq axirətə gedən 
adam əbədi olaraq Cəhənnəmdə qalar. Ona görə hər mömin, öm¬ 
rünün sonuna qədər imanmı mühafizə etməli və axirətə iman ilə 
getmək üçün çalışmalıdır. 

Bunu edə bilmək üçün də imanı poza biləcək təhlükələri 
yaxşı bilmək lazımdır. Mömin zərərli şeyləri bilsə qoruna bilər. 
Bilinməyən zərərlərdən qorunmaq mümkün olmaz. 

Küfrə səbəb olan sözlər və hərəkətlər çoxdur. Bir nəfərdə küfrə 
səbəb olan iş vəya söz görünsə, onu dərhal təkfir etməmək lazım¬ 
dır. Bir insanın İslamdan çıxması, yəni kafir olması bu üç haldan 
biri ilə olur: 

İstihlal (halala haram demək vəya harama halal demək), 

İstixfaf (Dinin hər hansı bir əmrini ciddiyə almamaq). 

İstehza (Dinin hər hansı bir əmri vəya nəhyini lağa qoymaq) 

Müsləmana hüsnü-zənn edilir, haqqında gözəl zən bəslənir. 
Əhli-qiblə təkfir olunmaz. Küfr sayılan şeyləri qəlbindən keçirmək 
küfr deyil. Bunlar şeytanın xatırlatmaları, səy və vəsvəsələridir. Bu 
hiylələrə aldanmamaq üçün diqqətli olmaq lazımdır. 

Küfr və təkfir haqqında əqaid kitablarında "əhli-qiblə təkfir 
edilməz" sözü keçir. Adam qibləyə yönəldiyi və namaz qıldığı 
üçün, əlbəttə, təkfir edilə bilməz. Ancaq küfrə salan əqidə, söz və 
davranışlar vasitəsilə özü özünü küfrə salmış olar. 

G. KƏBİRƏ (BÖYÜK GÜNAH) 

Böyük günah naslarda (ayə və hədislərdə) haqqında ilahi 
təhdid olan davranışlardır. Ayələrdə şirk (Allaha ortaq qoşmaq) 
və küfrdən (Allahı və axirəti, iman əsaslarını, Allahın əmr və qa¬ 
dağalarını inkar etmək) bəhs edilmiş 20 , hədislərdə və əsərlərdə isə 
Quranda bildirilməyən böyük günahlar qeyd edilmişdir. Allah 
Rəsulu (s.ə.s) bir hədisində belə buyurmuşdur: " Sizə böyük günahla¬ 
rı xəbər verimmi? Onlar: Allaha ortaq qoşmaq, ata-anaya üsyan və yalançı 
şahidlikdir." 21 Başqa bir hədisdə: "Məhv edən yeddi günahdan çəkinin. 
Onlar: Allaha ortaq qoşmaq, sehrbazlıq etmək, haqsız yerə adam öldürmək, 
yetim malı yemək, faiz yemək, hərbdən qaçmaq, namuslu və imanlı bir qa¬ 
dına zina iftirası atmaqdır. ” 22 Böyük günahları Hafiz Zəhəbi Abdul¬ 
lah ibni Abbasa əsaslanaraq 70 (yetmiş), Həytəmi isə 467 (dörd yüz 
altmış yeddi) olaraq kitablarında qeyd etmişlər. 

Büyük günah (şirk və küfrdən başqa), mömin olan insanı iman¬ 
dan çıxarmaz və küfrə soxmaz. 

Abdullah ibn Ömərdən rəvayət edildiyinə görə böyük günah¬ 
lar aşağıdakılardır: 

1 - Haqsız yerə adam öldürmək 

2 - Namuslu qadına böhtan atmaq 

3 - Zina etmək 

20 Nisa 4/48, 116 

21 Buxari, Ədəb 6; Müslim, İman 38; Tirmizi, Təfsir 5 

22 Buxari, Vasaya 23; Müslim, İman 38; Əbu Davud, Vasaya 10 

4 - Hərbdən qaçmaq 

5 - Sehrlə məşğul olmaq 

6 - Yetimin malını yemək 

7 - Müsəlman olan ata-anaya üsyankar olmaq 

8 - Haram işləməkdə təkid etmək 

9 - Faiz yemək 

10 - Oğurluq etmək 

11 - İçki içmək 

H. TƏKFİR ETMƏ VƏ TƏKFİRİN TƏHLÜKƏLƏRİ 

Təkfir etmə hər hansı bir adamı kafir saymaq deməkdir. Bir insa¬ 
nın etiqadi mənada imandan çıxıb-çıxmadığını əqaid və kəlam elmi 
müəyyənləşdirir. Mömin olduğu halda küfrə düşdüyü düşünülən 
bir kimsənin (mürtədin) əlaqədar olacağı hökmləri isə fiqh elmi 
tənzimləyir. Deməli təkfirə qərar verəcək adamın həm kəlam 
elmində mübahisə edilən problemləri dərindən bilən, həm də fiqh 
və fiqh üsulu elminin incəliklərini qavraya bilən, səlahiyyətli bir 
kəs olması lazımdır. 

Hz. Peyğəmbərin həyatı araşdırıldıqda onun Məkkə dövründə 
müəyyən qrup və şəxsləri təkfir etdiyi görünür. Halbuki Mədinə 
dövründə də müsəlmanlar arasında münafiqlərin olduğu məlum 
idi. Quranın bir çox yerində münafiqlər, kafirlər və müşriklərlə 
birlikdə qeyd edilir və eyni əzaba düçar olacaqları xəbər veri¬ 
lir. Vəhy kimi mötəbər bir bilik mənbəyinə sahib olduğu üçün, 
kimlərin səmimi imana sahib olduğunu, kimlərin də kafir oldu¬ 
ğu halda zahirən mömin kimi göründüyünü çox yaxşı bilən Hz. 
Peyğəmbər, hər hansı bir adamı və yaxud qrupu təkfir etməkdən 
qaçmış, onları İslam nuruyla əridərək bir islamlaşdırma siyasəti 
güdmüşdür. O, "mən müsəlmanam" deyən kəsi münafiq belə olsa. 

İslam cəmiyyətindən saymamağı cəmiyyətin gələcəyi baxımından 
uyğun görməmişdir. 

İslam dünyasında ilk təkfir hərəkəti Xəvaric (xaricilər) ilə başla¬ 
mışdır. Hz. Əli ilə Hz. Müaviyə arasında keçən siffin döyüşündən 
sonra ortaya çıxan bu tir qə, başda Hz. Əli və Müaviyə olmaqla bu 
döyüşə qatılan hər kəsi kafir saymışdır. Sonra isə əməli imanın 
hissəsi saydıqları üçün böyük günah işləyən hər kəsi təkfir edən 
xaricilər, İslam dünyasında anarxiya və terror toxumlarını atan ilk 
zümrə olmuşdur. 

Mötəzilə məzhəbi isə böyük günah məsələsində Xaricilərdən 
bir az daha yumşaq davranaraq, böyük günah işləyənin imandan 
çıxıb lakin küfrə düşmədiyini irəli sürmüşdür. 

Əhli-sünnə kəlam alimləri böyük günah işləyənin kafir yox, 
günahkar mömin olduğunu söyləmiş, təkfir məsələsində həssas 
və təmkinli davranmışlar. Tarix içərisində həddi aşanlar və fanatik 
olanlar digər qrup və insanları təkfir etməyə başlamışlar. Ancaq Hz. 
Peyğəmbərin təkfir mövzusundakı tövsiyələrini nəzərə alan əhli- 
sünnə alimləri əhli-qiblədən olub günah işləmiş olan bir kimsəni 
bundan ötəri təkfir etməməyi əhli-sünnənin əsas prinsiplərindən 
hesab etmişlər. Beləliklə onlar İslam cəmiyyətinin birlik və bütöv¬ 
lüyünü qorumağa son dərəcə diqqət yetirmişlər. 

Müsəlman kimi tanınanı kafir saymaq fərd baxımından ağır 
nəticələr doğurar və cəmiyyət həyatında sağalmayan yaraların açıl¬ 
masına, birlik və bütövlüyün zədələnməsinə, parçalanmağa səbəb 
olar. Bu səbəbdəndir ki, böyük İslam alimi və kəlamçısı İmam 
Qəzzali (ö. 505/1111) "kəlmeyi-tövhidə səmimi bir şəkildə bağlı qa¬ 
lan və bu prinsiplərə zidd olmayan yollar nə qədər fərqli olursa-ol¬ 
sun, müsəlmanları və məzhəbləri təkfir etməkdən çəkinilməlidir" 
-demişdir . 

Əhli-sünnə fiqh alimləri də insanları yersiz və gərəksiz bir 
şəkildə təkfir etməyin zərərlərini təkidlə vurğulamışlar. Fiqh 
alimləri arasında bu görüş olduqca məşhurdur: "Bir adamın kafir 
olduğuna dair doxsan doqquz, müsəlman olduğuna dair bir dəlil 
olsa, o adama müsəlman kimi baxılmalıdır". XIX əsr hənəfi fiqh 
alimlərindən ibn Abidin əsərlərində təkfir mövzusuna toxunarkən 
təmkinli davranmış və belə demişdir: "... Müsəlman olduğu bilinən 
birinin sözünün şərh imkanı varsa, şərh edilməli, kafir sayılmama¬ 
lıdır". Alimləri təkfir mövzusunda bu cür həssas və tolerantlı dav¬ 
ranmağa sövq edən şey, iman ilə küfrün sərhədini təyin etmənin çox 
əhəmiyyətli olması, müsəlman olduğu bilinən birinin kafir saymaq 
vəziyyətində onun mal və can təhlükəsizliyinin ortadan qalxması¬ 
dır. Bundan əlavə təkfir edilən adamın, salamı almmaz, ona salam 
verilməz, kəsdikləri yeyilməz. Müsəlman bir qadmla evlənməsinə 
icazə verilməz. Öldükdə cənazə namazı qılınmaz. Müsəlman 
qəbristanlığında bastırılmaz. Axirətdə də əbədi Cəhənnəmdə qala¬ 
cağına hökm edilər. Bir mömini küfr ilə ittiham etməyin təhlükəli 
olduğu Hz. Peyğəmbərin (s.ə.s.) bir çox hədisində dilə gətirilmiş və 
müsəlmanlar bu barədə xəbərdar edilmişlər. Bu hədislərin bəziləri 
aşağıdakılardır: 

" Bizim kimi namaz qılan, qibləmizə yönələn və kəsdiyimizi yeyən kəs, 
Allahın və Elçisinin zəmanətini əldə etmiş olar. O halda belələri haqqında 
Allahın verdiyi zəmanəti və əhdi pozmayın. " 23 

"Heç kim bir başqasına fasiq və ya kafir deməsin. Əgər ittiham altında 
buraxılan adamda bu sifətlər yoxdursa, söylədiyi söz özünə dönər. " 24 

" Möminə lənət etmək onu öldürmək kimidir. ” 25 

23 Buxari, Salat 28 

24 Buxari, Ədəb 44 

25 Buxari, Cənaiz 84; Müslim, İman 176,177 

"Bir mömini küfr ilə ittiham edən onu öldürmüş kimi olar." 26 

"Bir insan müsəlman qardaşına "ey kafir!" -deyə xitab etdiyi zaman 
ikisindən biri bu sözü üzərinə almış olar. Əgər söylədiyi kimi isə küfr onda 
qalar, deyilsə deyilənə dönər." 27 

Bu mövzuda çox diqqət çəkici bir hadisə də səhabələrdən 
Usamə ibn Zeydin başına gəlmişdir. O, belə demişdir: 

"Hz. Peyğəmbər bizi bir bölük əsgərlə düşmənə qarşı 
göndərmişdi. Səhərə yaxın basqın etdik. Mən dərhal bir adamı 
tutdum. Bu adam "Allahdan başqa ilah yoxdur" dediyi halda onu 
öldürdüm. Bu hadisəni yadımdan çıxarda bilmədim. Dönən kimi 
hadisəni Hz. Peyğəmbərə danışdım. Hz. Peyğəmbər: 

-"Qiyamət günündə onun söylədiyi "La ilahə illəllah'ın" əlindən səni 
kim qurtaracaq?"- deyəndə, o bunu qılınc qorxusu ilə söyləmişdi, ca¬ 
vabını verdim. Bundan sonra Rəsulullah: "Sən onun ürəyini yarıb bax- 
dınmı? La İlahə illəllahı səmimiyyətlə, yoxsa silah qorxusuyla söylədiyini 
necə anladın?" -deyə məni danladı. Hz. Peyğəmbər bu danlağmı o 
qədər çox təkrar etdi ki, "kaş ki, əvvəldən müsəlman olmasaydım, 
bu hadisəylə qarşılaşandan sonra olaydım" -deyə arzu etdim." 28 

İman məsələlərində camaata məlumat verərkən və insanla¬ 
rı imana dəvət edərkən Quran yolunu izləmək lazımdır. Quran¬ 
da insanları dinə dəvətin üsulu mövzusunda belə buyrulmuşdur. 
"(Rəsulum) Sən, Rəbbinin yoluna, hikmət və gözəl nəsihətlə çağır 
və onlarla ən gözəl şəkildə mübahisə et ...” 29 Hikmətlə dəvət, haqqı 
axtarana doğru inancı və saleh əməli açıqlamaqdan ibarətdir. 

26 Tirmizi, Nuzur 16; Nesai, Eyman 7,11, 31; İbni Macə, Kəffarət 3 

27 Buxari, Ədəb 73; Müslim, İman 111 

28 Müslim, İman 41; Əbu Davud, Cihad 95; İbni Macə, Fitən 1; Əhməd b. Hənbəl, 
Müsnəd IV, 439 

29 Nəhl 16/125 

Hz. Peyğəmbər iman mövzularını müxtəlif vəziyyətlərdə fərqli 
şəkillərdə açıqlamışdır. Bəzən səhabələrə suallar verərək, bəzən 
diqqətlərini çəkərək, bəzən təkrar edərək, bəzən də simvollarla 
iman mövzularını izah etmişdir. Məsələn, "qiyamət nə zamandır?" 
-deyə soruşan bir səhabəyə " sən qiyamət üçün nə hazırlamısan?..." 30 
deyə bir sual ilə cavab vermişdir. Hz. Peyğəmbər iman mövzuların¬ 
da ondan soruşulan sualı tək-tək cavablandırmışdır. Bir gün çöldən 
biri gəlmiş: "Göyü kim yaratdı ? Yeri kim yaratdı? Bu dağları kim 
tikdi?" suallarını tək-tək " 'Allah " deyə cavablandırmışdır. Adamın 
"O halda göyü yaradan, yeri yaradan, bu dağları yaradanın haqqı 
üçün söylə səni Allahmı göndərdi?" -deyə soruşmasına yenə sakit 
bir şəkildə “Bəli, Allah göndərdi. " 31 cavabını vermişdir. 

İman mövzularını işlərkən camaatın səviyyəsi nəzərə alınma¬ 
lıdır. Səviyyənin çox aşağı və ya üstündə bir şeylər izah edilməsi 
vəziyyətində la z ımlı nəticə əldə edilməyəcək. Hz. Əli: "İnsanlar¬ 
la səviyyələrinə görə danışın. (Ağıllarının qavramayacağı sözlər 
söyləməklə) Allahın və elçisinin inkar edilməsini istərsinizmi?" - 
demişdir. 

Hz. Peyğəmbər də bir xidmətçiyə: "Allah haradadır?" deyə so¬ 
ruşmuş, onun " Göydədir " cavabını iman üçün kafi görmüşdür. Çün¬ 
ki xidmətçinin bilik səviyyəsi Allahı ancaq o ölçüdə tanımasına im¬ 
kan verirdi. 

İman mövzularını izah edərkən incidici və ittiham edici bir üs¬ 
lubdan çəkinməli, sərt mübahisələrdən qaçmaq lazımdır. Sərt bir 
üslubdan istifadə edilməsi camaatın dindən soyumasma səbəb ola 
bilər. Bir ayədə belə buyrulur: "...Əgər sən, qaba, sərt ürəkli olsay- 

30 Buxari, Fədailu Əshabun-Nəbi 6, Ədəb 95,96, Əhkam 10 

31 Müslim, İman 10 

dın, heç şübhəsiz ətrafından dağılıb gedərlərdi. Artıq sən onları əfv 
et, bağışlanmaları üçün dua et..." 32 

İman mövzuları sevdirici üslubla izah edilməlidir. Peyğəmbə¬ 
rimiz (s.ə.s.) bu mövzuda: "Asanlaşdırın, çətinləşdirməyin. Müjdələyin, 
nifrət etdirməyin" 33 buyurmuşdur. 

Mövzular camaata kifayətedici bir şəkildə izah edilməlidir. 
Qane olmayanların şübhələri varsa aradan qaldırılmalıdır. Bü¬ 
tün bunların nizamlı bir şəkildə edilib, faydalı nəticələr əldə edilə 
bilməsi üçün, camaatın iman mövzularında nələrə ehtiyac duydu¬ 
ğunun əvvəldən müəyyən olunması lazımdır. 


32 Ali-İmran 3/159 

33 Buxari, Elm 11, Ədəb 80; Müslim, Cihad 6-7 





III FƏSİL 
ALLAHA İMAN 



A. ALLAHA İMAN 

Kainatı yaradan, idarə edən, ibadət olunan tək və ən uca varlıq 
olan Allaha iman, iman əsaslarının ən birincisi və ən əsasıdır. Bü¬ 
tün ilahi dinlərdə Allahın varlığı və birliyi (Tövhid) ən əhəmiyyətli 
əqidə əsası olmuşdur. Çünki ilahi dinlərdəki iman əsasları Allaha 
imana və Onun birliyi əsasına söykənir. 

Allah sözünün, ibadət edilən Uca Varlığın xüsusi adı olduğunu 
qəbul edən bütün İslam alimləri bununla əlaqədar belə bildirmişlər: 

"Allah, varlığı zəruri olan və bütün təriflərə layiq olan Uca Var¬ 
lığın adıdır." Bu tərifdəki "varlığı zəruri olan" sözü Allahın yox¬ 
luğunun düşünülə bilməyəcəyini, var olmaq üçün başqa bir var¬ 
lığın dəstəyinə möhtac olmadığını, bu səbəbdən Onun, kainatın 
yaradanı və idarə edəni olduğunu ifadə edir. "Bütün təriflərə la¬ 
yiq olan" qeydi isə yetkinlik və kamal ifadə edən ad və sifətlərlə 
xarakterizə edildiyini izah edir. Allah sözü islami mətnlərdə həqiqi 
məbudun (ibadət edilən varlığın) və tək yaradanın xüsusi adı ola¬ 
raq ifadə edilmişdir. Bu səbəbdən də Ondan başqa varlığa ad ola¬ 
raq verilməmiş, həm ərəb dilində, həm də bu ləfzdən istifadə edən 
digər müsəlman millətlərin dillərində hər hansı bir cəm şəkli də 
meydana gəlməmişdir. 

Allaha iman Allahın var və bir olduğuna, bütün üstünlük 
sifətləri ilə xarakterizə edilmiş olduğuna və nöqsan sifətlərdən 
uzaq və yüksək (münəzzəh) olduğuna inanmaqdır. Bir başqa ifadə 

ilə Allah haqqındakı vacib (zəruri, lazımlı), caiz və qeyri-mümkün 
sifətləri bilib onu eləcə qəbul etməkdir. 

HƏR İNSAN ALLAHA İNANMAĞA MƏSULDUR 

Hər şeyi bilən və hər şeyə gücü çatan bir Allaha inanmaq, yet¬ 
kinlik çağma gəlmiş və ağıllı olan hər insana fərzdir. İlahi dinlərin 
kəsilməyə uğradığı dövrlərdə yaşamış olan və ya heç bir dindən 
xəbəri olmadan həyat sürmüş insanlar belə İmam Əbu Hənifə və 
İman Maturudi kimi alimlərə görə, ağıllarıyla Allahın varlığını və 
birliyini tapmaqla vəzifəlidirlər. Çünki insan, yaradılışdan gətirdiyi 
mütləq və üstün gücə inanma duyğusu ilə kainatdakı ağıllara dur¬ 
ğunluq verən nizamı da gördükdən sonra bu nizamı təmin edən tək 
və bənzərsiz bir Yaradıcının varlığını asanlıqla tanıyar. 

"...Göyləri vəyeri yaradan Allah haqqında şübhəmi vardır ?..." 34 
ayəsi bu gerçəyi dilə gətirir. 

ALLAHA İMANIN FAYDALARI 

Allaha inanmağın insanın praktiki həyatında çox böyük dəyəri, 
şəxsiyyətinə və xoşbəxtliyinə çox əhəmiyyətli və müsbət təsirləri 
vardır. Bunların başlıcalarım belə sıraya düzmək olar: 

1. Allaha inanmaq, insanı gözəl əməllər işləməyə və doğru yola 
yönəldir. 

2. Allaha inanan, hər şeyi bilən, hər şeyi görən bir varlığın ol¬ 
duğunu və etdiklərinin hər birindən bir gün hesab verəcəyini 
düşünərək pisliklərdən uzaqlaşar. Allahın buyruqlarına və 
hökmünə boyun əyər. 


34 İbrahim 14/10 

3. Allaha inanan adam başqalarını bütləşdirməkdən, mal, möv¬ 
qe və şöhrətə sitayişdən qaçmar. 

4. Allaha inanan, yeganə ruzi verənin Allah olduğunu bilər. 
O səbəbdən xəsislik, ehtiras, acgözlülük və tamah kimi çirkin 
davranışlardan uzaqlaşar. Comərdlik, bağışlama, əliaçıq olma kimi 
gözəl davranışlara yönələr. 

5. Allah inancı olan adamda igidlik, cəsurluq, ölümdən qorx¬ 
mamaq, haqq və düzgünlük üçün şəhid olmaq arzusunu oyandırar. 

6. Allaha iman, adamda yaradılışdan var olan din duyğusunu, 
mütləq və üstün qüdrətə inanma hissini təmin edən, ürək və 
könül hüzuru təmin edər. Hüzura qovuşan adam da çətinləşən 
problemlərin asanca həllini tapar. Tapa bilməzsə səbr etməsini 
bilər, ümidsizliyə və ruh düşkünlüyünə qapılmaz. 

7. Allaha inanmış bir insana görə, insanlıq və qardaşlıq anla¬ 
yışı, lazım olduğunda yer üzündə yaşayan bütün insanları əhatə 
edəcək qədər əhatəlidir. Çünki ona görə hansı irqə, hansı millət 
və mədəniyyətə mənsub olursa-olsun bütün insanlar Allahın 
məxluqudur. 

Qısaca desək, Allaha bilərək, anlayaraq və istəyərək inanan bir 
adam dinc, məsuliyyət və inam duyğusuna sahib, dürüst, başqa¬ 
larına zərər verməyən və insanlıq bağları qüvvətli olan bir kəsdir. 
Allaha inanan özü üçün istədiyini başqaları üçün də istər və hər 
kəsi sevər. 

B. ALLAHIN VARLIĞI VƏ BİRLİYİ 

Allah inancı insanda fitri (yaradılışdan) olduğu üçün, ətrafdan 
mənfi bir şəkildə təsirlənsə belə hər bir kəsin Allahın varlığını və 
birliyini qəbul etməsi lazımdır. Bu səbəbdən Qurani-Kərimdə 

Allah-Təaladan bəhs edən ayələrin çoxu Onun sifətlərindən bəhs 
etmişdir. Bu ayələrdə xüsusən Tövhid inancı üzərində dayanılaraq 
Allahın ortağı və bənzəri olmadığı təkidlə vurğulanmışdır. Alla¬ 
hın var olması məsələsi Quranda insan üçün bilinməsi təbii, zəruri 
və açıq-aşkar bir gerçək olaraq qəbul edilmişdir. Fitrəti pozulma¬ 
mış insanın normal olaraq yaradanım tanıyacağı ifadə edilmişdir. 
Ancaq hər cəmiyyətdə müxtəlif səbəblərlə inanmayanlar və ya 
şübhədə olanlar mövcud olmuşdur. Belələri üçün Allahın varlığı¬ 
nın isbat edilməsi əhəmiyyət kəsb edir. Bu da əvvəlcə Allahın var¬ 
lığının və birliyinin əqli dəlillərinin öyrənilməsi ilə mümkün olar. 
Bundan əlavə Quran ayələri və hədislər bu əqli dəlillər üçün zəngin 
bir qaynaq meydana gətirirlər. 

İslam əqaidinə görə Allah birdir və təkdir. Onun bir olma¬ 
sı zatında, sifətlərində, adlarında və fellərində. Rəb oluşunda və 
hakimiyyətində yoldaşı və bənzəri olmaması deməkdir. İxlas su¬ 
rəsində Allahın bir olduğu, heç bir şeyə möhtac olmadığı, doğ¬ 
madığı və doğulmadığı. Onun heç bir tayının olmadığı ifadə edi¬ 
lərkən, Kafirun surəsində də ibadətin ancaq Allaha ediləcəyi, Hz. 
Peyğəmbərin (s.ə.s.), kafirlərin tapındıqlarına əvvəldən tapınmadı¬ 
ğı kimi, sonra da tapınmayacağı təkidlə vurğulanmışdır. Qurani- 
Kərimin bir çox surəsində də Allahın birliyini, bərabər və bənzərinin 
olmadığını vurğulayan bir çox ayə vardır: 

"Allah övlad götürməmişdir. Onunla birlikdə heç bir ilahi də 
yoxdur. Əks təqdirdə, hər tanrı öz yaratdığım sövq və idarə edərdi. 
Və mütləq onlardan biri digərinə üstünlük qurardı. Allah onların 
yaraşdırdıqları şeylərdən münəzzəhdir." 35 


35 Muminun 23/91 

" Əgar ı/erda üa göydə Allahdan başqa tanrılar olsa idi, onla¬ 
rın ikisi də (yer və göy) pozulardı..." 36 Kainatdakı nizam Allahın 
birliyinin ən açıq dəlilidir. Əksəriyyəti Məkkədə nazil olan Qu¬ 
ran ayələrinin bir qismi birbaşa Tövhidi təlqin edir. Allahın birli¬ 
yini təsdiq etmək və hər növ şəriki Ondan uzaq tutmaqla realla¬ 
şan Tövhid İslam dininin ən əhəmiyyətli xüsusiyyətidir. İslam bu 
xüsusiyyəti ilə həm cahiliyyə bütpərəstliyindən, həm Yəhudilik və 
Xristianlıq kimi dinlərin sonradan pozulmuş şəkillərindən, həm də 
atəşpərəstlikdən ayrılır. 

C. ALLAHIN ADLARI 

Əsmaül-hüsna (Allahın ən gözəl adları) 

"İsim" (ad) kəlməsinin cəmi olan "əsma" sözü ilə ən gözəl 
mənasındakı "hüsna" sözünün meydana gətirdiyi söz birləşməsi 
olan əsmaül-hüsna uca Allahın bütün adları üçün istifadə edilən 
xüsusi termindir. 

"Allahdan başqa heç bir tanrı yoxdur. Ən gözəl adlar Ona 
məxsusdur!" 37 

"...Ən gözəl adlar Onundur. Göylərdə və yerdə olanlar Onun 
şanını ucaldırlar. O, yenilməz qüvvət, hikmət sahibidir!" 33 

Ayələrdə də ifadə edildiyi kimi ən gözəl adlar Allaha məxsusdur. 
Çünki bütün kamal və yetkinliklərin sahibi Odur. Onun adları ən 
ucalıq və mütləq üstünlük ifadə edən müqəddəs anlayışlardır. Al¬ 
lahın adlarına əsmayi-ilahiyyə də deyilir. 


36 Ənbiya 21/22 

37 Taha 20/8 

38 Həşr 59/24 

Allah-Təalanın Quranda və səhih hədislərdə keçən bir çox adı 
vardır. Bəndə bu adları öyrənərək Allahı tanıyar. Onu sevər və hə¬ 
qiqi bəndə olar. Onun sevmədiyi pis xüsusiyyətlərdən təmizlənə¬ 
rək, məmnun olduğu yaxşı xasiyyətlərlə bəzənər. Quranda: 

"Ən gözəl adlar Allahındır. Onu bu adlarla çağırıb dua 
edin..." 39 buyrularaq əsmaül-hüsna ilə dua və niyaz edilməsi əmr 
olunmuşdur. 

Əsmaül-hüsnanm birdən çox olması onun bildirdiyi şəxsin 
birdən çox olması mənasına gəlməz. Bütün adlar O, tək şəxsə - 
Yaradana dəlalət edərlər. 

"De ki: İstər Allalı, istər Rəlıman deyib çağırın (dua edin). 
Hansını desəniz (fərqi yoxdur), çünki, ən gözəl isimlər Onundur ..." 40 

Peyğəmbərimizin bir hədisində ifadə edildiyinə görə, Allah- 
Təalanın Quran və hədislərdə keçən adlarından başqa qeyb elmində 
özünə məxsus və yalnız seçilmiş bəndələrinə bildirdiyi adları da 
vardır : "(Allahım!) Sənə aid olan hər adla səndən diləyirəm. O ad ki, 
onunla özünü adlandırdın. Və ya kitabında endirdin. Yaxud varlıqlarından 
birinə öyrətdin. Yaxud da tək sənin qatında olan qeyb elmində onu yalnız 
özünə xas qıldın. " 41 

Allahın adları barəsində mənbə vəhy olduğu üçün, bu adlar 
insanlar tərəfindən dəyişdirilə bilməz. Ayə və hədislər Allahı necə 
adlandırmışsa, elə də adlandırmaq lazımdır. Əksinə bir davranış 
bu mövzuda həddini aşmaq kimi qiymətləndirilər. İlahi adlar möv¬ 
zusunda ayə və hədislərdəki ilə kifayətlənməyib, başqa adlar Al¬ 
laha veriləcək olsa insanlar arasında bir qarışıqlıq yaşanar. 


39 Əraf 7/180 

40 İsra 17/110 

41 Əhməd b. Hənbəl, Müsnəd I, 391 

OXU MATERİALI 

Peyğəmbərimiz (s.ə.s.) bir hədisində uca Allahın 99 adımn oldu¬ 
ğunu, bu adlara inanan və inancı istiqamətində davrananm Cənnətə 
girəcəyini xəbər vermişdir. Ancaq ilahi adlar 99 addan ibarət deyil. 
Allahın ayə və hədislərdə keçən başqa adları da vardır. Hədisdə 99 
sayının qeyd edilməsi məhdudlaşdırma mənasında deyil, bu adların 
Allahın ən məşhur adları olması səbəbdədir. Hədisçi Tirmizi və ibn 
Macənin rəvayət etdikləri bir hədisdə bu 99 ad tək-tək sayılmışdır. Bu 
adlar aşağıdakılardır: 

Л\ Allah, СД' ər-Rəhman (çox mərhəmətli), Д -Jll ər-Rəhim 
(mərhəməti davamlı), ЈДЫ' əl-Məlik (buyruqları tutulan), əl- 

Quddus (nöqsanlıqlardan təmizlənmiş), ДСЈ' əs-Səlam (yaratdıqları¬ 
na salamatlıq verən), ДјД əl-Mumin (inananlara təhlükəsizlik verən), 
əl-Müheymin (hökmü altına alan), ДС əl-Aziz (ulu, qalib), 
jLşJI əl-Cəbbar (dilədiyini zorla məcbur etdirmə gücünə malik olan), 

11 əl-Mütəkəbbir (yeganə böyük), ^JUJİ əl-Xaliq (yaradıcı), ДЈ' əl- 
Bari (əskiksiz yaradan), əl-Müsavvir (hər şeyə şəkil verən), jUüii 
əl-Gaffar (günahları örtüçü, bağışlaması bol olan), ј ; Д' əl-Qahhar 
(üsyankarları qəhr edən ), Çiıayf' əl-Vəhhab (qarşılıqsız verən), J'jjl' ər- 
Rəzzaq (ruzi verən), ^Ш\ əl-Fəttah (xeyir qapılarını açan), ’^Ы\ əl-Alim 
(hər şeyi bilən), Јак&\ əl-Qabid (ruhları qəbzedən, can alan ), əl- 

Basıt (ruzini genişlədən, ömürləri uzadan), Јаз UJ1 əl-Xafıd (kafirləri 
alçaldan), ər-Rəfi' (möminləri yüksəldən), јД' əl-Mu>iz (ucaldan), 
JliH əl-Muzil (dəyərsiz edən), ДкЈ' əs-Səmi> (eşidən), əl-Basir 
(görən), əl-Hakəm (hökm edən, yaxşını pisdən ayırd edici), JÄiii 
əl-Adl (ədalətli), ДЈД əl-Lətif (bəndələrinə lütf edən), јЈЛ əl-Xabir 
(hər şeydən xəbərdar), əl-Halim (yumşaqlıq sahibi), əl-Azim 
(zat və sifətlərində əzəmətli olan), əl-Gafur (çox bağışlayıcı), јДХП 
əş-Şəkur (az əmələ belə çox savab verən), əl-Aliyy (uca, ucaldıcı), 
Д5Ј əl-Kəbir (zatı və sifətləri böyük ), ДД' əl-Hafiz (qoruyan), ДД' 
əl-Muqit (ruziləri yaradan), 4->—əl-Hasib (hesaba çəkən ), J J^S\ əl- 

Cəlil (ucalıq sifətləri olan), p<\ əl-Kərim (çox comərd), ər-Raqib 
(qoruyub-güdən), əl-Mucib (duaları qəbul edən), ’^\Q\ əl-Vasi' 

(ehsanı, elmi və rəhməti geniş ), əl-Hakim (hikmət sahibi), A A? əl- 

Vədud (Möminləri sevən), əl-Məcid (şərəfi yüksək), ApUI əl-Ba>is 
(öldükdən sonra dirildən və peyğəmbərlər göndərən), АДЈ1 əş-Şəhid 
(hər şeyə şahid olan), əl-Haqq (haqqın özü), əl-Vəkil (bəndələrin 

işlərini yerinə yetirən), QQ& əl-Qaviyy (güclü, qüvvətli), jcdi əl-Mətin 
(güclü, qüdrətli), QQ əl-Vəliy (möminlərə dost və köməkçi), x^\ əl- 
Hamid (tərifə layiq), 11 əl-Muhsi (hər şeyi sayan), əl-Mubdi 
(hər şeyi yoxluqdan çıxaran), АдА' əl-Muid (öldürüb, yenidən dirildən), 
əl-Muhyi (həyat verən, dirildən), A-Aİ1 əl-Mumit (öldürən), QA 
əl-Hayy (diri), İ 3 ŞII əl-Qayyum (hər şeyi dəstək olan), AyA' əl-Vacid 
(istədiyini istədiyi anda tapan), je-Üj əl-Macid (şanı yüksək və kərəmi 
çox), Q-\Q\ əl-Vahid (bir), аАГ əl-Əhəd (bir olan, bənzəri olmayan), 
мМ\ əs-Saməd (möhtac olunan, amma özü möhtac olmayan), jjül əl- 
Qadir (qüdrət sahibi), jjdkli əl-Müqtədir (hər şeyə gücü çatan), əl- 
Muqaddim (istədiyini önə alan), Q-yA əl-Muəxxir (geri buraxan), JjVl 
əl-Əvvəl (başlanğıcı olmayan), jAA əl-Axir (sonu olmayan), əz- 
Zahir (varlığı açıq olan), QAA\ əl-Batin (zat və mahiyyəti gizli olan), AJA 1 
əl-Vali (sahib), JüaJİ əl-Mütəali (nöqsanlıqlardan uca), jŞ\ əl-Bərr (yax¬ 
şılığı çox), AJ\p\ ət-Təvvab (tövbələri qəbul edici), Äliii əl-Müntəqim 
(üsyankarlardan intiqam alan), iki' əl-Afuvv (bağışlayıcı), A 333 İ' ər-Rauf 
(şəfqəti çox), dlUfi iİAJU Malikül-mülk (mülkün gerçək sahibi), JAa' A 
AyQ 3 Zül Cəlalı vəl-ikram (ululuq və ikram sahibi), əl-Muqsit 

(ədalətli), əl-Cami' (bir-birinə zidd şeyləri bir araya gətirə bilən), 

əl-Ganiyy (zəngin, kimsəyə möhtac olmayan), əl-Muğni (dilədiyini 
möhtac olmaqdan qurtaran), əl-Mani' (istədiyi şeylərə mane olan), 
јШ1 əd-Darr (dilədiyini zərərə soxan), ən-Nafi> (dilədiyinə fayda 
verən), jp\ ən-Nur (işıqlandıran), əl-Hadi (hidayətə çatdıran), 

jjjdl əl-Bədi> (çox gözəl yaradan), JÜ' əl-Baqi (varlığı əbədi olan), A QQ 
əl-Varis (mülkün həqiqi sahibi), ər-Rəşid (yol göstərici), j jJA əs- 
Sabur (çox səbirli). 

D. ALLAHIN SİFƏTLƏRİ 

Allaha iman etmək. Onun zatı haqqında vacib olan kəmal sifət¬ 
ləri ilə Ona aid edilən və haqqında caiz olan sifətləri bilib inan¬ 
maq, Allahın zatını bütün nöqsanlıqlardan təmiz tutmaqdır. Alla¬ 
hın sifətlərindən məqsəd. Ona aid edilən xüsisiyyət və vəsflərdir. 
Allah (c.c) şanma layiq olan bütün kəmal sifətləri ilə vəsf olunur. 
Allahın sifətləri əzəli və əbədidir. Allahın sifətləri başqa varlıqla¬ 
rın sifətlərinə bənzəməz. Biz Allahın zatını və mahiyyətini dərk 
edə bilmədiyimiz üçün Onu isim və sifətlərindən tanıyırıq. İslam 
alimləri hər nə qədər Allahın sifətlərini beş qismə ayırsalar da, biz 
o sifətləri zati və sübuti olmaq üzrə iki qisimdə incələməyə çalışa¬ 
cağıq. 

ZATİ SİFƏTLƏR: 

Allah-Təalanın zatına aid sifətləri vardır. Bu sifətlərə zati 
sifətlər deyilir. Bu sifətlər yalnız və yalnız uca Allaha məxsusdur. 
Zati sifətlər aşağıdakılardır: 

1- Vücud: Allah-Təalanın var olması deməkdir. Allah vardır və 
yoxluğu təsəvvür edilə bilməz. Vücud bütün sifətlərin əsli və tapda- 
yıcısıdır. Bu sifət Allahın özünəxas olduğu üçün ona sifəti-nəfsiyyə 
deyilmişdir. İslam alimlərindən bəziləri vücud sifətini müstəqil bir 
sifət saymış, bəziləri isə zatı sifətlərdən saymışdır. 

2- Qidəm: Allah-Təalanın varlığının başlanğıcı olmaması, 
əzəli olması deməkdir. Allah-Təala qədim (əzəli) olduğunu Qura- 
ni kərimdə belə bildirir: "Əvvəl Odur..." 42 Hz. Peyğəmbər (s.ə.s.) 
isə bir hədisdə beyə buyurmuşdur: "Allah vardır və Onunla bərabər 
başqa heç kimsə yoxdur. " 43 Onun haqqmda qidəm və əzəliyyət vacib 


42 Hədid 57/3 

43 Beyhaqi, Şuabul-iman; I, 204 

(zəruri) və bunun ziddi olan hudus (sonradan var olma) muhaldır 
(Allah haqqında təsəvvür edilməz). 

3- Bəqa: Allah-Təalanın varlığının əbədi və davamlı olması və 
sonu olmaması deməkdir. Uca Allah Quranda bu həqiqəti belə dilə 
gətirir: "Axır Odur" 44 , "Ancaq əzəmət və ikram sahibi rəbbinizin zatı 
baqi qalacaq." 45 Kainatdakı hər şey Allahm qüdrəti ilə yaradılmış¬ 
dır və Onun qüdrəti ilə də yox olacaqdır. Yalnız Allah-Təala baqi 
qalacaq. Çünki O, başqasının qüdrəti ilə yaranmamış ki, dəyişsin 
və ya yox olsun. Qidəm və bəqa, vacib lizatihi və vacibül-vucud 
olan Allahm zəruri xüsusiyyətlərindəndir. Hudus və yoxluq Allah- 
Təala haqqında muhaldır. 

4- Vahdaniyət: Allah-Təalanın zat, sifət və hərəkətlərində bir və 
tək olması, şəriki və bənzəri olmaması deməkdir. Yəni uca Allah zat 
və sifətlərində təkdir. Yeganə xaliq (yaradıcı) və həqiqi təsirli Odur. 
Ondan başqa məbud, ibadətə layiq olan başqa bir zat yoxdur. İx- 
las surəsində Allahm bir olduğu və heç kimə möhtac olmadığı bizə 
belə xəbər verilir: "De ki: O Allah birdir. Allah (heç kimə və heç 
nəyə) möhtac deyildir. O, nə doğmuş, nə də doğulmuşdur. Onun heç 
bir tayı-bərabəri, bənzəri də yoxdur." 46 

Qurani-Kərimin bəzi ayələri ilə bir qisim hədislərdə Allahm 
tənzihi sifətləri ilə uyğunlaşmayan vəch, yəd, ayn, məci (gəlmək) 
və istiva kimi təşbehli 47 bəzi sözlər varid olmuşdur. Bu sifətlərə 
Xəbəri sifətlər deyilir. Həşəviyyə (nasların yalnız zahirinə bağla- 

44 Şura 42/11 

45 Rəhman 55/27 

46 İxlas 112/1-4 

47 Lüğətdə bənzətmək deməkdir. Allahm sifətlərini yaradılmışlarm sifətlərinə 
bənzətməkdir ki, bu da insanı küfrə aparır. 

nanlar), müşəbbihə 48 və mücəssimənin 49 bu ayə və hədislərlə istid- 
lal 50 edərək Haqqa cisimlik, orqanlar, şəkil və surət isnad etmələri, 
duyğularla hiss edilməyən və müşahidə edilə bilməyən Allah-Təala 
üzərinə duyğularla hiss edilən əşyanm hökmlərini verməkdir ki, 
bunun batilliyi də çox aşkardır. 

Sələfi-salehin qəti dəlillərlə Uca Allahın nöqsanlıqlardan, hu- 
dus, acizlik, ehtiyac və imkan əlamətlərindən münəzzəh oldu¬ 
ğunu və Onun heç bir şəkildə məxluqatına bənzəməyəcəyini bil¬ 
dikləri üçün, bu təşbehli sifətləri, təşbehsiz, təcsimsiz 51 , təmsilsiz 
və keyfiyyətinin necə olduqlarını Allaha həvalə edərək qəbul et¬ 
mişlər və bunlar haqqında səhv şərhə düşmə qorxusuyla şərhə 
getməmişlər. Kəlamçıların mütəəxxirini 52 isə cahillərin fikirlərini 
çürütmək üçün bu xəbəri sifətlər deyilən mutəşabih sözləri. Onun 
tənzihi sifətlərinə uyğun bir şəkildə şərh etmişlər. Əslində bu təvil 
və şərhetmədən çox həmin məsələlərdə təvilin yolunu kəsməkdir. 
Vəch (üz) kəlməsi Quranda bir neçə yerdə keçir. 53 Zahiri mənada 
ət, sümükdən ibarət olan üz ilə, ayədə bildirilən üzü qarışdırma¬ 
maq üçün deyilmişdir ki, "üz"dən məqsəd Allahın zatıdır. Əgər 
belə deyilməsə daha böyük cahillik ortaya çıxar. Məsələn: "Allahın 
üzündən başqa hər şey yox olacaqdır" 54 Bu ayədə "üz" qalacaq qa¬ 
lan hissələr yox olacaq deyilsə səhv olar. Yəd (əl) kəlməsi də Quran 55 
və hədislərdə keçir. Bilmək lazımdır ki, "əl" kəlməsi iki ayrı mənada 

48 Müşəbbihə bənzədənlər deməkdir. Onların bu adı almalarına inancları 
səbəb olmuşdur. Çünki bunlar Allahın insana və yaratdıqlarına bənzədiyini, insanla- 
rmkı kimi olmasa da Onun da orqanları,üzvləri olduğunu qəbul edərlər. 

49 Allahı cisim sayan və cisimlər kimi qəbul edən məzhəbə verilən addır. 

50 Bir dəlilə söykənərək bir şeydən bir nəticə çıxarmaq, dəlil ilə anlatmaq. 

51 Cismə bənzətmədən. 

52 H. 4-cü əsrdən sonra gələn alimlərə Mutəəxxirin alimlər deyilir. Daha əvvəl 
yaşayanlara isə Mutəqaddimin və ya Sələfi-Salihin deyilir. 

53 Qasas 28/88, Rahman 55/27, Leyl 92/20 

54 Qasas 28/88 

55 Fəth 48/10, Sad 38/75, Yasin 36/83 

işlənir. Bunlardan biri ət, sümük, damarlar və qandan ibarət olan, 
digəri isə cisim olmayan şeylər haqqında deyilir. "Ölkə, dövlət 
rəisinin əlindədir" deyəndə hər kəs bilir ki, rəis dövləti əlinin içində 
saxlamır. Peyğəmbərimiz (s.ə.s) bir hədisində belə buyurmuşdur: 
"Möminin qəlbi, Allahın barmaqlarından iki barmaq arasındadır. " 56 Bu 
hədisdəki barmağı ət, sümük, damarlar və qandan ibarət, mürəkkəb 
bir cisim olan üzvə bənzətmək insanı bütpərəstliyə qədər aparır. 
Çünki, hər cisim məxluqdur. Məxluqa ibadət küfrdür. Məxluq ol¬ 
duğu üçün bütə ibadət də küfrdür. Məqsəd inkar deyil, izahdır. Ən 
yaxşısı isə belə ayələrə girişməməkdir. 

5- Müxalifətün lil-havadis: Allah-Təalanın zat və sifətlərində 
heç bir şeyə bənzəməməsi deməkdir. Başqa şeylər mümkün, var¬ 
lıqlarında möhtac, hədis və fanidirlər. Allah-Təala isə vacib-liza- 
tihi (zatına görə varlığı zəruri) ehtiyacsız, əzəli və əbədidir. Hər 
şey Ona möhtacdır. Uca Allah mümkün olan varlıqların bütün xü¬ 
susiyyətlərindən münəzzəhdir. Belə ki, Allah-Təala, cisim xüsu¬ 
siyyəti olan şəkil və surətlərdən münəzzəhdir. Çünki şəkilli və 
sürətli olan şeylər sonludur, məhduddur və ölçülə bilər. Allah isə 
mahdud və müəyyən olmadığı kimi, sonlu da deyil. Onun cinsi və 
növü yoxdur. Allah-Təala əşyanın xüsusiyyətlərindən rəng, qoxu, 
dad, istilik, soyuqluq, yaşlıq, quruluq, sərtlik, yumşaqlıq, zəiflik 
kimi keyfiyyət və xüsusiyyətlərə sahib olmaqdan da münəzzəhdir. 
Bütün alimlər Onun hissi ləzzətlər, kin, hüzn, qorxu, sevinc və bun¬ 
ların bənzəri kimi eqoist keyfiyyətlər ilə də xüsusiyyətlənmədiyində 
ittifaq etmişlər. Xülasə, Allah-Təalaya zatında bənzəyən və ya Onun 
zatının yerini tutan heç bir şey olmadığı kimi. Onun sifətlərini və ya 
bunların bir qismini daşıyan və sifətlərinin yerini tutan heç bir şey 

56 Müslim, Tirmizi, İbni Macə və Əhməd b. Hənbəl 

də yoxdur: " Onun bənzən heç bir şey yoxdur. O, hər şeyi eşidən və 
görəndir. 57 " 

6- Qiyam bi-zatihi (Qiyam bi-nəfsihi): Allahın varlığında və 
varlığının davamında heç bir şeyə, zamana və məkana möhtac ol¬ 
mayaraq zati ilə qaim olması və hər cür ehtiyacdan münəzzəh ol¬ 
ması deməkdir. İxlas surəsindəki "əs-Saməd " 58 kəlməsi Haqqın bu 
sifətini ifadə edir. 

SÜBUTİ SİFƏTLƏR 

1-Həyat: Allah həyat sahibidir, canlıdır və bu xüsusiyyəti yenə 
Onun özündəndir. Əsmaul-hüsnada bu sifət Hayydır. Yəni diri, 
davamlı və mütləq həyat sahibidir. Bütün həyatlar Onun bu uca 
sifətinin bir təcəllisi olaraq mövcuddur və varlıqları nisbidir. Bu 
səbəbdən məxluqatm həyatı bədən ilə ruhun birliyindən meyda¬ 
na gələn müvəqqəti, maddi bir həyatdır, həqiqi həyat deyil. Onun 
üçün də vaxtı çatanda hər fani varlıqdan bu can geri alınır. Alla¬ 
hın Hayy sifəti isə zatından heç vaxt ayrılmayan bir kamal sifətidir. 
Allaha aid olan həyat, ziddi ölüm olan bir həyat deyil, əksinə tək 
ona məxsus bir həyatdır. Bu xüsusiyyət Qurani-Kərimdə belə vəsf 
edilir: 

"Şanında ölmək olmayan daim həyat salıibi ..." 59 

Əbu Musa (r.a.) bu barədə belə bildirmişdir: 

"Rəsulullah -sallallahu əleyhi və səlləm- yanımızda ayağa qal¬ 
xıb bu beş cümləni söylədi: 

«Allah-Təala yatmaz (daim diridir), onsuz da Ona yuxu da yaraş¬ 
maz. Qisti (tərəzini, ölçünü) endirər və qaldırar. Gecə edilən əməl, gündüz 

57 Şura 42/33 

58 İxlas 112/2 

59 Furqan 25/58 






50 İSLAM ƏQAİDİ 

ediləndən əvvəl; gündüz edilən əməl də gecə edilən əməldən əvvəl Allaha 
yüksəldilər. Onun hicabı (pərdəsi) nurdur. Əgər o pərdəni açacaq olsa, 
cəmalının nuru bütün məxluqatının gözünün əhatə etdiyi yerləri yandırıb 
kül edərdi.»" 60 

Bir başqa hədisi-şərifdə belə buyrulur: 

"Hər kim yatağına yatmadan əvvəl üç dəfə, özündən başqa ilahi ol¬ 
mayan Hayy və Qəyyum olan Allahdan bağışlanma diləyirəm desə, 
bağışlanar. " 61 

Allah-Təala buyurur: 

"O daim diridir, Ondan başqa ilahi yoxdur. O halda Ona, 
dində ixlaslt kəslər olaraq aləmlərin Rəbbi olan Allaha həmd olsun 

(deyərək) dua edin ." 62 

Rəsulullah -sallallahu əleyhi və səlləm- bir şeyə üzülsə bu dua¬ 
nı oxuyardı: 

"Ey diri olan, ey Qəyyum olan Rəbbim, rəhmətinlə köməyini tələb 
edirəm. " 63 

Hz. Əli (r.a.) bildirmişdir ki: 

"Bədrmüharibəsibaşladıqdabir az döyüşdüm. Sonra Rəsulullah 
-sallallahu əleyhi və səlləm-in yanma gəldim. Nə etdiyinə baxmaq 
istəyirdim. Səcdə halında belə deyərkən gördüm: 

«Ey Hayy olan, ey Qəyyum olan Allahım! Rəhmətinlə sənə sığınır, 
köməyini tələb edirəm!» 

Oradan ayrılıb təkrarən bir az da döyüşdüm, təkrar gəldim o 
hələ səcdə halında idi və: 

60 Müslim, İman, 293 

61 Əhməd ibn Hənbəl, Müsnəd, П1, 10 

62 Mumin 40/65 

63 Tirmizi, Dəavat, 91 

«Ey Hayy olan, Qəyyum olan Allahım! Rəhmətinlə sənə sığınır, 
köməyini tələb edirəm!» deyirdi. 

Mən təkrar dönüb döyüşməyə getdim. Bir müddət sonra yenə 
gəldim. Hələ eyni halda davam edirdi. Allah zəfər bəxş edənə qədər 
bu halda davam etdi." 

İbn Abbas (r.a.): 

"Bilin ki, Allah torpağa öldükdən sonra təzədən can verir. Biz 
ayələri sizə belə müfəssəl izalı etdik ki, ağlınız başınıza gəlsin ." 64 
ayəsi ilə əlaqəli olaraq belə buyurdu: 

"Ərzin yağışla dirildilməsi, gözlə görünən bir vəziyyət olaraq 
ibrətamiz hadisədir. Ancaq ayeyi-kərimədə bu mənaya da işarə 
edilmişdir: Allah, ürəkləri sərtlik və qatılıqdan sonra yumşaldar, 
(Tövhid məsələsində) mutmain və (Rəbbinə) yönəlmiş edər. Ölmüş 
ürəkləri elmlə, hikmətlə dirildər." 

2- Elm: Allah elm sahibidir və Onun elmi hər şeyi əhatə etmişdir. 
Onun elmi xaricində qalan heç bir şey yoxdur. O, olmuş və olacaq 
hər şeyi haqqıyla bilir. Onun elmi üçün gizli və ya sirr də mövcud 
deyil. Hər şey Ona əyan və aşkardır. İnsanlara verilən bütün elmlər 
bu sifətdən yalnız bir kiçik hissədir və bəlkə hələ ondan da kiçikdir. 
Ayeyi-kərimələrdə buyrulur: 

"Şübhəsiz ki, nə yerdə, nə də göydə heç bir şey Allaha gizli 
qalmaz ." 65 

"De ki: İçinizdəkiləri gizləsəniz də, aşkar etsəniz də Allah onu 
bilir. Göylərdə və yerdə olanları da bilir. Allah hər şeyə qadirdir ." 66 


64 Hədid 57/17 

65 Ali-İmran 3/5 

66 Ali-İmran 3/29 

"O, göylərdə və yerdə tək Allahdır. Gizlinizi, aşkarınızı bilir. 
(Xeyir və şərdən) nə qazanacağınızı da bilir ." 67 

"O, bütün yaranmışların keçmişini və gələcəyini (bütün olmuş 
və olacaq şeyləri) bilir. Onlar (yaranmışlar) Allahın elmindən Onun 
Özünün istədiyindən başqa heç bir şey qavraya bilməzlər ." 65 

Məhz buna görə də bir çox qeybi həqiqətlərdə: "Allahu aləm" 
yəni "ən yaxşı bilən Allahdır" deyilməlidir. Çünki insanın məlumatı, 
böyük və əngin kainatda bəlkə okeandan bir iynə ucu qədər belə 
deyil. Ayeyi-kərimədə bu barədə belə buyrulur: 

"Sizə (bu barədə) yalnız cüzi (az) bir bilik verilmişdir !" 69 

Bu səbəbdən insanoğluna elmdə bir çox xariqüladə qapılar 
açılmaqla yanaşı, bir çox məsələdə də önünə bəşər elminin aşa 
bilməyəcəyi sirr divarları qoyulmuşdur. Bunun hikməti bəndənin 
acizliyini bilməsi və Allaha möhtaclığmı dərk edərək Onun elminə 
təslim olmasıdır. Ayədə buyurulur: 

"Bəzən xoşlamadığınız bir şey sizin üçün xeyirli, bəzən də xoş¬ 
ladığınız bir şey sizin üçün zərərli ola bilər. (Onu) Allah bilir, siz 
bilməzsiniz ." 70 

Həqiqətən də insanoğlu, hikmətini bilmədiyi nə qədər şər 
görünən şeyə başlanğıcda çox kədərlənər, onda gizli olan rəhməti 
görə bilməz. Bəzən də xeyir kimi görünən şeyə qapılar və onların 
içində gizli olan şəri görməz. 

Rəvayət edilir ki, içlərində saleh bir şəxsin olduğu bir ərəb 
qəbiləsi var idi. Bu qəbilə həmin şəxsin söhbət, irşad və nəsihətlərini 
dinləyər və könüllərini buna görə istiqamətləndirərdilər. Günlərin 

67 Ənam 6/3 

68 Bəqərə 2/255 

69 İsra 17/85 

70 Bəqərə 2/216 

bir günü səhər vaxtı yuxularından qalxdıqda bütün itləri ölmüş 
gördülər. Birbaşa yanına gedib həmin əməlisaleh şəxsə vəziyyəti 
izah etdilər. O da qısa bir muraqəbədən (təfəkkür) sonra təvəkkül 
içərisində: 

"-Onların ölümü, ümid edilir ki, sizin üçün bir qurtuluşdur!" 
-dedi. 

Ertəsi gecə bütün xoruzlar öldü. Yenə bu adamın yanma 
gəldilər. Aldıqları cavab eyni oldu: 

"-Onların ölümü, ümid edilir ki, sizin üçün bir qurtuluşdur!" 

Bunu görən bir nəfər soruşdu: 

"-Qardaşım, itlər gözətçilərimiz, xoruzlar da müəzzinlərimiz 
idi. Bunların ölümündə bizim üçün necə bir fayda ola bilər ki?" 

O saleh şəxs də: 

"-Bütün sirr və gizlilikləri bilən Allah-Təaladır. Əlbəttə ki. O, 
bu hadisənin içinə bizim ağlımızın çatmayacağı böyük bir həqiqət 
gizləmişdir." -dedi. 

Bundan bir gecə sonra qəbilədə heç kimin evində od qalanma¬ 
mışdı. Hər kəs "Görəsən bu nə bəladır?" şəklində düşüncələrə qa¬ 
pıldı. 

Lakin səhər ayıldıqda yaşadıqları müəmmalı hadisələrin 
həqiqəti aydın oldu. Məgər son gecə o məntəqəni düşmən basmış 
və şəhərləri qarət etmişdi. Bu qəbilənin ətrafına da gəlmişlər, amma 
hər hansı bir it səsi, xoruz banlaması eşidə bilmədikləri və ən kiçik 
bir işıq belə görə bilmədikləri üçün oradakılara toxunmadan keçib 
getmişdilər. Beləcə xalq böyük bir talan və qırğından xilas olmuş¬ 
du. 

Rəsulullah -sallallahu əleyhi və səlləm- buyurur: 

"Bəndə xəstələndiyi zaman Allah-Təala ona iki mələk göndərər və on¬ 
lara: «-Gedin baxın bəndəm nə danışır bir dinləyin!» deyə əmr edər. 

Əgər həmin bəndə mələklər gəldiyi zaman Allaha həmdii-səna edirsə, 
onlar bunu hər şeyi ən yaxşı bilməkdə olan Allaha çatdırarlar.. (Mələklərini 
sırf qulunun əməlinə şahid olsunlar deyə göndərən) Allah-Təala: 

«-Qulumun ruhunu alsam, onu Cənnətə qoymaq qulumun mənim 
üzərimdəki haqqı olmuşdur. Əgər şəfa versəm, onun ətini daha xeyirli bir 
ətlə, qanını daha xeyirli bir qanla dəyişdirmək və günahlarını da əfvetmək 
üzərimdə haqq olmuşdur.» 71 buyurar." 

Bu hədisi-şərif də zahirən əzabverici görünən nə qədər 
hadisələrin yalnız ilahi bir imtahan verərək təqdir edildiyini və o 
kədərin arxasında böyük mükafatların gizləndiyini bildirir. 

Tarixdə belə nə qədər zahirən şər görkəmində olub batinən lütf 
ilə nəticələnən hadisələr olduğu kimi, bəzən bunun əksi baş vermiş, 
lütf zənn edilən nə qədər işlər ilahi qəzəblə nəticələnmişdir. Məsələn, 
Hud -əleyhissalam-a iman etməyən Ad qövmü üzərlərinə gələn 
əzab buludlarını görəndə onları rəhmət zənn edərək sevinmişdilər. 
Ancaq başlarına o buludlardan yağış deyil, atəş yağmağa başlayan¬ 
da həqiqəti dərk etdilər. Amma heç bir faydası olmadı. 

Məhz buna görə də hər bir bəndənin üstünə düşən vəzifə "biz 
bilmərik, ancaq Allah bilər" şüuruyla elmi-ilahiyyə təslim olaraq 
yaşamaqdır. Bu təslimiyyət də, şübhəsiz ki, mərifətullah, yəni Al¬ 
lahı haqqıyla bilməklə olar. Çünki heç bir elm buradakı cəhalətin 
gətirəcəyi pis nəticələri aradan qaldırmağa qadir deyil. Bu elm 
digərlərinin əskikliyini ortadan qaldıra bilər. Allah-Təala öz elmi 
qarşısında bəşərin bu hal ın ı aşağıdakı ayeyi-kərimələr ilə nə gözəl 
göstərmişdir: 


71 Muvatta, Ayn, 5 





ALLAHIN SİFƏTLƏRİ 55 

"Heç kəs səhər nə kəsb edəcəyini (savab, yaxud günah qazanacağı¬ 
nı), heç kəs harada öləcəyini bilməz." 72 

"De: "Onu bilmək yalnız Allaha məxsusdur."..." 73 

Elm Allah qatındadır. Yəni mütləq mənada elm Allaha 
məxsusdur. Onun elmi hər şeyi əhatə etmişdir. Elmi-ilahi bu ba¬ 
xımdan bir güzgüyə bənzəyir. Ona əks edənlər nə qədər dəyişsələr 
də güzgü hamısını əhatə edir və hər hansı bir dəyişikliyə uğramaz. 

Elmi-ilahi düşüncə və fikir məhsulu olmaqdan münəzzəhdir. 
Bu kainatda görünən heç bir ağıl və iradənin çata bilməyəcəyi 
dərəcədə incə və həssas nizam və ahəng Haqqın nə qədər sonsuz 
bir elm sahibi olduğunun ən doğru dəlilidir. Bu həqiqəti xatırlat¬ 
maq üçün Allah insanoğluna belə buyurur: 

"Məgər yaradan (sizin gizli saxladığınız hər şeyi) bilməzmi?! O, 
(hər şeyi) incəliyinə qədər biləndir, (hər şeydən) xəbərdardır!" 74 

3- Səmi': Allah hər şeyi eşidəndir. Onun eşitməsi bizim 
eşitməmizdən mahiyyət etibarilə fərqlənir. Ona gizli qalan heç bir 
səs yoxdur. Eşitmə sifəti olan bütün məxluqlar Haqqın bu sifətinin 
təcəllisi ilə eşidərlər. Məxluqat, bu təcəlli onlardan almdığı anda 
heç bir şey eşidə bilməzlər. 

Allah-Təala "əs-Səmi"' sifətini Bəsər (əl-Basar) sifəti ilə birlikdə 
Qurani-Kərimdə çox tez-tez qeyd etməkdə və insanoğluna ilahi 
müşahidəsini xatırlatmaqda, beləcə bəşərin sırati-müstaqimdən ay- 
rılmamasım fərman buyurmaqdadır. 

4- Bəsər: Uca Allahın görməsi də digər sifətləri kimi zatı-ilahisi- 
nin zərurətidir. O, hər şeyi haqqıyla görür. Bu mənada Onun bir adı 
da "əl-Basirdir". Onun nəzərindən gizli qalan heç bir şey yoxdur. 


72 Loğman 31/34 

73 Mülk 67/26 

74 Mülk 67/14 

Allahın elm, səmi və bəsər sifətlərinin bəşərə təlim edilməsindəki 
hikməti Həzrəti Mövlana belə ifadə edir: 

"Uca Allah qorxasan, fəsad çıxarmayasan və təxribatçılığa 
girişməyəsən deyə özünün alim, yəni "hər şeyi çox yaxşı bilən" ol¬ 
duğunu bildirdi. Çirkin və pis sözlərlə ağzını açmayasan deyə özü¬ 
nün səmi, yəni "hər şeyi çox yaxşı eşidən" olduğunu bildirdi. Gizli- 
gizli pis işlərə bulaşmayasan deyə özünün bəsər, yəni "hər şeyi çox 
yaxşı görən" olduğunu bildirdi." 

Allah-Təala qullarının bu barədəki məsuliyyətini belə bildir¬ 
mişdir: 

"(Ey insan!) Bilmədiyin bir şeyin ardınca getmə (bacarmadığın 
bir işi görmə, bilmədiyin bir sözü də demə). Çünki qulaq, göz və ürək 
bunların lıamısı (sahibinin etdiyi əməl, dediyi söz barəsində) sorğu-sual 
olunacaqdır." 75 

Bu məsuliyyətin ağırlığına görə Niyazi Misri həzrətləri belə de¬ 
mişdir: 

Bir göz ki, onun olmaya ibrət nəzərində, 

O, düşmənidir sahibinin baş üzərində. 

Qulaq ki, öyüd almaya hər dinlədiyindən, 

Axıt ona sən qurğuşunu dərhal dəliyindən. 

Bir dil ki, Haqqın zikri ilə olmaya muted, 

Vermə sən o ət parçasına dil deyə heç ad. 

Qiyamət günündə Allahdan qafil olan bəndələrə belə bir xita¬ 
bın gələcəyi də bildirilmişdir: 

"Ey bəndə! Sən bizi dünyada tanıdıram, tanımadınmı? Əgər 
tanımadınsa nə üçün tanıma iddiası güddün? Əgər tanıdınsa, bir 
kimsə tanıyandan sonra sənin etdiyini heç edərmi?". 


75 Isra 17/36 







ALLAHIN SİFƏTLƏRİ 57 

Həqiqi saliklər 76 , gizli-aşkar hər vaxt və hər məkanda bu ilahi 
sifətlərə vaqif olar və özlərinin daim ilahi nəzarət altında olduq¬ 
larından xəbərsiz olmazlar. Bu görüşü dəstəkləyən çox ibrətli bir 
hadisə isə belədir: 

"Bir gecə vaxtı idi. Hz. Ömər (r.a.) adəti üzrə Mədinə 
küçələrini gəzirdi. Bir küçədən keçəndə qəflətən dayandı. Qarşı¬ 
sından keçməkdə olduğu evdən çöldən eşidilən bir ana ilə qızının 
mübahisəsi onun diqqətini çəkdi. Ana öz qızma: 

"-Qızım! Sabah satacağımız südə bir az su qarışdır!" -deyirdi. 

Qız isə: 

"-Anacan, xəlifə südə su qarışdırılmasmı qadağan etmədimi?" 
deyə sual etdi. 

Ana qızının sözlərinə qarşı sərt şəkildə: 

"-Qızım, gecənin bu saatında xəlifənin südə su qatdığımızdan 
haradan xəbəri olacaq?!." -dedi. 

Ancaq könlü Allah qorxusu ilə dolu olan qız anasının südə su 
qatma hiyləsini yenə qəbul etmədi: 

"-Anacan! Deyək ki, xəlifə görmür, Allah da görmür? Bu hiyləni 
insanlardan gizləmək asandır, amma hər şeyi görüb-bilən Allahdan 
gizləmək mümkündürmü?..." -dedi. 

Rəbbani həqiqətlərlə dolu bir ürəyə sahib olan bu sadə qızın, 
dərin bir Allah qorxusu içində anasına verdiyi cavab, Hz. Öməri 

76 Allaha vasil olmaq üçün yola çıxan və mənəvi kamillik yolunda irəliləyən 
möminə deyilir. Peyğəmbər (s.ə.s) Sahabəni yetişdirdiyi üsullardan istifadə edərək 
Kitab və Sünnəyə söykənərək, Peyğəmbərin (s.ə.s): "Kim elm əldə etmək arzusu ilə 
bir yola girərsə (sələkə), Allah ona Cənnətin yollarım asan edər" (Əbu Davud, elm 1; 
Buxari, elm 10, İbni Macə, Muqaddimə 17) hədisinə əsasən təzkiyə (nəfsi təmizləmə) 
yollarını həyatına tətbiq edən mömin. 

(r.a.) son dərəcə təsirləndirdi. Əmirul-möminin onu bir südçü qa¬ 
dının qızı deyil, könlündəki təqvası ilə müstəsna bir qismət bildi və 
oğluna gəlin olaraq aldı. Beşinci xəlifə olaraq bilinən məşhur Ömər 
ibn Əbdüləziz də bu təmiz silsilədən doğuldu." 

5-İradə: Allah-Təala dilədiyini murad edir və yaradır. Onun ol¬ 
masını arzu etdiyi şeyə əmri yalnız "ol" deməkdən ibarətdir; o şey 
dərhal olar. 

"Göyləri və yeri icad edən (yoxdan yaradan) Odur. Bir işin 
yaranmasını istədiyi zaman, ona (o işə) yalnız: "Ol!" -deyər, o da 
(fövrən) olar." 77 

"O Öz qulları üzərində hakimi-mütləqdir. O, lıikmət sahibidir, 
(hər şeydən) xəbərdardır!" 78 

"(Ya Rəsulum!) De: "Ey mülkün sahibi olan Allah! Sən mülkü 
istədiyin şəxsə verər, istədiyin şəxsi yüksəldər və istədiyin şəxsi 
alçaldarsan. Xeyir yalnız Sənin əlindədir. Eləqiqətən, Sən hər şeyə 
qadirsən!" 79 

Bu ayeyi-kərimələr də göstərir ki, Allah yeganə faili-muxtardır. 80 
Hər meydana gəlmə və hərəkət, onun iradəsinə bağlıdır. Beləliklə 
Allahın razı olduğu hərəkətlər Onun muradı ilə reallaşarkən, razı 
olmadığı hərəkətlərin reallaşması da bəndələrini imtahan etməsi 
səbəbilə yenə Onun icazəsinə bağlıdır. 

Bu səbəbdən hər şeydə əgər «O diləsə və ya icazə versə» şərti 
vardır. Bu şərt bütün varlıqlara, ins-cinsə, hətta peyğəmbərlərə də 
şamildir. Bunun bir təzahürü şəxsən Hz. Peyğəmbərin həyatında 
ümmətə nümunə olması baxımından təcəlli etdirilmişdir. Belə ki: 

77 Bəqərə 2/117 

78 Ənam 6/18 

79 Ali-İmran 3/26 

80 Dilədiyini etməkdə sərbəst olan Uca Allah. 

Bir dəstə bədəvi Rəsulullahın (s.ə.s.) yanına gələrək ondan bəzi 
şeylər soruşdular. O da, soruşulanlarla əlaqəli vəhy almadığına 
görə və sonra (axşamüstü) bu barədə vəhyin gələcəyini düşünərək 
onlara: 

"-Sabah gəlin, cavab verərəm!" -buyurdu. 

Ancaq bu sözü söyləyərkən «inşaallah», yəni "əgər Allah 
dilərsə" demədiyinə görə ilahi vəhy tam on beş gün gəlmədi. Uzun 
bir müddət keçdikdən sonra bu ayeyi-kərimə nazil oldu: 

"Hər hansı bir şey üçün, əgər Allah dilərsə demədən: «bunu sa¬ 
bah edəcəyəm.» demə! (İnşaallah deməyi) unutduğun zaman da Rəb¬ 
bini zikr et və belə də: «Ümid edilir ki, Rəbbim məni doğruya daha 
yaxın olana çatdırar.»" 81 

Bu ayeyi-kərimə də göstərir ki, insanın istədiyi şeylər hər zaman 
həyata keçməz. Çünki bəşərin iradə və qüdrəti nöqsan olduğundan 
hər istədiyini etmə qabiliyyət və imkanına sahib deyil. Bu səbəblə 
də bəndə öz imkan və qabiliyyətinin hüdudunu bilib Allahın iradəsi 
ilə əlaqəli məsələlərdə həddini aşmamalıdır. 

Allah dostları Allah-Təalanın bu sifətini layiqi ilə dərk edib 
öz iradələrini Onun iradəsinə tabe edərlər. Yəni hər işdə olduğu 
kimi bu məsələdə də Haqda fani olurlar. Onun hər iradə etdiyinin 
yerində olduğunu bilirlər. 

Sünbül Sinan Həzrətləri bir gün müridlərindən soruşdu: 

"-Övladlarım! Fərz edək ki, Allah bu kainatın idarəsini sizə ver¬ 
di, onda neyləyərdiniz?" 

Hər mürid bir şey söylədi. Biri: 

"-Bütün kafirləri yox edərəm!" 


81 Kəhf 18/23 

Biri: 

"-Bütün içki içənləri ortadan qaldıraram!" 

Başqa biri də: 

"-Bir dənə siqaret çəkən buraxmaram!" -şəklində cavab verdi. 
Müridlərin arasında olan üləmadan Muslihiddin Əfəndi isə heç 
bir cavab vermədən susmaqda idi. Şeyx Həzrətləri bu dəfə ona 
dönərək: 

"-Övladım! Bəs sən nə edərdin?" 

Muslihiddin Əfəndi ədəblə belə cavab verdi: 

"-Əfəndim! Allahın iradə və idarəsində bir nöqsanlıqmı var 
ki, bundan qeyri bir şey düşünüb edim? Cavabım, hər şeyi olduğu 
kimi davam etdirərdim deməkdən ibarətdir." 

Bu cavaba çox məmnun olan Sünbül Sinan Həzrətləri: 

"-İndi iş öz mərkəzini tapdı!" -buyurdu. 

O gündən sonra Muslihiddin Əfəndi, "Mərkəz Əfəndi" kimi 
tanındı və ustadı Sünbül Sinan Həzrətlərindən sonra mənəvi 
əmanət ona verildi. 

6-Qüdrət: Allah-Təala sonsuz qüdrət sahibidir. Onun üçün heç 
bir çətinlik yoxdur. Bu sifətini ayeyi-kərimədə: 

"Heç şübhəsiz ki, Allah, hər şeyə qadirdir!" şəklində xülasə et¬ 
mişdir. 

Allahın «ol!» əmrilə olmasını istədiyi şeyin olmaması Onun 
qüdrəti nəzərində əsla mümkün və caiz deyil. Bu səbəbdən də 
qüdrəti-ilahiyyəni öz acizliyimizlə müqayisə edərək bu barədə 
səhvə yol verməməliyik. Çünki bizdəki güc və qüdrət məhduddur. 
Ancaq Allahın sonsuz qüdrəti həm məhdud deyil, həm də acizlik 
kimi hər cür mənfi xüsusiyyətdən münəzzəhdir, uzaqdır. 

O qüdrətə üsyan edən qafillərin qəmli aqibətləri insanlıq tari¬ 
xinin səhifələrinə həkk olunmuşdur. Nəm ru d. Firon, Qarun, Əbu 
Cəhl və başqa bir çoxları, bu dünyadan anılmaz-sayılmaz şəklində 
köçüb getmişlər. Allahın əzab üçün əbədi aləmə apararkən onlara 
təqdir etdiyi ölüm də, sanki bir istehza şəklində olmuşdur. Xüsusi 
ilə tanrılıq iddiası güdən böyük Nəmrudun cılız və topal bir ağca¬ 
qanada məğlub edilməsi ilahi qüdrət barəsində diqqətə layiq bir 
əhəmiyyət daşıyır. Ordusundakı fil sürülərinə güvənərək Kəbəyə 
hücum etməyə cürət edən Əbrəhə və əsgərlərinin cılız əbabil quşla¬ 
rı tərəfindən həlak edilmələri də başqa bir ibrətdir. 

Ariflər və aşiqlər sultanı Yunus İmrə qüdrətullah qarşısında 
özünün acizliyini aşağıdaki ifadələrlə dilə gətirmişdir: 

Sənsiz yola girərəmsə, 

Çarəm yox addım atmağa! 

Gövdəmdə qüvvətim sənsən, 

Başım götürüb getməyə!.. 

7-Kəlam: Uca Allah kəlam sahibidir. Bunun üçün səsə, hərflərə 
və bu hərflərdən meydana gələn söz və cümlələri tərtib etməyə 
ehtiyacı yoxdur. Yəni Onun danışması, hərfdən də, səsdən də 
münəzzəhdir; O, insanların söz və danışmasına əsla bənzəməz. 

Yunus İmrə bu həqiqəti belə ifadə etmişdir: 

Ey sözlərin əslin bilən 
Gəl də bu söz qandan gəlir? 

Söz əslini anlamayan, 

Sanar bu söz məndən gəlir! 

Allah, kəlam sifəti vasitəsilə bütün əmr və qadağalarını 
mələklərinə, peyğəmbərlərinə və insanlara, hətta bütün məxluqata 
bildirir. Kəlamdakı bu qüdrətinin cüzi bir hissəsi insanlara nəsib 

olmuşdur. İnsana kəlam sifətindən pay verilməsi insan üçün ən bö¬ 
yük nemətlərdən biridir. Bu, eyni zamanda insanın məsuliyyətini 
də artırmışdır. Bunu bir şerində Yunus Həzrətləri belə ifadə edir: 

Söz ola kəsə savaşı , 

Söz ola kəsdirə başı, 

Söz ola ağulu aşı 
Bal ilə yağ edə bir söz! 

Bütün ilahi kitablar Allahın kəlam sifətinin təcəllisi olaraq zü¬ 
hur etmişdir. Bu kitabların peyğəmbərlərə göndərilişindəki vəhylər 
mələk vasitəsi ilə olduğu kimi, bəzən birbaşa da olmuşdur. Bu, san¬ 
ki Allah ilə bir danışmadır. Ayeyi-kərimədə belə buyurulur: 

"Allah bəşər övladı ancaq vəhylə, yaxud pərdə arxasından da¬ 
nışar. Və ya bir elçi (mələk) göndərər ki, o da Allahın izni ilə Onun 
istədiyini vəhy edər. Həqiqətən, O (hər şeydən) ucadır, hikmət 
sahibidir!" 82 

"...Və Allah Musa ilə sözlə (arada heç bir başqa vasitə olma¬ 
dan) danışdı." 83 

Allah Musa (ə.s.) ilə dil və ya səs kimi maddi bir vasitəylə yox, 
əzəldəki kəlam sifəti ilə danışmışdır. Hz. Musanın yanında şahid 
olaraq gətirilən yetmiş adam və Cəbrayıl (ə.s.) bu ilahi danışığı 
eşitmədilər və hiss etmədilər. Musa (ə.s.) bu ilahi təcəllinin qarşı¬ 
sında özündən getdi. Dünyadamı, axirətdəmi olduğunu unudaraq 
zaman və məkanm xaricinə çıxdı. O anda böyük bir eşq, vəcd və 
istiğraq 84 içində Allahın zatını görmək istədi. Allah-Təaladan bu 
istəyə qarşı: 

82 Şura 42/51 

83 Nisa 4/164 

84 a) Batma, qərq olma, bir şeyin içinə dalma, bir şey ilə məşğul olma, 
b) İfrat dərəcəsinə varma (bir növ mənəvi sərxoşluq). 

Məni əsla görə bilməzsən!" 85 ilahi fərmanı təcəlli etdi. 

Musa (ə.s.), qeyri-iradi olaraq təkidinə davam etdikdə Allah 
onun dağa nəzər salmasım, əgər onu yerində görə bilsə, özünü də 
müşahidə edə biləcəyim bildirdi. Rəvayətlərə görə saysız hicabların 
arxasından Haqdan bir nur sızıntı halında dağa əks etdi. Dağ parça- 
parça oldu. Bu hadisə qarşısında dəhşətə düşən Musa (ə.s.) huşunu 
itirdi. Ayıldıqdan sonra həddini aşdığı üçün Allahı zikr edərək On¬ 
dan bağışlanılmasını istədi. 

Allah-Təalanın kəlam sifəti heç bir kəlama bənzəmədiyi üçün 
məna baxımından da hər cür kəlamın məhdudluğundan münəz- 
zəhdir. Onun kəlamından bizim dünyamıza əks edən və zahirdə 
bizə bir neçə mənası bilinən ilahi bəyanı, həqiqətdə isə sonsuz bir 
məna dəryasını əhatə edir. Bunu Allah-Təala belə ifadə edir: 

"De: Əgər Rəbbimin sözlərini yazmaq üçün dərya mürəkkəb 
olsaydı və bir o qədər də ona əlavə etsəydik də, yenə Rəbbimizin 
sözləri bitmədən əvvəl dəniz tükənəcək." 86 

"Əgər yer üzündəki bütün ağaclar qələm, dəniz də arxasından 
yeddi dəniz qatılaraq (mürəkkəb) olsaydı yenə də Allahın sözləri 
(yazmaqla) tükənməzdi. Həqiqətən Allalı yenilməz qüdrət, hikmət 
sahibidir." 87 

Var olan bütün kəlamlar Allahın kəlam sifətinin bir təcəllisidir. 
Beləcə Allah-Təala kəlam sifətindəki sonsuz qüdrəti təzahür. Öz 
uca ismi-şərifini saysız dil ilə zikr etdirir. O, cansız zənn edilənlər 
də daxil olmaqla, hər məxluqa kəlam sifətindən ayrı bir dil bəxş 
etmişdir. Hal dili deyilən məna budur. Ayeyi-kərimədə buyrulur: 


85 Əraf 7/143 

86 Kəhf 18/109 

87 Loğman 31/27 

"Yeddi göy, yer və onlarda olanlar (bütün məxluqat) Allahı 
təqdis edir. Elə bir şey yoxdur ki, Allalıa tərif deyib Ona şükür et¬ 
məsin, lakin siz onların (dillərini bilmədiyiniz üçün) təqdisini anla¬ 
mazsınız..." 88 

Bu ayeyi-kərimənin sirrini dərk edən Yunus İmrə Həzrətləri bu 
həqiqəti belə tərənnüm etmişdir: 

Şol cənnətin bulaqları 
Axar Allah deyu-deyu, 

Çıxmış İslam bülbülləri 
Ötər Allah deyu-deyu. 

Sallanır tuba dalları, 

Quran oxur həm dilləri, 

Cənnət bağının gülləri 
Qoxar Allah deyu-deyu 

8-Təkvin: Allahın yaratma sifətidir. Bu, yoxdan var etmə 
deməkdir; tək Ona məxsusdur. Saysız aləmlər onun əsəridir. Digər 
feli sifətlər də yaratma sifəti içindədir; Təxliq (xəlq etmək). Tən'im 
(nemət vermək), Ta'zib (əzab etmək), Mümit (öldürən), Muhyi 
(dirildən), Rəzzaq (ruzi verən) və s. 

Ayeyi-kərimələrdə buyrulur: 

"O (Allah) ki, yaratdığı hər şeyi gözəl etmiş və ilk başda insanı 
palçıqdan yaratmışdır." 89 

"O, yerdə nə varsa hamısını sizin üçün yaratdı. Sonra (özünə xas 
bir şəkildə) səmaya yönəldi, onu yeddi qat olaraq yaradıb tənzimlədi. 
O, hər şeyi haqqıyla biləndir." 90 

88 İsra 17/44 

89 Səcdə 32/7 

90 Bəqərə 2/29 

"Yaşıl ağacdan sizin üçün atəş çıxaran Odur. Siz də atəşi ondan 
yandırırsınız." 91 

"(Onlar) Allahın yaratdığı şeylərin kölgələrinin saga-sola vu¬ 
raraq boyun əyib Allaha səcdə etdiklərini görmürlərmi?" 92 

Təkvin sifəti digər sifətlərdən fərqlidir. Haqda elm sifəti ilə, 
məlumat mütəmayiz 93 və münkəşif 94 olar (Elm ilə məlumat bili¬ 
nər). Qüdrət sifəti ilə var etmək, vəya yox etmək səhih olur. İradə 
sifəti ilə iş görmək və yaxud tərk etmək (var etmək vəya yox 
etmək) biri digərinə tərcih edilir. Seçiləni yaratmaqda əsas təsirli 
olan sifət, təkvin sifətidir. Kainatın sirri Təkvin (yaratma) sifətində 
gizlənmişdir. Beləliklə, yaradılan hər zərrə, Allaha şahidlik halın- 
dadır. 

Nəticə olaraq Allahm qulları tərəfindən bilinməsi, əsasən bu 
sifətlərlə mümkündür. Bəhs etdiyimiz bu sifətlər və digər sonsuz 
sifəti-ilahiyyə, ayrı-ayrı zaman və məkan şərtlərinə görə deyil, hər 
an Allahm varlığında mövcuddur. 

Bütün göstərilən sifətlər haqqında ümumi mənada bunları da 
ifadə etmək lazımdır: 

Allahm heç bir sifətinin öz şəxsində bir ziddi yoxdur. Yəni O, 
həyat sahibidir. Ancaq həyatı, məxluqat üçün ziddi olan ölümdən 
münəzzəhdir. Vardır; varlığı, bunun ziddi olan yoxluqdan münəz- 
zəhdir. Elm sahibidir; bunun ziddi olan cahillikdən münəzzəhdir. 
Ehtiyacları aradan qaldırar; möhtaclıqdan münəzzəhdir, nəticədə 
hər ilahi sifət belədir. 

91 Yasin 36/80 

92 Nəhl 16/48 

93 Özünü göstərmiş, irəliləmiş. 

94 Kəşf olunmuş. 

Digər tərəfdən Allah, bütün sifətlərində üzv kimi vasitələrdən 
də münəzzəhdir və ilahi sifətlərin, Allahda olduğu şəkli ilə insan¬ 
larda və digər məxluqatda ən kiçik bir zərrəsi də yoxdur. Yalnız 
onların bəzi təcəlliləri vardır. Yəni bizim danışmamız bizə aid bir 
kəlam sifəti ilə deyil. Onun kəlam sifətinin bir təcəllisi ilədir. Bu 
səbəbdən Allahın həyat sahibi, yəni Hayy olması ilə bizim həyatımız 
əsla bir-birinə bənzəməz. Onun görməsi bizim görməmiz kimi de¬ 
yil. Qüdrəti də həmçinin belədir. 

OXU MATERİALI 

Haqq dostlarından bir nəfərə: 

" - İxlasla bağlı sizə təsir edən bir hadisə başınıza gəldimi?" -deyə 
soruşdular. O da: 

" - Bəli, belə bir hadisə yaşadım" - dedi və bunları söylədi: 

" - Məkkeyi-mükərrəmədə pul kisəmi itirib möhtac vəziyyətdə 
qalmışdım. Bəsrədən pul gözləyirdim, amma xeyli vaxt idi ki, gəlib 
çıxmırdı. Saç-saqqalım əməlli-başlı uzanmışdı. Bərbərə gedərək: 

" - Pulum yoxdur. Allah rizası üçün saçımı düzəldə bilərsənmi?" 
- deyə soruşdum. 

Bu vaxt bərbər başqa bir adamın üzünü qırxırdı. Elə o dəqiqə ya¬ 
nındakı boş yeri göstərib: 

Burada otur" - dedi və onu qoyub mənim saçımı düzəltməyə 
başladı. 

Həmin adam etiraz etdi. Bərbər: 

" - Bağışlayın, sizi alacağım pula görə qırxıram, amma bu adam 
Allah rizası üçün onun başım qırxmağımı xahiş etdi. Allah üçün 
görülən işlər həmişə, hər şeydən birincidir və əvəzi isə yoxdur. Allah 
üçün görülən əməllərin əvəzini bəndələr əsla ödəyə bilməzlər!" -dedi. 

Bərbər saç-saqqalımı qırxdıqdan sonra zorla cibimə bir neçə qızıl 
sikkə qoyub: 

" - Zəruri ehtiyaclarını ödə. Üzrlü hesab et, imkanım bu qədərdir" 
-dedi. 

Aradan bir neçə gün keçdi. Bəsrədən gözlədiyim pul gəlib çıxdı. 
Bərbərə bir kisə qızıl apardım. 

" - Heç vaxt almaram! Allah üçün görülən işin əvəzini ödəməyə 
bəndələrin gücü çatmaz. Gedin, yolunuza davam edin, Allah salamat¬ 
lıq versin!"- dedi. 

Halallaşıb ayrıldım. Düz 40 ildir ki, gecələr qalxıb ona dua edirəm." 





IV FƏSİL 

MƏLƏKLƏRƏ İMAN 



A. MƏLƏKLƏRƏ İMAN 

Ərəb dilində "mələk" "əluk" və ya "əlukə" kökündən gəlir. Əluk 
"aparan", əlukə isə "xəbər aparan" deməkdir. Cəmi "məlaikə"dir. 
İslam dinində isə mələk deyilincə, ağla əvvəl peyğəmbərlərə 
göndərilən ilahi elçilər, sonra da insanlar və kainat üzərində Al¬ 
lah (c. c.) adma idarədə olan. Onun əmrlərini və verdiyi vəzifələri 
eynilə yerinə yetirən qüdrət sahibi olan mənəvi varlıqlar gəlir. 

Mələk cinsi xüsusiyyəti olmayan, yeməyən, içməyən, 
evlənməyən, doğulmayan, doğmayan, normal gözlə görünməyən, 
Allahın əmrlərinə itaət edən varlıqlardır. Allah tərəfindən verilən 
işləri icra etməyə, ən qısa zamanda ən uzaq yerlərə sürətlə getməyə, 
dilədikləri şəkil və surətdə görünməyə müqtədir olan, Allah- 
Təalanın mükərrəm qulları, şərəfli və müqəddəs varlıqlarıdır. 
Qurani-Kərimdə belə buyurur: 

"Onlar (mələklər), Allahın əmrlərinə (üsyan edib) qarşı gəlməzlər 
və əmr olunduqları şeyləri mütləq edərlər." 95 

"Göyləri və yeri yoxdan var edən, mələkləri iki, üç və dörd 
qanadlı elçilər edən Allaha həmd olsun. O, yaratmada dilədiyinə 
(dilədiyini) artırar. Şübhəsiz ki, Allah hər şeyə qadirdir." 96 

“Onlarla öz arasına bir pərdə çəkmişdi. Biz də Ruhumuzu 
(Cəbrayılı) ona göndərdik. (O) ona bir insan şəklində göründü." 97 


95 Təhrim 66/6 

96 Fatır 35/1 

97 Məryəm 19/17 

B. MƏLƏKLƏRİN XÜSUSİYYƏTLƏRİ 

- Daim Allaha ibadət və itaətlə məşğul olarlar. 

- Yaxşılıq edərlər, pislik etmə qabiliyyətləri yoxdur. 

- Allaha əsla üsyan etməzlər. 

- Cinsi fərqləri yoxdur. 

- Yeməzlər və içməzlər. 

- Yatmazlar, istirahətə möhtac deyillər. 

- Gözlə görünməzlər. 

- Evlənməzlər. 

- Nurdan yaradılmışlar. 

- Yorulmaq, usanmaq və bezmək bilməzlər. 

- Gənclik, yaşlılıq olmaz. 

- Bir anda ən uzaq məsafələrə gedə bilərlər. 

- Qanadları vardır, ancaq bunların mahiyyəti məchuldur. 

- Yerlərdə, göylərdə, hər yerdə vardırlar və hər birinin özünə 
aid vəzifələri vardır. Bu vəzifələri haqqı ilə yerinə yetirərlər. 

Biz mələkləri görə bilmirik, çünki hər şeyin varligi özünə 
görədir. Bizim görə bilmədiyimiz çoxlu varlıqlar var. Ruhumuzu, 
ağlımızı görə bilirikmi? Amma ruhumuz var, eyni zamanda ağıllı¬ 
yıq. Mələklər də ruh kimi, ağıl kimi nurani bir varlıqdır. Möhkəm bir 
ağıl bizə necə doğru yolu göstərirsə, mələklər də bizi həmişə yaxşılı¬ 
ğa yönəldən qüvvələrdir. Mələklərin varlığını bütün peyğəmbərlər 
və ilahi kitablar xəbər vermişlər. İlahi kitablar peyğəmbərlərə 
mələklər vasitəsi ilə gəlmişdir. Buna görə də mələkləri inkar etmək 
eyni zamanda peyğəmbərlərin peyğəmbərliklərini və ilahi kitabları 
da inkar deməkdir. Bu isə küfrdür. 

C. MƏLƏKLƏRİN NÖVLƏRİ VƏ VƏZİFƏLƏRİ 

Vəhy endirmək: Mələklər Allahdan vəhy gətirən ilahi elçilər¬ 
dir. Mələklərin insanlarla əlaqədar ən böyük və ən əhəmiyyətli 
vəzifələri onları hidayətə aparan, iki dünyada səadətə səbəb olan 
ilahi vəhyi peyğəmbərlərə təbliğ etmək, Allahın kəlamını, əmr və 
hökmlərini peyğəmbərlərinə çatdırmaqdır. Mələklərin başda gələn 
bu vəzifələri, bir çox Quran ayələri ilə bildirilir. Allah (c. c) belə bu¬ 
yurur: 

"Göyləri və yeri yaradan, mələkləri iki, üç, dörd qanadlı "elçi¬ 
lər" edən Allaha həmd olsun. Allah dilədiyinə dilədiyini (peyğəm¬ 
bərliklə) artırar. Şübhəsiz Allah hər şeyə qadirdir." 98 

Bu ayədə Allah (c. c). Onunla peyğəmbərləri arasında risalətini 
və ilahi vəhyi onlara təbliğ edən mələklər yaratdığını bildirir. "Qa¬ 
nad" sözü isə ruhlar aləmində mələklərin qüdrətini və Allahın 
ilahi əmrlərini sürətlə yerinə yetirdiklərini bəyan edən məcazi bir 
ifadədir. Başqa bir ayədə də belə buyurmuşdur. 

"Allah, qullarından dilədiyinə öz əmrindən bir ruh (vəhy) ilə 
" mələkləri" endirərək belə deyər: (insanları) xəbərdar edin ki; məndən 
başqa ilahi yoxdur. Məndən qorxun!" 99 

Ayədən aydın olduğuna görə Allah-Təala, ilahi vəhyini vəhy 
mələkləri vasitəsi ilə, dilədiyi seçmə qulları olan peyğəmbərlərinə 
endirir. Onlar insanlara Allahın birliyini, ibadətə və qorxut¬ 
mağa layiq tək məbud olduğunu bildirirlər. Ayədə vəhy, ruha 
bənzədilmişdir. Çünki ruh, necə cəsədin dirilməsinə səbəb olur¬ 
sa, vəhy də insanları və millətləri dirildən bir ruh kimidir. Bu iki 
ayədə vəhy mələklərindən bəhs edilsə də Qurani-Kərimə görə Hz. 
Muhəmmədə (s.ə.s.) vəhyi gətirən mələyin adı Cəbrayıldır. 


98 Fatır 35/1 

99 Nəhl 16/2 

Bu söz bəzi alimlərin fikirlərinə görə, "Allaha xidmət edən", 
bəzilərinə görə isə Cəbrullah, Cəbərutullah-Allahın gücü 
mənasındadır. Ərəbcəsi "Cibril" və ya "Cəbrayıl" olan bu mələk 
"məğlubedilməz bir qüvvət və Allah qatında böyük mövqe sahibi" 
deməkdir. Allah (c.c) belə buyurur: 

"De ki: Kim Cəbrayıla düşmənsə, bilsin ki, o, Quranı Allahın 
icazəsi ilə (özündən əvvəlkiləri təsdiqedici, möminlərə yolgöstərici 
və müjdəçi olaraq) sənin ürəyinə endirmişdir ." 100 

Cəbrayıl Quranda "Ruhul-əmin" və "Ruhul-qüds" olaraq da 
keçir: 

"Şübhəsiz ki, Quran, aləmlərin Rəbbinin endirdiyi (bir kitab )-dır. 
Onu "Ruhul-Əmin" (Cəbrayıl) sənin ürəyinə, xəbərdar edənlərdən 
olmağın üçün endirmişdir ." 101 

"De ki, onu "Rulıul Qüds" (müqəddəs, təmiz ruh) Rəbbindən 
haqq olaraq endirdi." 102 Hz. Muhəmməddən (s.ə.s.) əvvəlki pey¬ 
ğəmbərlərə də vəhyin eyni elçi tərəfindən endirildiyi bildirilmiş¬ 
dir. Cəbrayıla (ə.s.) "vəhy mələyi" və "namusu-əkbər" də deyilir. 
Dörd böyük mələkdən biri olaraq "rəsul" kimi də tanınır. O, vəhy 
mələklərinin başçısı və rəsuludur. Ən böyük və ən şərəfli mələkdir. 

Peyğəmbərləri dəstəkləmək: Mələklərin əhəmiyyətli vəzifələ¬ 
rindən biri də Allahın sevimli qulları olan peyğəmbərlərini dəs¬ 
təkləyərək onlara qüvvət vermək, qarşılaşdıqları çətinlikləri asan¬ 
laşdırmaq və kədərli anlarında onlara təsəlli verməkdir. Bu kömək 
və mənəvi dəstək, hər bir peyğəmbərə daim verilmişdir. Bunun 
nümunələri çox olub. Quran ayələri ilə təsdiqlənmişdir. Bu möv¬ 
zuda, digər peyğəmbərlər arasında Hz. İsanın (ə.s.) adı çox çəkilir. 


100 Bəqərə 2/97 

101 əş-Şuəra: 26/192-193 

102 Nəhl 16/102 

Çünki İsa peyğəmbər və anası Hz. Məryəm, yəhudilərin ciddi hü¬ 
cumlarına və çirkin böhtanlarına məruz qalmışlar. Qurani-Kərimdə 
üç yerdə Hz. İsaya; Ruhul-Qüds, yəni Cəbrayıl (ə.s.) tərəfindən 
qüvvət verildiyi bildirilmişdir. Bir ayədə belə buyrulur: . .Məryəm 
oğlu İsaya açıq-aşkar dəlillər verdik, onu Rulıul-Qüds ilə dəs¬ 
təklədik ." 103 Mələklər, Peyğəmbər (s.ə.s.) Əfəndimiz üçün, daim sa¬ 
lavat gətirərlər. 

Möminləri dəstəkləmək: Mələklər peyğəmbərlərlə birlikdə 
olan, onların yolunda gedən imanları qüvvətli, gerçək möminlərə 
və saleh qullara da qüvvət verərək dəstək olarlar. Möminlərə darlıq 
zamanlarında kömək edərlər və müjdələr verərlər. Qurani-Kərimdə: 
"Rəbbimiz Allahdır deyib doğru yolda gedənlərin üzərlərinə 
(müjdəçi) mələklər enər. Onlara: Qorxmayın, üzülməyin, sizə vəd 
edilən Cənnətlə sevinin. Biz sizin dünya həyatında da, axirətdə 
də dostlarınızıq ." 104 buyrulur. Qurani-Kərim Peyğəmbərə (s.ə.s.) 
və yanındakı əshabı-kirama kafirlərlə Allah yolunda döyüşərkən 
kömək edən və möminləri düşmənlərinə müzəffər edən mələklər 
göndərdiyini bildirir. Bu mövzuda Allah belə buyurur: 

"O zaman siz (dua edərək) Rəbbinizdən kömək diləyirdiniz. (Al¬ 
lah:) "Mən sizin imdadınıza bir-birinin ardınca gələn min mələklə 
çataram!" - deyə duanızı qəbul buyurmuşdu ." 105 

"(Ya Peyğəmbərim!) Xatırla ki, o zaman Rəbbin mələklərə belə 
vəhy edirdi: "Mən də sizinləyəm. Möminlərə qüvvət (mətanət) verin ." 106 

"Rəbbinizin üç min mələk endirərək imdadınıza yetişməsi sizə 
kifayət etməzmi ?" 107 

103 Bəqərə 2/87, 253 

104 Fussilət 24/30-31 

105 Ənfal 8/9 

106 Ənfal 8/12 

107 Ali-İmran 3/124 

Başqa bir ayədə beş min mələk endirildiyi, bir başqasında, 
"qüvvətli külək və görə bilmədiyiniz əsgərlər göndərdik ." 108 buyru- 
lur. Müsəlmanların, kafirlərlə etdikləri üç böyük döyüşü də (Bədr, 
Uhud və Xəndək) Allahın izni və mələklərin köməyi ilə qazandıq¬ 
ları da tarixi həqiqətdir. 

Haqqı və xeyiri ilham etməklə insanlarda olan mənəvi güc¬ 
ləri oyandırmaq: Mələklərin bir vəzifəsi də insanların ruhən yük¬ 
səlmələrinə kömək etmək, onları yaxşı, gözəl və xeyirli işlərə yö¬ 
nəltməkdir. İnsanlar ancaq mələklərin endirdiyi ilahi vəhy, bir də 
təlqin etdikləri ilahi ilham ilə ruhi həyatm nə olduğunu anlaya 
bilər və ruhi bacarıqlarını inkişaf etdirərək ruhən yüksələ bilərlər. 
Mələklər, möminlərə mənəvi qüvvət verərək ruhən yüksəlmə dü¬ 
şüncəsinin dünyada yerləşməsini təmin edirlər. Mələklərin mö¬ 
minlər, hətta kafirlər üçün dua etmələri, bütün insanları ruhən yük¬ 
səlmə yoluna qoymaq üçündür. Ümumiyyətlə hər cür yaxşı, gözəl 
və xeyirli işlər, bu ilham mələklərinin yaxşı təlqinləri və bizi o işlərə 
istiqamətləndirmələrinin nəticəsidir. 

ibn Məsudun rəvayət etdiyinə görə Rəsulullah (s.ə.s.) belə bu¬ 
yurmuşdur: 

"Şübhəsiz ki, şeytanın, Adəmoğlunun ürəyinə enməsi və mələyin də 
ürəyə enməsi vardır. Şeytanın ürəyə enməsi şəri vəd etmək, haqqı yalan- 
lamaqdır. Mələyin ürəyə girməsi isə xeyiri vəd etmək və haqqı təsdiq et¬ 
məkdir. Hər kim bundan (mələyin ürəyə girməsindən) bir şey sezsə bilsin 
ki, o Allahdandır, ona həmd etsin. Hər kim digərini sezsə şeytandan (Al¬ 
laha) sığınsın.'' 109 Rəsulullah (s.ə.s.) sonra bu ayəni oxudu: "Şeytan sizi 
yoxsulluqla təhdid və sizin xəsis olmanızı əmr edər. Allalı isə sizə 


108 Əhzab 33/9 

109 Tirmizi, Təfsir 3 

qatından bağışlama və lütf vəd edər. Allah hər şeyi əlıatə edən və 
hər şeyi biləndir ." 110 

Şeytanın ürəyə girməsi vəsvəsə ilə, mələyin ürəyə girməsi isə 
ilham ilə olar. 

Möminlərə dua və istiğfar etmək, onlara şəfaət etmək: Bu qrup¬ 
dakı mələklərin digər bir vəzifəsi də bütün insanların hidayətləri və 
doğru yolu tapmaları üçün dua və şəfaət etmələridir. Şəfaət, hökm 
günündə günahkarlar hesabına Allaha yalvarmaqdır. Allah-Təala 
belə buyurmuşdur: 

"Ərşi yüklənən və ətrafında olanlar, Rəblərini tərifləyərək 
Onu təsbeh edərlər, Ona inanmışlar. Möminlər üçün: "Rəbbimiz, 
rəhmətin və elmin hər şeyi əhatə etmişdir. Tövbə edib Sənin yolu¬ 
na uyanları bağışla, onları Cəhənnəm əzabından qoru. Rəbbimiz, 
onları da, onların atalarından, yoldaşlarından, nəsillərindən yaxşı 
olanları da özlərinə vəd etdiyin Ədn Cənnətlərinə qoy! Şübhəsiz, 
əziz və hakim olan Sənsən. Bir də onları hər cür pisliklərdən qoru. 
Sən kimi pislikdən qorusan, şübhəsiz ki, o gün onu rəhmətinə 
məzhər etmiş olarsan. Bu ən böyük qurtuluşdur." -deyə (dua edər 
və) bağışlanma diləyərlər ." * 111 

"Sizi qaranlıqlardan işıqlığa çıxarmaq üçün üzərinizə mələkləri 
ilə birlikdə rəhmətini göndərən Odur. Allah möminlərə qarşı çox 
mərhəmətlidir ." 112 

Rəsulullah (s.ə.s.) belə buyurur: 

"Şübhəsiz ki, Allah, mələklər və göylər ilə yer üzünün əhli, insanlara 
xeyiri öyrədənlərə əlbəttə dua edər. " ш 

110 Bəqərə 2/263 

111 Mumin 40/7-9 

112 Əhzab 36/43 

113 Tirmizi, Elm 19 

Peyğəmbərlər və Peyğəmbərimiz (s.ə.s.) üçün mələklərin duası 
isə onları tərifləmək və salatu salam gətirməkdi. 

İlahi cəzaları yerinə yetirmək: Mələklər eyni zamanda ilahi 
cəzaları icra edən vasitələrdir. Yəni onların bir vəzifəsi də, pis ruh¬ 
lu insanlara və inkarçılara verilən ilahi cəzam yerinə yetirməkdir. 
Bunun, möminlərə qüvvət və dəstək vermə vəzifəsi ilə çox ya¬ 
xın əlaqəsi vardır: "Bizimlə qarşılaşacaqlarına ümid etməyənlər 
(qiyamət günü dirilib haqq-hesab üçün hüzurumuzda duracaqlarında 
qorxmayanlar); " Bizə (Muhəmmədin həqiqi peyğəmbər olduğunu təsdiq 
edən) mələklər endirilməli, yaxud biz (onun doğru danışıb-danışmadı¬ 
ğını bilmək üçün) Rəbbimizi görməli idi!" - dedilər. Həqiqətən, on¬ 
lar özləri barəsində təkəbbürə qapıldılar və (Allahı bilavasitə görmək, 
onunla danışmaq istəməyə cürət etməklə) azğınlaşıb həddi çox aşdılar. 
Mələkləri görəcəkləri gün - lıəmin gün günahkarlara (Cənnətlə) heç 
bir müjdə olmaz. (Mələklər onlara:) "(Sizə şad xəbər eşitmək) haram¬ 
dır!" - deyərlər. Onların etdikləri hər hansı bir (yaxşı) əməli Biz 
qəsdən (havadan uçan) dağınıq zərrələrə (toz dənələrinə) döndərərik! 
(Onların qohum-əqrəbaya, yoxsullara göstərdikləri köməyin, qonağa, 
qəribə etdikləri hörmətin və dünyada gördükləri digər yaxşı işlərin zərrə 
qədər qiyməti olmaz!)" 114 

"Yoxsa onlar Allahın (qəzəbinin) bulud kölgələri içində mələklərlə 
(əzab mələkləri ilə) gəlməsini və işin tamam olmasını (özlərinin məhv 
edilməsini) gözləyirlər?... " 115 

Cəhənnəm işləri və əhli ilə maraqlanmaq: Mələklərin vəzifə¬ 
lərindən biri də Cəhənnəmi və Cəhənnəmə girənlərin oradakı 
işlərini idarə etmək, cəzalarını verməkdir. Qurani-Kərimdə Cəhən¬ 
nəmdə idarəçi mələk "Malik", vəzifəli mələklər üçün isə "zəbani" 
və "xazəneyi-Cəhənnəm" sözlərindən istifadə edilmişdir. Onlar, 


114 Furqan 25/21-23 

115 Bəqərə 2/210 

Cəhənnəm gözətçiləridir. Cəhənnəm və gözətçiləri olan mələklər 
haqqında belə buyrulur: 

"(Ya Peyğəmbər!) Sən nə bilirsən (haradan bilirsən) ki, nədir Səqər! 
O (heç kəsi sağ) qoymaz və (salamat) buraxmaz! İnsanı yandırıb- 
yaxar! Onun üstündə on doqquz (nəfər gözətçi mələk) vardır. Biz 
cəhənnəm gözətçilərini yalnız mələklərdən etdik. Biz onların sayını 
ancaq kafirlərin imtahana çəkilməsi üçün (on doqquz) etdik ..." 116 

"Ey iman gətirənlər! Özünüzü və əlıli-əyalımzı elə bir oddan qo¬ 
ruyun ki, onun yanacağı insanlar və daşlar (daşdan düzəlmiş bütlər), 
xidmətçiləri isə Allahın onlara verdiyi əmrlərə asi olmayan, buyur¬ 
duqlarını yerinə yetirən daş qəlbli (heç kəsə zərrəcə rəhm etməyən) və 
çox sərt təbiətli mələklərdir (zəbanilərdir)." 117 

Cənnət işləri və əhli ilə maraqlanmaq: Mələklərin digər bir 
vəzifəsi də Cənnəti və Cənnət əhli möminləri idarə etmək, onla¬ 
ra Cənnət nemətlərini ikram etməkdir. Cənnət mələklərinə və 
idarəçilərinə ümumiyyətlə "Rizvan", Qurani-Kərimdə isə mütləq 
mənada "xazəneyi-Cənnət" adı verilmişdir. Bu barədə Qurani- 
Kərimdə belə buyurulur: 

"Rəbbindən qorxanlar da dəstə-dəstə Cənnətə gətiriləcəklər. 
Nəhayət, ora çatınca onun qapıları açılacaq və (cənnət) gözətçiləri 
(onlara); "Salam əleykum! (Sizə salam olsun!) Xoş gəldiniz! Əbədi 
qalacağınız Cənnətə daxil olun!" - deyəcəklər ." 118 

" Özlərinin, həmçinin əməlisaleh ataları, övrətləri və 
övladlarının daxil olacaqları Ədn cənnətləri gözləyir. Mələklər də 
hər bir qapıdan (cənnət qapılarından) daxil olub (onlara); "(Dünyada 


116 Müddəssir 74/27-31 

117 Təhrim 66/6 

118 Zumər 39/73 

Allah yolunda bütiin çətinliklərə) səbr etdiyinizə görə sizə salam ol¬ 
sun! Axirət yurdu (Cənnət) nə gözəldir!" - deyəcəklər ." 119 

Qəbirdə sorğuya çəkmək: Bir də Münkər və Nəkir adları verilən 
Qəbir mələkləri vardır. Bunlar ölən və qəbirə qoyulan hər qula 
Rəbbi, peyğəmbəri və kitabı haqqında sual verməklə vəzifəlidirlər. 

Əcəli gələnlərin canlarını vaxtı gələndə almaq: Mələklərin 
ən əhəmiyyətli və ən böyük vəzifələrindən biri də; insanların əcəli 
gəlincə, yaradan Allahın icazəsi ilə onların canlarını almaqdır. 
Bunlara "ölüm mələyi" deyilir. Bunların başçısı, dörd böyük və 
muqarrəb mələkdən biri olan Əzraildir (ə.s.) 

"(Ya Rəsulum!) De: Sizə müvəkkil olan ölüm mələyi (Əzrail) 
canınızı alacaqdır. Sonra da (qiyamət günü) Rəbbinizin hüzuruna 
qaytarılacaqsınız !" 120 

Təbiət hadisələrini Allahın iradəsinə uyğun olaraq idarə 
etmək: Göylər və yer üzü, bunların içindəki hər cür hadisə bu 
mələklərin işidir. 

"And olsun işə əncam çəkənlərə (Allahın əmri ilə dünyanın işlərini 
idarə edən mələklərə ki, qiyamət haqdır və siz qiyamət günü dirilib haqq- 
hesab üçün Allahın hüzurunda duracaqsınız)!" 121 

Kitab və sünnədən aydın olduğuna görə hər cür iş üçün ay¬ 
rı-ayrı mələklər vardır. Allah-Təala dağlar, buludlar, yağış, insanın 
yaradılışı, qulun işlərini saymaq və yazmaq, qəbir sualı və s. hər 
cür hadisə və işə ayrı-ayrı mələklər təsis etmişdir. Mikayılın adı 
Qurani-Kərimdə tək bir dəfə keçər. 

119 Rəd 13/23-24 

120 Səcdə 32/11 

121 Naziat 79/5 

"Hər kim Allaha, onun mələklərinə və peyğəmbərlərinə, Cəbra- 
ilə və Mikailə düşməndirsə, şübhəsiz, Allah da (belə) kafirlərə düş¬ 
məndir ." 122 

Sura üfürmək: Sura üfürəcək mələk İsrafildir. Dörd muqarrəb 
və böyük mələkdən biri olub, əsas vəzifələri; qiyamətin qopma¬ 
sını, sonra ölülərin dirilməsini bildirən suru iki (və ya üç) dəfə 
üfləməkdir. Bu səbəbdən sur mələyi də deyilir. 

"Sur (birinci dəfə) çalınacaq, Allahın göylərdə və yerdə olan 
istədiyi kimsələrdən (Cəbrail, Mikail, Əzrail və İsrafildən, yaxud ərşi 
daşıyan mələklərdən və ya müsəlman şəhidlərindən) başqa, dərhal hamı 
yıxılıb öləcək. Sonra bir daha çalınan kimi onlar (qəbirlərindən) qal¬ 
xıb (Allahın əmrinə) müntəzir olacaqlar !" 123 

Elm əhlinə qarşı təvazökarlıq göstərmək: Rəsulullah (s.ə.s.) 
belə buyurdu: 

"Şübhəsiz mələklər elm təhsil edənlərdən duyduqları məmnuniyyət 
səbəbi ilə onlara (tələbələrə) qanadlarını sərərlər." 124 

D. GÖZLƏ GÖRÜNƏ BİLMƏYƏN DİGƏR VARLIQLAR 

1. CİN 

Ərəb dilində "cin" kəlməsi gizlənmək, gizli qalmaq, gözlə 
görünməyən gizli qüvvələr mənasma gəlir. Cənnət də əhlini ağac¬ 
ları ilə gizlədiyinə görə eyni kəlmədən törəmişdir. Qurani-Kərimdə 
cinn, cann və cinnət şəklində işlədilmişdir. Erkəklərinə cinni, 
dişilərinə isə cinniyyə adı verilir. Cinlərin bir tək fərdinə də "cinni" 
deyilir. 


122 Bəqərə 2/98 

123 əz-Zumər: 39/68 

124 Tirmizi, Daavat 98, Təharət 97 

İslamdan əvvəl Ərəbistanda cinlər səhra əfsanələrindən sayılır¬ 
dı. Təbiət həyatının insanların hökmü altına girməmiş və buna görə 
də düşmən sayılan tərəfini təmsil edirdilər. Hz. Peyğəmbərin (s.ə.s.) 
bisəti (göndərilməsi) əsnasında cinlər əhəmiyyətli və bilinməyən 
ilahlardan idilər. Məkkə ərəbləri cinlər ilə Allah arasında bir yaxın¬ 
lıq olduğunu söyləyir, onları Allahın ortaqları mərtəbəsinə çıxarır 
və onlardan kömək diləyirdilər. 

Quranda cinlər haqqında müstəqil bir surə mövcuddur. 
Bu maddə dünyasındakı tək varlıqlar insanlar deyil. Ancaq 
peyğəmbərlərin və əsfiyanın (dində yüksək mərtəbə sahibləri) gör¬ 
düyü varlıqlar da vardır ki, bunlar mələklər ilə cinlərdir. Bunlar 
müxtəlif şəkillərə girə biləcək vəziyyətdə yaradılmışlar. Mələklər 
Allaha itaətdən əsla boyun qaçırmazlar. Göylərdə olanlar Allah- 
Təalanın əmri ilə yer üzünə enər, təkrarən göylərə yüksələrlər. Cinlər 
isə insanlar kimi yer üzündə olurlar. Möminləri və kafirləri vardır. 
Mələklərin və cinlərin varlığı. Quran və sünnə ilə təsdiqləndiyinə 
görə bunları inkar etmək İslam əqidəsini zədələyər. 

CİNLƏRİN VARLIĞI VƏ BUNUN DƏLİLLƏRİ: 

Cinlərin varlığı Quran və sünnə ilə təsdiqlənmişdir. 

Allah cin surəsindən başqa Qurani-Kərimin bir çox yerində on¬ 
lardan bəhs etmişdir. Onlardan bir neçəsi belədir: 

"Mən cinləri və insanları yalnız Mənə ibadət etmək üçün yarat¬ 
dım !" 125 

"(Ya Peyğəmbər!) Onu da xatırla ki, bir zaman bir dəstə (ona 
qədər) cini Quranı dinləmək üçün sənin yanına göndərmişdik ." 126 

125 Zariyat 51/56 

126 Əhqaf 46/29 

Sünnədə də cinlərin varlıqlarını isbat edən və onlardan xəbər 
verən bir çox hədisi-şərif vardır. Onlardan bir neçəsi belədir: 

"Rəsulullah (s.ə.s.) səhabələrindən bir camaatla birlikdə Ukaz 
yarmarkasma getmək üçün yola çıxdılar. O əsnada şeytanlara 
"göydən" xəbər almaq qadağan edilmiş, üzərlərinə meteoritlər atıl¬ 
mışdı. Buna görə də şeytanlar öz qövmlərinin yanma dönmüşdülər. 
Qövmləri onlara: "Sizə nə oldu?" -demişlər. Şeytanlar: "Səmadan 
xəbər almaqdan məhrum edildik. Üstümüzə meteoritlər atıldı." 
-deyə cavab verirlər. Qövmləri: "Siz dərhal yer üzünün şərqini- 
qərbini gəzin və baxın səmadan xəbər almamıza mane olan bu şey 
nədir?" demişlər. Tihamə tərəflərinə gedən bir dəstə Ukaz yarmar¬ 
kasma getməkdə olan Peyğəmbərin (s.ə.s.) Nəhlə deyilən yerdə 
səhabələrinə səhər namazını qıldırdığını görüb yanma gəldilər. 
Cinlər Quranı eşidincə onu dinləmiş və (bir-birlərinə) səmadan 
xəbər almanıza mane törədən budur" -demişlər. Sonra qövmlərinə 
dönərək: "Ey qövmümüz! Biz doğru yolu göstərən əcaib bir Qu¬ 
ran dinlədik və ona iman etdik, bundan sonra Rəbbimizə əsla heç 
bir şeyi şirk qoşmayacağıq" -demişlər. Bundan sonra Allah-Təala 
Peyğəmbərimizə (s.ə.s.): "(Ya Peyğəmbər!) De: "Mənə vəhy olundu 
ki, bir dəstə cin dedilər: "Biz çox qəribə (təsəvvür edilməz dərəcədə 
gözəl olan) bir Quran eşitdik ." 127 ayəsini endirdi . 128 

CİNLƏRİN MÜKƏLLƏF OLMASI 

Cinlər də həm dünya, həm də axirət işlərində insanlar kimi 
mükəlləf olub, onlara da peyğəmbərlər göndərilmişdir. Cinlərin 
peyğəmbərləri də insanlardandır. 

"Mən insanları və cinləri ancaq mənə ibadət etsinlər deyə yarat¬ 
dım ." 129 

127 Cin 72/1 

128 Müslim, Salat 33; Tirmizi, Təfsir 47 

129 Zariyat 51/56 

"Ey cin və insan tayfası! Məgər sizə öz içərinizdən ayələrimi 
söyləyən və bu gününüzün gəlib çatacağı barədə sizə xəbərdarlıq 
edən peyğəmbərlər gəlmədimi ?" 130 

"Doğrusu, biz hidayət yolunu göstərəni (Quranı) dinlədiyimiz 
zaman ona iman gətirdik. Kim Rəbbinə iman gətirsə, nə (yaxşı 
əməllərinin mükafatını) əskilməsindən, nə də haqsızlığa məruz qal¬ 
maqdan (başqasının günahlarının ona yüklənməsindən) qorxar ." 131 

"(Ya Peyğəmbər!) Onu da xatırla ki, bir zaman bir dəstə (ona 
qədər) cini Quranı dinləmək üçün sənin yanına göndərmişdik. On¬ 
lar onu dinləməyə (yaxud sənin yanında) hazır olduqda (bir-birinə); 
"Qulaq asın!" - dedilər və (Quran oxunub) qurtardıqdan sonra 
(həmcinslərini Allahın əzabı ilə) qorxudanlar sifətilə öz qövmlərinin 
yanına qayıtdılar. (İşə bax ki, cinlər Quranı eşidib ona iman gətirdikləri 
halda, bu müşriklər hələ də ondan üz döndərirlər). Onlar dedilər: "Ey 
qövmümüz! Biz Musadan sonra nazil edilmiş, özündən əvvəlkiləri 
(Tövratı, İncili, Zəburu və səhifələri) təsdiq edən, (Allahın bəndələrini) 
haqqa və düz yola (islam dininə) yönəldən bir Kitab dinlədik! Ey 
qövmümüz! Allahın carçısını (Muhəmməd əleyhissəlamı) qəbul edin 
və ona iman gətirin. Allah (qiyamət günü) günahlarınızdan keçər və 
sizi şiddətli əzabdan xilas edər! Allahın carçısını qəbul etməyən 
(bilsin ki) yer üzündə qaçıb canını Ondan (Onun əzabından) qurta¬ 
ra bilməz və ona Allahdan başqa kömək edən dostlar da tapılmaz. 
Belələri açıq-aşkar (haqq yoldan) azmışlar !" 132 

"Ey ağır yük (mükəlləfiyyət) altında olanlar (yaxud yerə ağır¬ 
lıq verən cinlər və insanlar)! Sizinlə də (layiqincə) məşğul olacağıq 
(əməllərinizin haqq-hesalnnı mütləq çəkəcəyik). Belə olduqda Rəbbinizin 
hansı nemətlərini yalan saya bilərsiniz?! Ey cin və insan tay¬ 


ım Ənam 6/130 

131 Cin 72/13 

132 Əhqaf 46/29-32 

fası! Əgər göylərin və yerin ətrafından (çevrəsindən) kənara çıxa 
bilərsinizsə, çıxın. Siz (oradan) ancaq (qüdrət və) qüvvətlə (Allahın 
sizə bəxş etdiyi elmin qüdrətilə) çıxa bilərsiniz! (Yaxud siz oradan qüdrət 
və qüvvət vasitəsilə çıxa bilərsiniz ki, bu da sizdə yoxdur!) Belə olduqda 
Rəbbinizin lıansı nemətlərini yalan saya bilərsiniz ?!" 133 

Bu ayələr hər iki varlığın yaradılış məqsədinin Allaha ibadət 
etmək olduğunu və axirətdə məsul tutulacaqlarını bildirir. Bu 
ayədə olan xəbərlərdən aydın olur ki, insanlara göndərilən 
peyğəmbərlər vasitəsi ilə, Allahın əmrləri onlara da təbliğ edilmiş¬ 
dir. Peyğəmbərimizin də bu təbliği onlara etdiyi ayə və hədislərdən 
açıqca aydın olmaqdadır. Bu səbəbdən peyğəmbərimizə "rəsulus- 
səqaleyn" yəni "insan və cinlərin peyğəmbəri" deyilir. Cinlərin mö¬ 
min olanları möminlərlə birlikdə Cənnətdə, kafir olanları kafirlərlə 
birlikdə Cəhənnəmdə olacaqlar. 

Hədis raviləri Rəsulullahın (s.ə.s.) cinləri görüb-görmədiyi ba¬ 
rəsində müxtəlif fikirdədirlər. Müslimdə, Abdullah ibn Məsuddan 
(r.a.) nəql olunan bir rəvayətə görə Hz. Peyğəmbər cinlərin dəvətinə 
getmiş, onları görmüş və irşad etmişdir. Buxari və Müslimin, ibn 
Abbasdan rəvayətlərinə görə isə Hz. Peyğəmbər səhabələri ilə Ukaz 
yarmarkasma gedərkən Nəhlədə səhər namazını qıldırmış, bu 
əsnada bir qrup cin gəlib Quran dinləmiş və müsəlman olmuşdur. 
Bu vəziyyəti Allah-Təala Hz. Peyğəmbərə (s.ə.s.) cin surəsinin ilk 
ayələrində xəbər vermişdir . 134 

Təfsirçi İmam Qurtubi bu iki rəvayəti belə şərh edir: ibn Ab¬ 
basın rəvayətinə görə Hz. Peyğəmbər o hadisədə cini görməmiş, 
onların Quran dinləyib müsəlman olduqlarmı Allah-Təala ona son¬ 
radan xəbər vermişdir. Lakin bu hadisə ilə İbn Məsudun rəvayət 
etdiyi hadisə fərqlidir. Belə ki, İbn Məsud (r.a.) belə demişdir: "Bir 


133 Rəhman 55/31-34 

134 Buxari, II 253; Müslim, IV 168 

gecə Rəsulullah ilə bir yerdəydik, birdən gözdən itdi. Vadilərdə, 
dağlarda axtardıq tapa bilmədik. Buna görə də bütün gecəni nara¬ 
hatlıq içində keçirdik. Nəhayət səhər açıldı. Bir də baxdıq ki o, Hira- 
dan gəlir. Ya Rəsulullah! -dedik, sizi itirdik, axtardıq tapa bilmədik. 
Buna görə bütün gecəni narahatlıq içində keçirdik. Belə buyurdu: 
"Mənə cinlərdən dəvətçi gəldi. Onunla birlikdə getdim, onlara Quran 
oxudum. " 135 

CİNLƏRİN YARADILIŞLARI, XÜSUSİYYƏTLƏRİ VƏ 
MAHİYYƏTİ 

Cinlər insanlar kimi mükəlləf və ağıllı varlıqlardır. Lakin insani 
xüsusiyyətlərdən fərqlidirlər. Duyğu orqanları ilə bilinməzlər. Ol¬ 
duqları kimi və həqiqi şəkilləri ilə görünməzlər. İstədikləri şəklə 
bürünərlər. Cinlər qeybi bilməzlər. Allahın, peyğəmbərlərinə bil¬ 
dirdiyi şeyləri öyrənə bilməzlər: 

"Şübhə yox ki, onlara (mələklərin sözünü, vəhyi) eşitmək qəti 
surətdə qadağan edilmişdir ." 136 

Cinlər insanlardan əvvəl yaradılmışlar. Qurani-Kərimdə onla¬ 
rın çox zəhərli bir atəşdən yaradıldıqları xəbər verilir: 

"Canm da, daha əvvəl çox zəhərli atəşdən yaratdıq ." 137 

Cinlərin erkək və dişi olanları vardır. Cinlər də insanlar kimi 
evlənirlər, çoxalırlar, nəsilləri də olur, yeyirlər, içirlər. Qocaları və 
cavanları vardır. Cinlər də mükəlləf olub, insanlar kimi Allahın əmr 
və qadağanlarına tabe olmaq məcburiyyətindədirlər: 

"Mən cinləri və insanları ancaq ibadət etsinlər deyə yaratdım. " 13S 

135 Müslim, IV 170 

136 Şuəra 26/212 

137 Hicr 15/27 

138 Zariyat 51/56 

Cinlərin təbiətləri müxtəlif şəkillərə girməyə, ağır işlər görməyə 
əlverişlidir. Quranda ifadə olunduğuna görə Hz. Süleyman (ə.s.) 
Bilqeysin taxtını Yəməndən gətirtmək istədikdə, bir cin (İfrit), "sən 
öz yerindən qalxmadan mən sənə onu gətirərəm, mənim hər hal¬ 
da buna çatacaq gücüm var" -demişdir. Süleyman (ə.s.) Qüdsdə, 
gətirilməli olan taxt isə Yəməndə idi. Onu bir anda gətirmək böyük 
bir sürət və gücə sahib olmaq demək idi. Əslində görünməyən cinin 
Hz. Süleymanla danışması isə onun gözlə görünə biləcək bir surətə 
girdiyini göstərir. Süleyman peyğəmbər, cinləri ağır və çətin işlərdə 
işlətmişdir. Cinlər Süleymana (ə.s.) tabe olmuşdular. 

"Süleymanın (ə.s.) qarşısında, Rəbbinin icazəsi ilə iş görən bəzi 
cinlər də vardı. İçlərindən kim bizim əmrimizdən çıxırdısa, ona 
Cəhənnəm odunun əzabından daddırardıq. Onlar Süleymana qala¬ 
lardan heykəllər, böyük hovuzlara bənzər (geniş) çanaqlar, sabit 
qazanlardan nə istəsə düzəldərdilər ." 139 

Şeytanla cinin fərqi 

Şeytan da cinlərdəndir. Allah-Təala onu Hz. Adəmə (ə.s.) səcdə 
etməklə mükəlləf tutmuşdu. Şeytan isə özünün atəşdən. Adəmin 
torpaqdan yaradıldığını irəli sürərək səcdə etməmiş və kafir olmuş¬ 
dur. Buna görə Allah-Təala onu rəhmətindən qovmuşdur. Şeytan¬ 
ların başçısma iblis deyilir. Allahın rəhmətindən ümidini kəsdiyi 
üçün bu adı almışdır. Şeytan insanları azdırmaq üçün müxtəlif yol¬ 
lara müraciət edər: 

"Ey Adəm övladı! Məgər Mən sizdən əhd almadımmı ki, Şeyta¬ 
na ibadət etməyin, o sizin açıq-aşkar düşməninizdir ." 140 


139 Səbə 34/12-13 

140 Yasin 36/60 

" Həqiqətən, Şeytan sizin düşməninizdir, onu (özünüzə) düşmən 
tutun..." 141 

Hz. Peyğəmbər (s.ə.s.) də belə buyurmuşdur: 

"Allah sizdən hər biri üçün, bir cini yoldaş etmişdir. " Səhabələr: 

"Sizə də mi? Ya Rəsulullah!" -deyə soruşduqlarında, Rəsulullah 
(s.ə.s.): 

"Mənə də, ancaq Allah ona qarşı mənə kömək etdi , o (cin) müsəlman 
oldu (vəya mənə təslim oldu), artıq o, mənə ancaq xeyiri əmr edir. " 142 bu¬ 
yurdu. 

Bu hədisdən aydın olur ki, şeytan insanı azdırar. Əhli-sünnə 
əqidəsinə görə şeytan, insanın bədəninə də, ağlına da zərər verə 
bilər. 

Cinlərin müxtəlif növləri var. Onların bəzisi çox yaxşı mömin, 
bəzisi kafirdir. 

"Şübhəsiz ki, aramızda əməlisaleh olanlar da var, olmayanlar 
da. Biz müxtəliffirqələrə (məzhəblərə) ayrılmışıq." 143 

"Şübhəsiz ki, aramızda (Allaha və Onun Peyğəmbəri Muhəmməd 
əleyhissəlama iman gətirən) müsəlmanlarda var, (haqq yoldan) çıxanlar 
da. Müsəlman olanlar haqq yolu axtarıb tapanlardır. (Haqq yoldan) 
çıxanlar isə Cəhənnəm üçün odun olacaqlar (orada yandırılacaqlar). " 144 

2. İBLİS 

iblis şeytanın xüsusi adıdır. Bir çox adı olan şeytanmın adla¬ 
rından biridir. Hz. Adəmin (ə.s.) Cənnətdən qovulmasına səbəb 

141 Fatır 35/6 

142 Müslim, Munafiqun 11, Əhməd b. Hanbəl VI, 115 

143 Cin 72/11 

144 Cin 72/15 

olan. Quranda izah edilən şeytanın bir çox adları vardır. Məsələn, 
əl-Aduvv, Aduvvullah, Əzazil və iblis bunlardandır. 

Qurani-Kərimdə bildirildiyinə görə: 

"(Ya Rdsulum!) Xatırla ki, bir zaman Rəbbin mələklərə belə de¬ 
mişdi: "Mən quru və qoxumuş (dəyişib başqa şəklə düşmüş) qara pal¬ 
çıqdan insan yaradacağam! Mən ona surət verib ruhumdan üfürdü¬ 
yüm zaman siz ona (ibadət yox, təzim məqsədilə) səcdə edin!" Bundan 
sonra mələklərin lıamısı ona (təzim məqsədilə) səcdə etdilər. Təkcə 
İblisdən başqa! O, səcdə edənlərlə birlikdə olmaqdan imtina etdi. 
(Allah buyudu:) "Ey İblis! Sənə nə olub ki, səcdə edənlərlə birlikdə 
səcdə etmirsən?" (Şeytan) dedi: "Sənin quru və qoxumuş qara pal¬ 
çıqdan yaratdığın insana səcdə etmək mənə yaraşmaz!" (Adəmə 
səcdə etmək mənim üçün düz olmaz, çünki mən oddan yaranmışam. Od 
isə torpağı yandırdığına görə ondan üstündür!) (Allah) buyurdu: "Ora¬ 
dan (Cənnətdən və ya səmalardan) çıx. Sən məlunsan! (Dərgahımdan 
qovulmuş və rəhmətimdən kənar edilmişsən!) Sən qiyamət gününə qədər 
lə'nətlənmişsən!" (İblis) dedi: "Ey Rəbbim! İnsanların (qəbirlərindən 
qalxıb) diriləcəkləri günə (qiyamətə) qədər mənə möhlət ver!" (Al¬ 
lah) buyurdu: "Sən möhlət verilənlərdənsən" Ancaq məlum vaxtın 
gününə (İsrafil şurunu birinci dəfə çalana və bütün məxluqat məhv ola¬ 
na) qədər! (İblis) dedi: "Ey Rəbbim! Məni azdırmağına (rəhmətindən 
kənar etməyinə) əvəz olaraq and içirəm ki, mən də (bunun müqabilində) 
onlara (pis əməllərini, günahlarını) yer üzündə yaxşı göstərib onların 
hamısını yoldan çıxaracağam! Yalnız Sənin sadiq bəndələrindən 
başqa!" (Allah) buyurdu: "Mənə görə, bu, düz yoldur! (Və ya: Bu, 
sonu Mənə gəlib çatacaq doğru yoldur!) Sənə uyan azğınlar istisna 
olmaqla, bəndələrim üzərində (onları yoldan çıxarıb günaha vadar 
etməyə) sənin heç bir hökmün olmaz! Şübhəsiz ki, Cəhənnəm onların 
hamısına vəd olunmuş (onları gözləyən) yerdir!" 145 

145 Hicr 15/28-43; Bax: İsra 17/61 

"(Ya Peyğəmbər!) Biz mələklərə: "Adəmə səcdə edin! - dedikdə 
İblisdən başqa (hamısı) səcdə etdi. (Yalnız) o, lovğalanaraq (səcdə 
etməkdən) imtina etdi və kafirlərdən oldu." 146 

Yenə Qurani-Kərimdə bildirildiyinə görə iblis yalnız Allaha üs¬ 
yan etməklə qalmamış. Adəm (ə.s.) və arvadınm Cənnətdən çıxarıl¬ 
malarına səbəb olmuş və beləcə insanoğluna ən böyük düşmənliyini 
də etmişdir. 

iblisin ümumi xarakteri kinli və inkarçı olması, insanlara pis 
şeyləri yaxşı göstərmək, onları doğru yoldan uzaqlaşdırmaq və in¬ 
sanlara vəsvəsə verməkdir. Buna görə də Uca Allah: 

"İblis sizin düşməniniz olduğu halda, siz Məni qoyub onu və 
nəslini (övladım özünüzə) dostmu tutursunuz? Bu, zalımlar üçün 
necə də pis dəyiş-düy üş dür!'' 147 

Bu son ayədə iblisin "Cinlərdən olduğundan və onun soyun¬ 
dan" bəhs edilməkdədir. Digər bir ayədə də: "Onlar, azmışlar və 
İblisin bütün əsgərləri lıamısı oraya (Cəhənnəmə) atılarlar." 148 buy- 
rularaq, iblisin ordularının olduğuna da diqqət çəkilmişdir. Hər in¬ 
sanın yanında ona vəsvəsə verən bir şeytanın olduğunu bir hədisi- 
şərifdə görürük: 

Hz. Aişə (r.anhə) belə rəvayət etmişdir: 

"Rəsulullah (s.ə.s.) bir gecə yanımdan çıxıb getdi. Mən bundan 
ötəri qısqanclıq duydum. Bir az sonra gəldi və mənim qısqandığımı 
hiss etdi. Mənə: 

"-Nə olub ey Aişə, məni qısqandınmı? -deyə soruşdu. Mən: 


146 Bəqərə 2/34; Bax: Əraf 7/11 

147 Kəhf 18/50 

148 Şuəra 26/94-95 

"-Mənə nə olacaq, mənim kimi birisi, sənin kimi bir şəxsi qıs- 
qanmazmı?" -dedim. Rəsulullah (s.ə.s.): 

"-Sənə şeytanınmı gəldi?" -dedi. Mən: 

"-Ey Allah elçisi, mənimlə birlikdə bir şeytan varmı?" -dedim. 
O da: 

"-Bəli..." -dedi. 

"-Hər insanın yanında bir şeytan varmı?" -dedim." O da: 

"-Vardır", buyurdu. Mən yenə: 

"-Səninlə də varmı, ey Allahın Rəsulu?" -deyə soruşdum. Belə 
buyurdu: 

"-Bəli. Lakin, Rəbbim ona qarşı mənə kömək etdi, o da müsəlman 
oldu." 149 

Bu hədisdən, iblis olaraq bildiyimiz şeytandan başqa, hər 
insanın yanında, onu doğru yoldan çıxarmaq üçün bir şeytanın da 
olduğunu öyrənirik. 

Şeytana qarşı görüləcək tədbirləri belə sıralaya bilərik: 

Hər insanın yanında bir şeytan olduğuna görə, ondan necə 
əmin olacağıq və onun bizi doğru yoldan çıxarmaq üçün seçəcəyi 
hiylələrdən özümüzü necə qoruyacağıq? Qurani-Kərimdə bəzi 
ayələrdə belə buyrulur: 

"(Ya Rəsulum!) Quran oxumaq istədiyin zaman məlun 
Şeytandan Allaha sığın! ("Əuzu billahi minəş-şeytanır-rəcim" sözlərini 
de!) Həqiqətən, iman gətirib yalnız öz Rəbbinə təvəkkül edənlərin 
üzərində Şeytanın lıeç bir hökmü yoxdur! Şeytanın hökmü yalnız 
ona itaət edib Allaha şərik qoşanlar üzərindədir!" 150 

149 Müslim, Munafiqun 11, Əhməd b. Hanbəl VI, 115 

150 Nəhl 16/98-100 

"Onlar, azğınlar və İblisin əsgərləri, lıamısı (üzü üstə) oraya 
(Cəhənnəmə) atılarlar ." ш 

Yuxarıda mənasını verdiyimiz ayələrdən də aydın olur ki, Al¬ 
laha səmimiliklə inanaraq ibadət edən insanlar üzərində şeytanın 
heç bir təsiri ola bilməz. Allaha inanıb əmrlərinə tabe olan və 
Peyğəmbərimizin (s.ə.s.) göstərdiyi yolla gedənlər, şeytana qalib 
gəlmiş olurlar. O halda, şeytana boyun əyməmənin tək yolu, Al¬ 
laha səmimi olaraq inanmaq, ibadətləri tam yerinə yetirmək, Hz. 
Peyğəmbərin (s.ə.s.) göstərdiyi yoldan ayrılmamaqdadır. Hər 
işimizə başlarkən də: "Əuzü-bəsmələ" ilə başlamaqdır. Şeytandan 
qorunmaq üçün aşağıdakılara diqqət etməliyik: 

Evə girib-çıxanda "bismillah" çəkmək. 152 

Evə girərkən ev xalqına salam vermək. 153 

Yemək yeyərkən və ya bir şey içərkən "bismillah" demək. 154 

Evdə çox Quran (xüsusən də əl-Bəqərə surəsini) oxumaq. 155 

Evi şeytamn səsindən qorumaq. 156 

Evi müsəlmana aid olmayan hər cür rəsm, heykəldən və s. 
təmiz tutmaq. 

Evin içində it saxlamamaq. 

Evdə çoxlu nafilə namaz qılmaq. 

Ailə içində nəzakətli davranmaq. 

Yeni doğulan uşaqların sağ qulağına əzan, sol qulağına iqamə 
oxumaq. 

151 Şuəra 26/94-95 

152 Əbu Davud; 4/325 

153 Nur 24/61 

154 Müslim, Əbu Davud; 4/557 

155 Müslim, Müsafirin 212; Tirmizi, Fəzailul-Quran 2; Hakim, Sahihul-Cami; 558 

156 İsra 17/64, İbn Macə; 2/1333 

Hər səhər və axşam ən azı üç dəfə İxlas, Fəlaq, Nas surələrin və 
"Ayətəl-kürsi" oxumaq. 157 

3. ŞEYTAN 

Şeytan İbrani dilindən törəmiş bir söz olub "rəqib", "müxalif" 
kimi mənalara gəlir. Tövratda da bu mənada istifadə edilmişdir. 
Yeni Əhddə isə "bu dünyanın rəisi", "hava qüvvələrinin rəisi" 
olduğu bildirilmişdir. Adəmə (ə.s.) səcdə əmrindən əvvəlki adı, 
suryani dilində "tanrı tərəfindən dəstəklənilmiş" mənasını verən 
Azazel (və ya Əzazil), ərəb dilində Həris idi. Azazel, Hanukun 
kitabında, Allahın rəhmətindən qovulan 200-ə yaxın mələkdən 
biri olaraq qeyd edilir. O, kişilərə qılınc və qalxan düzəltməyi, 
qadınlara isə bəzəkli geyinməyi və göz qapaqlarını gözəlləşdirmə 
sənətini öyrətmişdir. Yəhudi ənənəsində də Azazel, Adəmə səcdəni 
rədd edən mələk kimi qeyd edilir. Əyyubun kitabmda isə Tanrının 
oğullarından biri olaraq göstərilir. Adəmə səcdəni qəbul etməmək 
səbəbindəki "özünün tüstüsüz atəşdən Adəmin də palçıqdan 
yaradılmış olma" bəhanəsində əsl vurğulamaq istədiyi, atəşdən 
yaradılanın ölümsüz, palçıqdan yaradılanın isə ölümlü olacağı 
düşüncəsidir. Beləliklə Azazel, Adəmə səcdə etməkdən imtina 
elədiyi andan etibarən "xeyirdən ümidini kəsmiş, peşmanlıq və 
kədər eşidən" mənasında İblis adını almışdır. Adəmi Cənnətdən 
çıxarmağa çalışdığı andan etibarən də Şeytan adını almışdır. Buna 
görə də İblis və Şeytan, davranışlarına paralel olaraq ona sonradan 
verilən iki addır. Quranda Adəmə səcdə mövzusu olan bütün 
ayələrdə xüsusən "İblis" sözündən istifadə edilmişdir. 

Şeytan ərəb dilində "şa-ta-nə" kökündən "rəhmətdən uzaqlaş¬ 
dı", "haqqdan uzaq oldu" mənasına gəlir. "Şa-ta" kökündən isə 
"hirsindən alovlandı", "həlak olacaq hala gəldi" mənalara gəlib in- 


157 Buxari, Fəzailul-Quran 13; Tirmizi, Tibb 16; Buxari, Vəkalət 10 

sanlardan, cinlərdən və heyvanlardan üsyan edən və zərər verən 
hər şeyin adı olmuşdur. Bu mənada bir canavar və ya ilana da 
şeytan deyilər. Eyni şəkildə həsəd, hirs kimi insana məxsus olan 
hər pis xasiyyət və davranış da şeytan adlandırılmışdır. 

Uca Allahın Adəmə səcdə edilməsinə dair əmrinə qarşı çıxıb 
üsyan etdiyi üçün ilahi rəhmətdən qovulan və insanların amansız 
düşməni olan, cin tayfasının inkarçılarından gizli bir varlıqdır. 
Digər adları isə qarur, vəsvas, xannas, kafir, sağar, marid, taif, fa- 
tin, lain, məzim, mədhur, məqzu, kəfr, hazul, aduvv, mudill və 
məriddir. 

Şeytan azğın və uzaqlaşdırılmış mənasındadır. Şeytan sözü 
pozğunluq dəvətçiləri üçün də istifadə edilir. 

" Beləcə, Biz lıər peyğəmbər üçün insan və cin şeytanlarından 
düşmənlər yaratdıq. Onlar (biri digərini) aldatmaq məqsədilə bir- 
birinə təmtəraqlı (zahirən gözəl, daxilən çirkin) sözlər təlqin edərlər." 158 

Şəri və asi olmağı insan üçün bəzəkli göstərən şeytandır. Cin¬ 
si, əxlaqi, ictimai, siyasi, iqtisadi və insanın başma gələn nə qədər 
bəla-müsibət varsa, şübhəsiz, bunlar iblis və onun şərli ordusunun 
işləridir. 

Şeytan əslən cinlərdəndir, onlar kimi atəşdən yaradılmışdır. 
Allah-Təalaya uzun müddət üsyan etmədən ibadət etdiyi üçün, 
mələklər səviyyəsinə yüksəlmiş. Adəmə səcdə əmrinə etiraz etmiş, 
özünün atəşdən. Adəmin torpaqdan yaradıldığım, bu səbəbdən 
də Adəmdən xeyirli olduğunu bildirmişdir. Əmrə etiraz etməsi, 
Allahın əmrini hikmətsiz və mənasız sayması, özünün Allah- 
Təaladan daha yaxşı hökm verdiyini iddia etməsi, onu əbədi olaraq 
ilahi rəhmətdən çıxarmış, məhrum etmişdir. Şeytan rəhməti- 
ilahiyyədən qovulması nəticəsində Allah-Təaladan, insanların 

təkrar dirildiləcəkləri günə qədər ölməmək üzrə möhlət istəmiş, bu 
istəyi qəbul edilincə də, insanları azdırmaq üçün müxtəlif çarələrə 
baş vuracağını və nəticədə də onların çoxunun şükr edən qullar ola 
bilməyəcəyini bildirmişdir. 

Şeytanın insanlığa ilk zərbəsi, Hz. Adəm ilə onun xanımı 
Həvvanı aldadaraq qadağan edilən ağacdan yedirməklə Cənnətdən 
çıxarılmalarına səbəb olmasıdır. Cənnətin hər cür nemətindən fay¬ 
dalanmaq, lakin yalnız bir tək ağaca yaxınlaşmamaq əmri şeytanın 
aldatması ilə pozulmuşdur. Şeytanın Hz. Adəm ilə Həvvaya 
söylədiyi bu sözlər, Qurani-Kərimdə izah edilir: 

"Rəbbiniz sizə bu ağacı yalnız mələk olmamağınız və ya (Cən¬ 
nətdə) əbədi qalmamağınız üçün qadağan etmişdir!" 159 

Şeytan daha sonra sözlərində səmimi olduğu və hər ikisinin də 
xeyirini dilədiyini göstərmək üçün Allah adma and içmişdir. Bu 
səbəbdən ikisi də, o ağacdan dadar-dadmaz dərhal üzərlərindən 
Cənnət libasları getmiş və Allah-Təala əmrini tutmadıqlarını o za¬ 
man xəbərdarlıq edərək Cənnətdən yerə enmələrini və müəyyən 
bir zamana qədər orada qalmalarını təqdir etmişdir. 

Kainatda Adəmdən (ə.s.) əvvəl yaradılmışlar mələk və cin 
adında iki varlıq idi. Şeytan, cin deyilən varlıq qrupuna mənsub 
idi. Hz. Adəmə səcdə əmrinə qədər qüruruna toxunan bir təklif 
edilməmiş və imtahan olunmamışdı. Onun bu ana qədər, Allahın 
əmrlərinə görə, yoxsa öz nəfsinin istəklərinə görə hərəkət etdiyi 
bil in mirdi. Adəmə səcdə əmri onun hissiyyatına tərs düşdü. Əmri 
yerinə yetirməkdən çəkindi. Səbəb isə özünün atəşdən. Adəmin 
isə torpaqdan yaradılmış olması idi. Beləcə o, etiraf və üzr istəmə 
yerinə etiraz etməyi seçdi. Ona görə atəşdən yaradılmış olmaq bir 
üstünlük səbəbi idi. Beləcə o, atəşin torpaqdan üstünlüyü kimi iki 

maddə arasında, əslində olmayan bir fərqlilik görmüşdü. Hər iki 
maddənin yaradıcısının da Allah olduğunu etiraf etməsinə bax¬ 
mayaraq Adəmin yer üzündə Allahın xəlifəsi olması, Allahdan bir 
ruh daşıması kimi əsl üstünlüklərini bilməzdən gəlmişdi. Adəmdə 
torpaq, özündə atəşdən başqa bir mahiyyət görməmiş; ölüdən 
diri, diridən ölü yaradan və bütün üstünlüklərə sahib olan Allahı 
maddəyə məhkum sanmışdı. 

Beləcə Hz. Adəmə qarşı kibrlənməsi və səcdə əmrinə üsyan 
etməsi nəticəsində ilahi rəhmətdən əbədi olaraq qovulması "iblis" 
adını almasına səbəb oldu. Hz. Adəmə səcdə əmri qarşısında üsy¬ 
an edən və həqiqətlə əlaqədar bütün bağları qoparılan, mələklər 
arasındakı yerini də itirərək tamamilə tək qalan şeytan bu dəfə 
intiqam hərisliyinə düşdü. Birbaşqa sözlə şeytani hal içərisinə 
girdi. Hədəfi insan idi. Çünki insana görə ilahi rəhmətdən 
uzaqlaşdırılmışdı. Məqsədinə çata bilmək üçün də Allahdan 
qiyamətə qədər möhlət istədi. 

Hz. Adəmə (ə.s.) səcdə əmri qarşısında kibrlilik göstərməsi 
nəticəsində ilahi rəhmətdən ümidini kəsən və tamamilə tək qa¬ 
lan şeytan, həyatından da narahatlıq keçirməyə başladı (yaşayıb- 
yaşamayacağmdan şübhələndi). "(İblis): Mənə qiyamətə qədər 
möhlət ver!" 160 deyə Allaha yalvardı. İnsanların təkrar diriləcəkləri 
gündən məqsəd isə sura ikinci üfürülüş zamanıdır. Bu şəkildə möhlət 
istəməklə təkrar dirilmədən sonra artıq ölümün olmayacağmı bilir 
və beləcə ölümdən xilas olacağını samrdı. Onun bu ölümsüzlük 
istəyi, “...müəyyən Ыг zamana qədər" 161 qeydi ilə, " Sən möhlət 
verilənlər dənsən!." 162 şəklində cavablandırıldı. Müəyyən bir za¬ 
mandan məqsəd isə sura birinci üfürülüş zamanıdır. Bununla o, 

zillət və təhqir dolu bir həyatı ölümdən üstün saydı. Onun üçün 
əsas eniş də elə bu oldu. 

Buradan da aydın olacağı kimi, şeytan əslində Allahı və öldük¬ 
dən sonra dirilməyi inkar etmədiyi kimi. Adəmin ailəsi və nəsli 
olacağını, dünyada bir müddət yaşayıb sonra öləcəklərini və bir 
gün gəlib təkrar dirildiləcəklərini də bilirdi. Bu halda onun küfrü 
Allahı və axirəti inkar şəklində deyil, təklif edilən əmrin gərəyini 
yerinə yetirməyi qəbul etməmək və etiraz şəklindədir. 

Cinlərdən olan bu şeytanlara da, İblis kimi uzun əcəl tanınmış 
olması və ya olmaması haqqında bir məlumatımız yoxdur. Ancaq 
İblisə tanınan uzun ömür yalnız onun şəxsinə aiddir. 

Müəyyən bir zamana qədər möhlət verilən şeytan, səhvini 
anlayıb tövbə edərək günahını bağışlatma yolunu seçmədi. Əksinə 
daha da azğınlaşdı. Özünə, qiyamətə qədər məşğul ola biləcəyi bir 
hədəf seçdi. Bu hədəf ilahi rəhmətdən uzaqlaşdırılmasına səbəb 
olan insan idi. Könlünü intiqam duyğuları bürümüşdü. Cürətkar 
bir əda ilə bu duyğularını Uca Allaha belə açıqladı: 

"Ey Rəbbim! Məni azdırmağına (rəhmətindən kənar etməyinə) 
əvəz olaraq and içirəm ki, mən də (bunun müqabilində) onlara (pis 
əməllərini, günahlarını) yer üzündə yaxşı göstərib onların hamısını 
yoldan çıxaracağam!" 163 

Göründüyü kimi. Uca Allah, üsyanından ötəri şeytanı dərhal 
hüzurundan qovmamış, əvvəl ona həm danışma fürsəti həm də 
səhvini anlayıb tövbə etmə imkanı vermiş, lakin o, inad və küfründə 
təkid etdikdə Allah, onu olduğu mövqedən endirmiş və hazırladığı 
planlarını beləcə yekunlaşdırmışdır: 

"Sənə uyan azğınlar istisna olmaqla, bəndələrim üzərində (onları 
yoldan çıxarıb günaha vadar etməyə) sənin heç bir hökmün olmaz!" 164 

"Oradan (Cənnətdən) rüsvay olmuş və (mərhəmətimdən) kənar 
edilmiş (qovulmuş) halda çıx. Onlardan (insanlardan) hər kim 
sənə uysa, (cəzasını alacaq). Əlbəttə, Cəhənnəmi sizin hamınızla 
dolduracağam!" 165 

Deməli, şeytana tabe olan ondan, onun rəiyyətindən olub 
onun aqibətinə düçar olacaq. Bu ayələrdən də aydın olduğu kimi 
şeytana, Allahın xalis qulları üzərində təsirli ola biləcək heç bir 
güc verilməmişdir. Buna görə də düşüncəsində, yaşayışında və 
xasiyyətində şeytana qarşı olan insan "Allahın qulu" sifətini qoruy¬ 
acaq. 


164 Hicr 15/42 

V FƏSİL 

KİTABLARA İMAN 



A. kitablara iman 


Allahın bəzi peyğəmbərlərə kitablar endirdiyinə, bunların 
hamısının doğru və söylədiklərinin həqiqət olduğuna inanmaq 
"aməntü" kimi tanınan iman əsaslarmdan biridir. İman mövzu¬ 
su olan kitablara, Allah tərəfindən endirilmiş kitablar mənasında 
kutubi-ilahiyyə, kutubi-münəzzələ və kutubi-səmaviyyə deyi¬ 
lir. İlahi kitablar Allahın peyğəmbərlərinə göndərdiyi vəhylərdən 
meydana gəlir. Hər millətə peyğəmbər göndərildiyinə və bunlarla 
birlikdə kitablar endirildiyinə görə "çox sayda kitab endirilmişdir", 
-deyilə bilər. Ancaq bunların hamısı Quranda bildirilməmişdir. 
Bildirilənlər Hz. İbrahim (ə.s.) və Musaya (ə.s.) endirilən sühuflar 
(səhifələr). Tövrat, Zəbur, İncil və Qurandır. Kitablardan Tövrat 
Musaya (ə.s.), Zəbur Davuda (ə.s.), İncil İsaya (ə.s.) və Quran da Hz. 
Muhəmmədə (s.ə.s.) endirilmişdir. İsnadı ixtilaflı olan bir hədisdə 
isə cəmi yüz səhifə endirildiyi, bunlardan əllisinin Şitə (ə.s.), otu¬ 
zunun İdrisə (ə.s.), onunun ibrahimə (ə.s.) və onunun da Musaya 
(ə.s.), yaxud da Adəmə (ə.s.) endirildiyi bildirilmişdir. 

Quran ilahi kitablara inanmağın zəruriliyini müxtəlif ayələr 
vasitəsilə ortaya qoymuşdur. Bu mövzuyla əlaqəli ayələrdən bir 
neçəsi kitablara inanmağı əmr edir: 

"Belə deyin: Biz Allaha, bizə nazil olana (Qurana), İbrahimə, 
İsmailə, İshaqa, Yəquba və onun övladına (əl-əsbat) göndərilənlərə, 
Musaya və İsaya verilənlərə, Rəbbi tərəfindən (bütün) peyğəmbərlərə 

verilən şeylərə (möcüzələrə) inanmışıq. Onlardan heç birini digərindən 
ayırmırıq. Biz ancaq Allaha boyun əyən müsəlmanlarıq !" 166 

"Ey iman gətirənlər! Allaha və Peyğəmbərinə, Onun Öz Pey¬ 
ğəmbərinə endirdiyi Kitaba (Qurana) və ondan əvvəl nazil etdiyi 
kitablara iman gətirin !" 167 

Bəzi ayələrdə kitablara iman möminlərin xüsusiyyətlərindən 
sayılır: 

"O kəslər ki, sənə göndərilənə (Qurana) və səndən əvvəl 
göndərilənlərə (Tövrat, İncil, Zəbur və s .) iman gətirir və axirətə də 
şəksiz inanırlar .” 168 

Peyğəmbər də digər möminlər kimi kitablara inanmaq 
məcburiyyətindədir: 

"Peyğəmbər Rəbbi tərəfindən ona nazil edilənə (Qurana) inan¬ 
mış və möminlər də iman gətirmişlər. (Onların) hamısı Allaha, 
Onun mələklərinə, kitablarına və (bütün) peyğəmbərlərinə iman 
gətirdilər ..." 169 

Bəzi ayələr də kitablara inanmamağm küfr olduğunu ifadə et¬ 
mişdir: 

"Allaha, onun mələklərinə, kitablarına, peyğəmbərlərinə və 
axirət gününə inanmayan şəxs, şübhəsiz ki, (doğru yoldan) çox 
azmışdır ." 170 

Kitablara inanmaq Allaha, mələklərinə və peyğəmbərlərinə 
inanmağın labüd nəticəsidir. Allah insanlara doğru yolu göstərmək 
üçün seçdiyi peyğəmbərlər vasitəsi ilə kitablar göndərir. Alla- 

ha inanmaqla bərabər mələklərə, vəhy hadisəsinə inanmayan, 
peyğəmbərlik təşkilatına qarşı çıxan kəs İslamın nəzərdə tutdu¬ 
ğu əqidə bütövlüyündən uzaq düşmüş olur. Kitablar, yer üzündə 
xəlifə olaraq yaradılan insana verilən əmanətin, vəzifəsini yerinə 
necə yetirəcəyini göstərən təlimatlar, əmr və qadağalardır. Bunlar 
insan həyatını ən mükəmməl şəkildə təşkil edəcək əqidə əsaslarını, 
ibadət formalarım, edilməsi ya da edilməməsi lazım olan davranış 
və hərəkətləri, gözəl əxlaq qanunlarını, siyasi və ictimai həyatı təşkil 
edəcək təməl qanun və qaydaları ehtiva edir. Bu səbəblə də kitab¬ 
lara inanmaq, insanın əqidə və düşüncə dünyasım, fərdi və ictimai 
həyatını Kitabın bildirdiyi şəkildə istiqamətləndirmək mənasına 
gəlir. 

Bütün ilahi kitablar Allah kəlamıdır. Qaynaqları və daşıdıqları 
məna baxımından aralarında bir fərq yoxdur. Hamısı həqiqətdir və 
həqiqəti bildirir. Pak yaradılmış mələklər vasitəslə endirilir, Allahın 
himayəsi altında olduqları üçün başqa bir varlığın müdaxiləsindən 
uzaqdırlar. Hamısı Allahın birliyini, tək Ona qulluq edilməsi 
gərəyini bildirir: 

"(Ya Rəsulum!) Səndən əvvəl elə bir peyğəmbər göndərmədik ki, 
ona: "Məndən başqa heç bir tanrı yoxdur. Buna görə də yalnız Mənə 
ibadət edin!" - deyə vəlıy etməyək ." 171 

"Biz hər ümmətə: "Allaha ibadət edin, Tağutdan çəkinin! - deyə 
peyğəmbər göndərmişdik... ” 171 

"Allah: "Dini doğru-dürüst tutun (qoruyub saxlayın), onda ay¬ 
rılığa düşməyin!" - deyə Nuha tövsiyə etdiyini, sənə vəhy buyur¬ 
duğunu, İbrahimə, Musaya, və İsaya tövsiyə etdiyini dində sizin 
üçün də qanuni etdi. Sənin dəvət etdiyin (tövhid dini) müşriklərə ağır 


171 Ənbiya 21/25 

172 Nəhl 16/36 

gəldi. Allah istədiyi kimsəni özünə (peyğəmbər) seçər və tövbə edib 
Ona tərəf qayıdan kimsəni də doğru yola yönəldər !" 173 

"Biz hər bir peyğəmbəri yalnız öz millətinin dilində (danışan) 
göndərdik ki, (Allahın əmrlərini) ona izah edə bilsin ..." 174 

"...Sizin hər biriniz üçün bir şəriət və bir yol təyin etdik ..." 175 

Quranın bildirdiyi suhuflar günümüzə qədər gəlib çatmamış¬ 
dır. Tövrat, Zəbur və İncil isə ancaq təhrif edilmiş şəkildə varlığını 
qoruya bilmişdir. Kitabı-müqəddəs adı altında birləşdirilən bu ki¬ 
tablardan Tövrat Əhdi-ətiq, İncil Əhdi-cədid olaraq bilinir. Zəbur 
isə məzmurlar adıyla Əhdi-ətiqin içərisindədir. Qurani-Kərimdə 
əvvəlki kitabların necə təhrif edildiyi qısaca belə bildirilir : 

"Halbuki onların içərisində elələri vardır ki, Allahın kəlamını 
dinləyib anladıqdan sonra, onu bilə-bilə təhrif edirdilər ..." 176 

Vay o kəslərin lıalına ki, öz əlləri ilə (istədikləri kimi) kitab yazıb, 
sonra bir az pul almaqdan ötrü: "Bu Allah tərəfindəndir" deyirlər. 
Öz əlləri ilə (təhrif olunmuş kitab) yazdıqlarına görə vay onların ha¬ 
lına! Qazandıqları şey üçün vay onların lıalına !" 177 

Qurani-Kərim isə pozulmaqdan, dəyişdirilməkdən qorunmuş, 
vəhyin tək və gerçək ifadəsidir. Bu xüsusiyyətilə əvvəlki kitabları 
ehtiva etməkdə, təhrif edilmiş formalarında olan səhvləri düzəldir, 
əskik tərəflərini tamamlayır, əlqatma və əlavələri ləğv edir. 

Kitablara iman gətirmək təhrif olunmuş Tövrat, Zəbur və İn¬ 
cilin də həqiqiliyini, doğruluğunu qəbul etmək mənasına gəlmir. 
Mömin onların əsllərinin Allah kəlamı olduğunu qəbul etməklə 

173 Şura 42/13 

174 İbrahim 14/4 

175 Maidə 5/48 

176 Bəqərə 2/75 

177 Bəqərə 2/79 

vəzifəli olduğu kimi, əldə olan nüsxələrinin pozulmuş olduğu¬ 
nu da qəbul etməyə məsuldur. Bu səbəblə Tövrat, ya da İncildən 
gələn bir məlumatla qarşılaşan mömin bu məlumatın doğ¬ 
ru, ya da səhv olduğunu söyləməkdən əvvəl Qurana müraciət 
etmək məcburiyyətindədir. Məlumatın Quranla ziddiyyət təşkil 
etməməsi. Quranın nəzərdə tutduğu qanun və qaydalarla üst-üstə 
düşməsi vəziyyətində məlumatın doğru olduğunun qəbul edilməsi 
mümkündür. Elə isə kitablara iman təməldə Allahm göndərdiyi 
vəhyə, vəhyin peyğəmbərlər boyunca davam etdiyinə, ən son və 
mükəmməl şəkildə Quranla tamamlandığına inanmağı ifadə edir. 

Allah-Təalanın insanları haqqa və haqq üzərində birliyə dəvət 
etmək, hidayət yollarını göstərmək və zəlalətdən qurtarmaq üçün 
peyğəmbərlərinə endirdiyi kitablara inanmaq imanın altı əsasmdan 
biridir. İslam dininin təməli olan Qurani-Kərimə və onda bildirilən 
əhkama, endirdiyini bildirdiyi kitablara inanmamaq və inkar etmək 
insanı dindən çıxarır. 

Məşhur bir hədisdə də bildirildiyi kimi Cəbrayıl (ə.s.) 
Rəsulullahdan (s.ə.s.) imanın nə olduğunu soruşmuş, o da belə ca¬ 
vab vermişdir: "İman: Allaha, mələklərinə, kitablarına, peyğəmbərlərinə, 
qiyamət gününə, qədərin xeyrinə və şəninə inanmaqdır." 178 

B. TÖVRAT 

Allahdan gələn dörd ilahi kitabdan ilkidir. Ibranicə Tura sözü¬ 
nün ərəbcələşmiş şəkli olan Tövrat; qanun, ittifaq, birlik, razılaşma, 
müqavilə, andlaşma kimi mənalara gəlir. İslam ənənəsində Hz. Mu¬ 
saya (ə.s.) nazil olan kitabın adı olaraq bilinir. Yəhudi ənənəsində 
isə bu gün Əhdi-ətiq (köhnə əhd) deyilən kitabların ümumi adıdır. 

178 Müslim, İman 1,8; Nəsai, İman , 8,101; Əbu Davud, Sünnə 17,4695; Tirmizi, 
İman 4,2613 





106 İSLAM ƏQAİDİ 

Bu kitabın əslinin Allah tərəfindən nazil edildiyinə inanmaq 
hər müsəlmana fərzdir. Bunu inkar etmək isə küfrdür. Çünki Qu¬ 
randa və müxtəlif hədislərdə Tövratın bir Allah kitabı olduğu ən 
qəti və açıq-aydın şəkildə izah edilmiş və: "Şübhəsiz ki, Tövratı da 
Biz nazil etdik. Onda haqq yol və nur vardır. (Allaha) təslim olan 
peyğəmbərlər yəhudilər arasında onunla, din alimləri vəfəqilılər isə 
kitabdan qorunub saxlanılanlarla (Tövratdan ələ gəlib çatan ayələrlə) 
hökm edərdilər. Onlar (peyğəmbərlər, din alimləri vəfəqihlər) ona (Töv¬ 
ratın ilahi bir kitab olmasına) şahiddirlər ." 179 buyrulmuşdur. 

Bu gün əldə bir-birinə uyğun gəlməyən məşhur üç Tövrat var¬ 
dır. Bunlardan biri ibranicə, biri yunanca, digəri də samiricədir. 
Bunlardan başqa daha çox qarışıq olan tövratlar da mövcuddur. 

Tövrat beş hissədən ibarətdir: 

Təkvin (yaratma): Yaradılış dastanından, insanların ilk güna¬ 
hından, Nuh tufanından (1-11), Hz. İbrahim, İshak, Yaqub, Yusifdən 
və Bəni-İsrailin həyatlarından (12-50) bəhs edir. Bu ilk kitab 50 bab¬ 
dır. 

Xuruc (çıxış): Hz. Musadan və Bəni-İsrailin Misirdən çıxışından 
(1-18), Allahın Tur dağında Musaya qanunlarını bildirməsindən 
(19-40) bəhs edir. 40 babdır. 

Ləvillilər: Bu kitabda ayin və mərasimə aid üsullar, qurban, 
kahinlər, təmizlik qanunları, bayramların tənzimi izah edilir. 27 
babdır. 

Adat (ədədlər): Hz. Musanın vəfatından sonra İsrail millətinin 
Tur dağından qalxıb Ərdən (və ya Ərdəm) ölkəsinə. Kənan diyarına 
(Fələstinə) girmələrindən bəhs edir. 36 babdır. 


179 Maidə 5/44 

Təsniyə: Hz. Musanın ölümündən və onun zamanmda olma¬ 
yan ənənələrindən bəhs edir. 

Dinlər tarixçiləri 39 kitabdan meydana gələn Tövratı ümu¬ 
miyyətlə üç hissəyə ayırırlar: 1- Tövrat (qanun kitabı), 2- Nəbiim 
(nəbilər kitabı), 3- Ketubim (yazılar kitabı). I hissə Hz. Musanın ilk 
beş kitabını ehtiva edir. Bu ilk beş kitab yaratma, çıxış, ləvillilər, 
ədədlər və təsniyədən meydana gəlir. II hissə Nəbiim 6-cı kitab¬ 
dan (Yeşu) başlayır, 22-ci Kitaba (nəşidələr nəşidəsi) qədər davam 
edir. III hissə Ketubim 23-cü kitabdan (İşaya) başlayır, 39-cu kitab 
(Malaki) ilə sona çatır. 

Yəhudiliyə görə Tövratın ilk beş kitabı Yahvə (Yəhova) tərəfin¬ 
dən Hz. Musaya (Moşe) bildirilmiş Tanrı kəlamıdır. Beşinci kitab¬ 
dan sonra gələn Yeşu da eyni kitabdan sayılmış və beləcə altı kitab¬ 
dan meydana gətirilmişdir. Bu iki ayrı izahatdan birində Tanrının 
adı Elohim (ruhlar), digərində isə Yəhova (mövcud olan) deyə 
işlədilir. Digər bir ifadə ilə bu iki mətnə elohist və yahvist mətn 
deyilir. Bu iki ayrı mətndə bir çox ziddiyyətlər müəyyən edilmişdir. 

Tövrat Təkvinlə başlayıb Malaki ilə sona çatır. Yaratma "Baş¬ 
lanğıcda Allah göyləri və yeri yaratdı" cümləsi ilə başlayır, Malaki 
də "O da ataların ürəyini oğullara və oğulların ürəyini atalarma 
çevirəcək, ta ki, gəlib dünyanı lənətlə vurmayım" cümləsi ilə so¬ 
na çatır. Hələ də mövcud Kitabi-müqəddəs külliyyatının baş 
qisimində yer alan Tövratın 39 kitabı aşağıdakılardır: 1- Yaratma, 
2- Çıxış, 3- Ləvillilər, 4- Ədədlər, 5- Təsniyə, 6- Yəşu, 7- Hakimlər, 
8- Büt, 9-1 Samuel, 10- II Samuel, 11-1 Krallar, 12- II Krallar, 13-1 
Tarixlər, 14- II Tarixlər, 15- Əzərə, 16- Nəhəmya, 17- Ester, 18- Eyub, 
19- Məzmurlar, 20- Süleymanın Məsəlləri, 21- Vaiz, 22- Nəşidələrin 
Nəşidəsi, 23- İşaya, 24- Yeremya, 25- Yeremyanın Mərsiyələri, 26- 
Hezekiel, 27- Daniel, 28- Hoşea, 29- Yoel, 30- Amos, 31- Obadya, 

32- Yunus, 33- Mika, 34- Nahum, 35- Habakkuk, 36- Tsefenya, 37- 
Hağqay, 38- Zəkarya, 39- Malaki. 

Yəhudilər və protestantlar ibranicə olan nüsxəsini, Roma və 
Şərq kilsələri yunanca nüsxəsini, samirilər isə samiricə olan nüsxəni 
qəbul edirlər. 

Qurani-Kərimin ayrı-ayrılıqda yeddi surəsinin 16 ayəsində 
Tövrat sözü işlədilmişdir. Allah-Təala Tövrat və İncilin Qurani- 
Kərimdən əvvəl endirildiyini, Hz. İsaya yazı, hikmət. Tövrat 
və İncilin öyrədiləcəyini. Quranı da Tövratı təsdiq edici olaraq 
göndərdiyini. Tövrat və İncilin Hz. İbrahimdən sonra endirildiy¬ 
ini, Tövratda bir hidayət və nur olduğunu. Tövratın bir təsdiqçisi 
olaraq İncilin endirildiyini bəyan etmişdir. 

Yəhudilik təlimlərinin bütününə Tövrat deyilir və bu termin 
Hz. Musaya ətf edilən ilk beş kitabı ifadə edir. Bununla yanaşı Tora, 
Yəhudiliyin digər kitab və təlimlərini də ehtiva edir. Yəhudiliyə 
görə Tövrat yazılı və şifahi olmaqla iki şəkildə tədqiq oluna bilər. 

Yazılı olan bölmə Turi-sinada (Har-sinay) Tanrı Yahvə tərəfindən 
Hz. Musaya (Moşe) endirilən beş kitab və əlavələrini ehtiva 
edir. Şifahi olan bölmə isə Hz. Musaya ətf edilən və ondan nəql 
edilənlərlə. Tövratı tamamlayan şərhləri ehtiva edir. Günümüzdəki 
yəhudilər Tövrat əvəzinə Tanah kəlməsini işlədirlər. Təqribən b.e.ə. 
1200-1100 illəri arasında tamamlanan və ibranicə yazılmış olan 
Tanahın içərisində arami dilində bir neçə bölmə də mövcuddur. 

Yəhudi əqidəsinə görə harada olmasından aslı olmayaraq 
Tövrat oxunarkən başın mütləq örtülməsi şərtdir. Açıq başla 
məbədə girilməz. Tövrat da oxunmaz. Bundan əlavə qaydalara görə 
dəstəmaz almaq və pak olmaq lazımdır. Tövrat hərbi keçidlərdə (Ha 
Tsaada) əsgərlərin mühafizəsi altında oxunur. Tövrat oxunduqdan 
sonra bir taxta qoyularaq küçəyə çıxarılır və mərasimlə dolaşdırılır. 

Bu mərasimə Tövrat bayramı deyilir. Bu mərasim bütün dünya¬ 
da eyni şəkildə həyata keçirilir. Çiyinlərdə və qucaqda Tövratı 
gəzdirmək savab sayılır. Həm mülki şəxslər, həm də əsgərlər and 
içəndə Tövrata and içirlər. Tövrat haqqında mübahisə və tənqidə 
qətiyyən icazə verilməz. Məktəb çağındakı hər şagirdin bir Tövratı 
vardır və siniflərdə də ancaq yaylıqlı olmaq şərti ilə Tövrat oxunur. 

C. ZƏBUR 

Allah tərəfindən Hz. Davuda (ə.s.) göndərilən Məzmurlar və 
Məzamir adı ilə bilinən müqəddəs kitabdır. Məzmur "yazılmış" 
mənasına gəlir. İlahi kitabların ikincisi olan Zəbur barəsində 
Qurani-Kərimin üç müxtəlif ayəsində məlumat verilmişdir. 

Allah-Təala belə buyurmuşdur: 

"(Ya Rəsulum!) Biz Nuha və ondan sonrakı peyğəmbərlərə vəhy 
göndərdiyimiz kimi, sənə də vəhy göndərdik. Biz İbrahimə, İsmailə, 
İshaqa, Yəquba və onun övladlarına, İsaya, Əyyuba, Yunisa, Ha- 
runa və Süleymana da vəhy göndərdik. Biz Davuda da Zəburu 
verdik ." 180 

"(Ya Rəsulum!) Rəbbin göylərdə və yerdə olanları (Özünün 
bütün yaratdıqlarını) çox gözəl tanıyır. Biz peyğəmbərlərin bəzisini 
digərlərindən üstün etdik və Davuda Zəbur verdik ." 181 

"Biz kitabdan (Tövratdan, yaxud lövhi-məhfuzdan) sonra Zəburda 
da (cənnət torpağına, yer üzünə və ya müqəddəs) torpağa yalnız Mənim 
salelı bəndələrimin daxil olacağını yazmışdıq ." 182 

Bu ayələrdən ilk ikisi dörd ilahi kitabdan biri olan Zəburun 
Hz. Davuda (ə.s.) verildiyini açıqlayır, üçüncü ayə də Zəburun 


180 Nisa 4/163 

181 İsra 17/55 

182 Ənbiya 21/105 

Tövratdan sonra nazil olduğunu, yer üzünə ancaq saleh kəslərin 
varis olacaqlarını bildirir. Bundan əlavə Hz. Peyğəmbər (s.ə.s.) də 
bir hədisi-şərifində əhli kitabdan bir firqənin Zəbur oxuduğunu 
bildirmişdir. 

Kitabi-müqəddəs külliyyatmda və Əhdi-ətiq içində yer alan 
"Məzmurlar" deyə qeyd edilən kitabın içində 150 məzmur vardır. 
İlk Məzmur "Xoşbəxt o adamdır ki, pislərin öyüdü ilə getməz və 
günahkarların yolunda dayanmaz" cümlələri ilə başlayıb, 150-ci 
Məzmur da, "Bütün nəfəs sahibləri Rəbbə həmd etsin. Rəbbə həmd 
edin" sözlərilə sona çatır. 

Hz. Davuda endirilmiş Zəburda ümumiyyətlə onun Alla¬ 
ha yalvarışları və ilahiləri (Allahın zatı və sifətlərindən, Allah ilə 
əlaqəli mövzulardan bəhs edən dini nəğmələr) yer alır. Zəburun 
ibranicə əsl mətni mənzumdur (nəzm ilə tərtiblənmiş, şeir kimidir). 
Allahın birliyi (Tövhid) təməlinə söykənən dinlər dövrünün ilk ila¬ 
hi kitablarından olan Zəbur, doğruluğu tərk edən, əxlaqi qaydaları 
tanımayan, pislik və günah içində üzən yəhudi qövmünə Allah 
yolunu göstərmək üçün nazil olmuşdur. Bütün bunlardan ayrı 
olaraq yəhudilərin, "Tövratdan sonra kitab gəlməyəcək" yolundakı 
iddiaları Zəburun Hz. Davuda verilməsilə puça çıxarılmışdır. 

İndiki vaxtda Zəbur bütün dünya dillərinə tərcümə edilmişdir. 
Zəburdakı mövzular, daha sonralar Qərbli rəssam, şair və 
heykəltəraşlara ilham qaynağı olmuş və sənətkarların əsərlərində 
müxtəlif şəkillərdə işlənmişdir. 

Bilindiyi kimi Zəburla müstəqil bir şəriət vəz edilməmiş, Hz. 
Davud Hz. Musanın şəriəti ilə əməl etmişdir. Hz. Davud səsinin 
gözəlliyi ilə də tanınır. O, Məzmur deyilən Zəbur surələrini gözəl 
səsi ilə oxuyardı. Qalın, gur, çox xoş və təsirli səslər üçün "davudi 

səs" sözü işlədilir. Qurani-Kərimin bir çox ayəsində də müxtəlif 
vəsilələrlə Hz. Davudun adı çəkilir. 

Zəbur əvvəllər ibranicə idi və ibrani-arami əlifbasıyla yazılmışdı. 
Xristianlığın yayılmasından sonra da latın dilinə çevrilmişdir. An¬ 
caq indiki vaxtda orijinal bir Zəbur nüsxəsinin mövcud olduğunu 
söyləmək mümkün deyil. Bu gün yer üzündə Zəbura tabe bir millət 
olmamaqla birlikdə yəhudilər və xristianlar ibadət və ayinlərində 
dua niyyəti ilə Zəburdan parçalar oxuyurlar. Xüsusən xristianlarm 
bazar günü ayinlərində Məzmurdan seçilmiş parçalar oxuduqları 
məlum bir məsələdir. 

Zəburda daha çox əxlaqi nəsihətlər, ilahilər yer almış, insanları 
yaxşılığa, doğruluğa, qulluğa götürəcək, irşad edəcək mövzulara 
yer verilmişdir.. Bu gün Tövrat və İncil kimi, onun da pozulmamış 
bir nüsxəsini tapmaq mümkün deyil. 

D. İNCİL 

Allah tərəfindən Hz. İsaya nazil olunan. Tövratın əslini təsdiq¬ 
ləyən, Qurani-Kərim tərəfindən təsdiq edilən və bir mənası da "yol 
göstərən, işıqlandıran" olan, dörd böyük kitabdan biridir. Yunanca 
"evangelion" yaxşı xəbər, müjdə deməkdir. Əsas etibari ilə Hz. İsa¬ 
nın həyatını, möcüzə və fəaliyyətlərini, söylədiyi hikmətli sözləri, 
təbliğ etmiş olduğu şəriət haqqmdakı peyğəmbəri həqiqətləri izah 
etmək üçün istifadə edilmişdir. Hz. İsa da onu "Tanrının krallığının 
müjdəsini (xoş xəbərini) bildirmə" kimi tərif edir. 

Qurani-Kərim Hz. İsaya göndərilən İncili təsdiq etsə də, bugün¬ 
kü incillərin Hz. İsaya göndərilən İncilin təhrif edilmiş şəkilləri ol¬ 
duğunu da ayələrdə belə bildirmişdir: 

"Onların ardınca Məryəm oğlu İsam özündən qabaqkı Tövratı 
təsdiqləyici olaraq göndərdik. Ona içində lıaqq yolu və nur olan, 

özündən əvvəlki Tövratı təsdiq edən, müttəqilər üçün doğru yol 
və nəsihət olan İncili verdik. İncil əhli Allahın onda nazil etdiyi 
(elıkam) ilə hökm etsin. Allahın nazil etdiyi ilə hökm etməyənlər, 
əlbəttə, günahkarlardır ." 183 

"Ey kitab əhli! Tövrata, İncil və Rəbbiniz tərəfindən sizə nazil 
edilmiş olana (Qurana) düzgün əməl etmədikcə, siz (Allah yanında 
məqbul, dini baxımdan doğru olan) heç bir şey üzərində deyilsiniz ." 184 

"Sonra onların ardınca (Musa, İlyas, Davud, Süleyman, Yunis 
və başqa) peyğəmbərlərimizi yolladıq. (Onlardan sonra) Məryəm 
oğlu İsanı göndərib ona İncil verdik. Onun ardınca gedənlərin 
qəlblərində bir-birinə şəfqət, mərhəmət oyatdıq. Onlar özlərindən 
rahiblik (tərki-diinyalıq) icad etdilər. Biz onu (rahibliyi) onlara vacib 
buyurmamışdıq. Onlar bunu Allah rizasını qazanmaq üçün etdilər, 
lakin ona layiqincə əməl (riayət) etmədilər. Biz onlardan iman 
gətirənlərin mükafatlarını verdik. Onların çoxu isə (Allaha asi olan) 
faşiqlər dir ." 185 

Keçmiş peyğəmbərlərdə olduğu kimi, Hz. İsanın sağlığında da 
İncil yazılı kitab halına gətirilməmişdir. Çünki İsanın (ə.s.) təbliğ 
müddətinin qısa olması və yaşadığı dövrün şərtləri buna əlverişli 
deyildi. Ən erkən yazılan İncil, İsadan sonra 70-ci illərdə qələmə 
alınmışdır. Bu səbəbdən Hz. İsanın təbliğ etdiyi həqiqətlər o anda 
yazıla bilməmiş, sonradan yazılan incillərə bəşər sözü qarışmış və 
beləcə kitabın əsli təhrifə uğramışdır. 

Bu gün kilsə tərəfindən qəbul edilmiş dörd rəsmi İncil var¬ 
dır: Matta, Markos, Luka və Yuhanna incilləri. Bunların həvarilər 
vasitəsi ilə gəldiyi və səhih olduğu qəbul edilir. Bunlardan ilk üçü 
(bəzi fərqliliklərə baxmayaraq) əsas mövzularda bir-birlərinə ya- 


183 Maidə 5/46-47 

184 Maidə 5/68 

185 Hədid 57/27 

xındır. Bunlara eyni dünyagörüşüylə yazılmış mənasında "sinop¬ 
tik incillər" adı verilir. Bu üç incil zaman baxımından dördüncü 
incildən əvvəldir. 

Bu dörd incildən Markosun incilinin ən köhnələri olduğu 
bildirilir. Bu indilərin dördüncüsü olan Yuhanna İncili isə olduq¬ 
ca sonrakı dövrlərdə yazılmış mistik yönü ağırlıq təşkil edən bir 
İncildir. 

İncilin əsli də bu gün əldə mövcud deyil. Hz. İsadan sonra 
istər onun köməkçisi olan həvarilər və istərsə digər xristianlar 
tərəfindən yazıldığı zənn edilən bir çox İncil meydana çıxmış, ağlın 
qəbul etməyəcəyi zidd ifadələrin var olduğu bu kitablardan dördü, 
İznikdə edilən bir yığıncaqda əsl İncil olaraq qəbul edilmişdir. Bun¬ 
lar da yenə bir-biri ilə uzlaşmayan ifadələrlə doludur. 

Dörd incil və yazıçıları bunlardır: 

Matta incili: 28 babdır. Matta həvarilərdən biri olub, miladi 70- 
ci ildə xristianlığı yaymaq üçün gəldiyi Həbəşistanda ölmüşdür. 
İncildə Hz. İsanın məsihliyi üzərində durulur. Lakin onun yazdığı 
ibranicə və ya süryanicə nüsxə itmiş, yerini müəllifi bilinməyən yu¬ 
nanca nüsxə tutmuşdur. Bu İncil nüsxəsində Hz. İsanın nəsli Hz. 
Davuda qədər gedib çıxır. 

Markos incili: Markos həvarilərin başçısı olan Petrusun 
tələbəsidir. Xristianlığı yaymaq üçün gəldiyi Misirdə miladi 62-ci 
ildə ölmüşdür. 16 bab olan İncili ümumiyyətlə Hz. İsanın həyatından 
və yəhudi adətlərindən bəhs edir. Onun tərəfindənini, yoxsa başqa 
biri tərəfindənini yazdığı, hansı tarixdə qələmə alındığı qəti olaraq 
bilinmir. 

Luka incili: Həkim və ya rəssam olduğu bildirilən Luka Pav- 
losun tələbəsidir. Həvari deyil. İncili miladi 60-cı illərdə yazmışdır. 
24 babdır. İsanın (ə.s.) həyatı və təbliğindən bəhs edir. 

Yuhanna incili: 24 bab olan bu İncili yazanm kim olduğu qəti 
olaraq bilinməməklə birlikdə Yuhannanın tələbəsi olduğu sayılır. 
Bu İncildə İsanın Allahın oğlu olduğu fikri xüsusilə vurğulanmışdır. 
Əslində bu gün əlimizdə olan İncildə bu dörd incilin xaricində 
23 incil daha olub cəmi 27 incildən meydana gəlmişdir. Halbuki 
Allahın Hz. İsaya endirdiyi İncil birdir. 

Qurani-Kərimdə səmavi kitablardan və İncildən belə bəhs 
edilmişdir: 

"Sənə özündən əvvəlkiləri (səmavi kitabları) təsdiq edən Kitabı 
(Quranı) haqq olaraq O nazil etdi. Tövratı da, İncili də O endirdi. 
Dalıa öncə insanları hidayət etmək üçün. Furqanı da O nazil etdi. 
Allahın ayələrini inkar edənlər şiddətli əzaba düçar olacaqlar. Al¬ 
lah yenilməz qüvvət, intiqam sahibidir !" 186 

"(Ya Rəsulum!) Xatırla ki, o gün (qiyamət günü) Allah (İsaya) 
belə buyuracaq: "Ya Məryəm oğlu İsa! Sənə və anana nemətimi 
yadına sal. O zaman səni müqəddəs ruhla qüvvətləndirmişdim. Sən 
beşikdə olanda da, yetkin çağında da adamlarla danışırdın. Sənə 
kitabı (yazıb-oxumağı), hikməti, Tövratı və İncili öyrətmişdim. O 
zaman sən Mənim iznimlə palçıqdan quşa bənzər bir şey düzəldib 
ona üfürürdün, o da Mənim iznimlə quş olurdu. Sən Mənim iznimlə 
anadangəlmə kora və cüzanılı xəstəyə şəfa verir və Mənim iznimlə 
ölüləri (qəbirdən çıxardıb) dirildirdin. Sən İsrail oğullarına açıq- 
aşkar möcüzələr gətirdiyin zaman Mən (onların bəlasını) səndən dəf 
etmişdim (səni öldürmək istədikdə onlara mane olmuşdum). Onlardan 


186 Ali-imran 3/3-4 

küfrə batanlar isə belə demişdilər: "Bu, açıq-aydın sehrdən başqa 
bir şey deyildir !" 187 

İncil nüsxələri içərisindən həqiqətə ən yaxın olanı Barnaba in¬ 
cilidir. On iki həvaridən biri olub-olmadığı ixtilaflı olan Barnaba, 
əslən Kiprli olub yəhudi bir ailədə doğulmuşdur. Əsl adı Jozefdir 
(Yusif). Barnaba isə "təsəlli oğlu" mənasında ona sonradan verilmiş 
bir ləqəbdir. 

Hz. İsanın təbliğini yaymağa çalışdığı üç illik müddət ərzində 
vaxtının böyük bir qismini onun yanında keçirmişdir. Hz. İsadan 
öyrəndiklərini və eşitdiklərini bir kitabda yığdığı məlumdur. Bu 
kitaba "Barnaba incili" deyilir. Ancaq kitabını nə vaxt yazdığı qəti 
olaraq bilinmir. 

Barnaba incili miladi 325-ci ilə qədər İsgəndəriyyə kilsələrində 
qəbul edilmişdir. İsanın doğumundan sonrakı birinci və ikinci 
əsrlərdə Tövhidi dəstəkləmiş İraneusun (m. 120-200) yazılarında 
bundan bəhs olunmuşdur. 

Miladi 325-ci ildə İznik qurultayı toplandı. Təslis əqidəsi qəbul 
edildi. Kilsənin rəsmi incilləri olaraq Matta, Mar kos, Luka və Yu- 
hanna incilləri seçildi. Barnaba incili də daxil olmaqla qalan bütün 
incillərin oxunması və saxlanılması qadağan edildi. Barnaba incili 
haqqında davam etdirilən bu qadağa qərarları sonrakı tarixlərdə 
də davam etdi.. 366-cı ildə Papa Damasısanın da (304-384) İncilin 
oxunmaması üçün bir qərar çıxartdığı bildirilir. Bu qərar 395-ci 
ildə ölən Kayesaria yepiskopu Qelasus tərəfindən də dəstəkləndi. 
Onun apokrif kitablar siyahısında Barnaba incili də vardı. Apokrif 
sözünün mənası "xalqdan gizlənmiş" deməkdir. Papanm qadağan 
edilmiş kitablar siyahısına Barnaba incilini də salması heç olmasa 
belə bir İncilin var olduğunu göstərir. Bundan əlavə Papanm 383- 


187 Maidə 5/110 

cü ildə Barnaba incilinin bir nüsxəsini ələ keçirdiyi və öz xüsusi 
kitabxanasında saxladığı da söylənilir. Barnaba incili haqqında 
çıxarılan bütün bu qadağa qərarları və İncilin oxunmaması üçün 
alınan tədbirlər çox müvəffəqiyyətli ola bilmədi. İncil günümüzə 
qədər varlığını davam etdirdi. Onun günümüzə qədər gəlməsini 
təmin edən Fra Marino adında bir keşiş olmuşdur. Barnaba incilinin 
italyanca əlyazması Kanon və Mrs. Raqq tərəfindən ingilis dilinə 
tərcümə edildi və 1907-ci ildə Oksford universiteti mətbəəsində 
nəşr və nümayiş edildi. 

Qısa müddət sonra ingiliscə tərcümələr ortadan qaldırıldı. Bu 
tərcümələrdən ikisinin hal-hazırda var olduğu məlumdur: Biri Bri¬ 
taniya Muzeyində, digəri də Vaşinqton Konqres kitabxanasındadır. 
Konqres kitabxanasındakı nüsxə Pakistanda yenidən nəşr edil¬ 
mişdir. 

Barnaba incilini digərlərindən fərqləndirən xüsusiyyətlər: 

1- Barnaba incili Hz. İsanm tanrı və ya Allahın oğlu olduğunu 
qəbul etmir. 

2- Hz. İbrahimin qurban olaraq təqdim etdiyi oğlu Tövratda 
ifadə edildiyi və xristian inanclarında izah edildiyi kimi İshaq de¬ 
yil, İsmayıldır (ə.s.) . 

3- Gözlənilən Məsih Hz. İsa deyil, Hz. Muhəmməddir (s.ə.s.). 

4- Hz. İsa çarmıxa çəkilməmiş, Yahuda adında biri ona bən¬ 
zədilmişdir. 

E. QURANİ KƏRİM 

Qurani-Kərim son peyğəmbər Hz. Muhəmmədə (s.ə.s.) Allah 
tərəfindən Cəbrayıl (ə.s.) vasitəsi ilə nazil olmuş müqəddəs kitab¬ 
ların sonuncusudur. Quranın adı da məhz Quranm bəzi ayələrində 

bildirilmişdir. " Onlar Quran barəsində (onun Allah kəlamı olması 
haqqında) düşünməzlərmi ?" 188 

Qurani-Kərim müsəlmanların müqəddəs kitabıdır. Tövrat, 
Zəbur və İncil təhrif edildiyi halda Quranda hər hansı bir təhrif ol¬ 
mamışdır. Qiyamətə qədər də olmayacaq. Çünki Allah (c.c.) Qura¬ 
nın təhriflərdən qorunacağını vəd etmişdir. " Şübhəsiz ki, Quram 
Biz nazil etdik və sözsüz ki, Biz də onu (hər cür təhrif və təbdildən; 
artırıb-əskiltmədən) qoruyub saxlayacağıq !" 189 

QURANIN NAZİL OLMASI (LÖVHİ-MƏHFUZDAN YER 
ÜZÜNƏ ENDİRİLMƏSİ) 

Qurani-Kərim ayə-ayə, surə-surə ehtiyaclara görə 23 ildə vəhy 
yolu ilə Hz. Peyğəmbərə gəlmiş, vəhy katibləri tərəfindən yazıl¬ 
mış, yüzlərlə hafiz tərəfindən əzbərlənmiş, təvatür yoluyla heç bir 
dəyişikliyə -artırma və əskikliyə uğramadan bizə qədər gəlib çat¬ 
mışdır. 

Bu müqəddəs kitab Peyğəmbərimizə 40 yaşında ikən nazil olma¬ 
ğa başlamışdır. Miladi 610-cu il ramazan ayının 27-sində Cəbrayılın 
(ə.s.) "oxu" əmrini gətirməsi ilə Quranın nüzulu başlamış və Hz. 
Peyğəmbərin 63 yaşında tamamlanmışdır. O, ləfzi, mənası, üslubu 
və bütün yönləri ilə Allah kəlamı, əbədi bir möcüzədir. O, heç bir 
bəşər sözünə bənzəməz. 

Qurani-Kərim 114 surədir. Quranın ayələri barəsində isə alimlər 
müxtəlif görüşlər irəli sürmüşlər. Bəzi alimlər surə başlarındakı bis- 
millahları və muqəttəə hərflərindən bəzilərini müstəqil ayə saymış¬ 
lar. Bəziləri də səcavəndlə 190 ayrılmış ayələri iki ayrı ayə saydıqla- 

188 Nisa 4/82 

189 Hicr 15/9 

190 Qurandakı ayələri oxuyarkən harada durmaq, harada durmadan keçmək la¬ 
zım olduğunu bildirən işarələr. Səcavəndlər təcvid ve qiraət elmləriylə əlaqədardır. 

rına görə ayələrin sayı müxtəlif olmuşdur. Bu Quranın özündə bir 
əskiklik və ya artıqlıq deyil, var olanın müxtəlif şəkillərdə sayılma¬ 
sıdır. İslam düşüncəsində və təfsir alimlərinin ən məşhur görüşünə 
görə Quran ayələrinin sayı 6666-dır. 

QURANIN CƏM OLUNMASI 

Peyğəmbərimizə Quran ayələri və surələri gəldikcə O, bunları 
yanında olan səhabələrinə oxuyardı. Səhabələr həm eşitdiyi Quran 
ayələrini əzbərləyər, həm də bir yerə yazardılar. Bundan əlavə na z il 
olan ayələri yazmağa məsul olan müsəlmanlar da vardı ki, bunlara 
"vəhy katibləri" deyilirdi. Beləcə Qurani-Kərim Peyğəmbərimizin 
sağlığında çoxlu sayda müsəlman tərəfindən əzbərlənmiş və vəhy 
katibləri tərəfindən də yazılmışdı. Ancaq ayrı-ayrı olan səhifələr 
sonradan cəm olunmuşdu. 

Peyğəmbərimizin vəfatından sonra ilk xəlifə Hz. Əbu Bəkr za¬ 
manında Yəmamə döyüşlərində 70 nəfər hafiz şəhid olmuşdu. Hz. 
Ömər, Hz. Əbu Bəkrə müraciət edərək şəxsən Peyğəmbərin dilindən 
əzbərləyənlər ölüb-getmədən Quranın kitab halına gətirilməsini 
təklif etdi. Hz. Əbu Bəkr bir müddət düşünüb məsləhətləşdikdən 
sonra vəhy katiblərindən Zeyd ibn Sabitin rəhbərliyində bir ko¬ 
missiya quraraq fəaliyyətə başladı. Beləcə ayə və surələr Hz. 
Peyğəmbərin vəhy katiblərinə bildirdiyi tərtib ilə cəm olunaraq ki¬ 
tab halına salındı. 

Qurani-Kərimin bu nüsxəsi vəfatına qədər Hz. Əbu Bəkrdə qal¬ 
dı, sonra ikinci xəlifə Hz. Ömərə keçdi, sonra da Hz. Ömərin qızı və 
Peyğəmbərimizin zövcəsi olan Hz. Hafsaya keçmişdir. Diqqətlə qo- 

Səcavəndlər, oxunan yerin mənası nəzərə alınaraq qoyulmuşdur. Bu işarələri ilk dəfə 
Muhamməd b. Tayfur əs-Səcavəndi (öl: 560/1165) qoymuştur. Sonradan qoyulan bəzi 
işarələrlə birlikdə hamısına, onun adı ilə «Səcavənd» deyilmişdir. 

runan bu nüsxə müqəddəs bir əmanət olaraq Hz. Osmana gəldikdə, 
ilk nüsxə əsas götürülüb sayı çoxaldılaraq yeddiyə çatdırılmış 
və müsəlmanların əhali baxımından çox olduğu böyük şəhərlərə 
göndərilmişdir. Bu çoxaldılan nüsxələr də diqqətlə mühafizə olun¬ 
muşdur. Beləcə Quran bir tərəfdən əzbər (hifz) yoluyla, bir tərəfdən 
də toplanıb yazılaraq təvatürən (yalan danışmaları qeyri-mümkün 
olan çoxlu sayda camaat tərəfindən, bir hərf belə təhrif olunmadan) 
bu günə qədər gəlmiş və qiyamətə qədər qorunacaqdır. Qurana sev¬ 
gi və hörmət etmək, onun göstərdiyi yolla getmək, hər müsəlmanın 
borcudur. Quran yolu, səadət və haqq yoludur. 

QURANIN ƏSAS XÜSUSİYYƏTLƏRİ 

-Kəlmə və mənası ilə bərabər Allah-Təala tərəfindən vəhy olun¬ 
muşdur. Bu mövzuda Cəbrayıl (ə.s.) və Muhəmməd (s.ə.s.) yalnız 
vasitəçi olmuşdur. Quran Allah-Təalanın əzəli kəlamıdır. 

-Peyğəmbərdən (s.ə.s.) zəmanəmizə qədər təvatür yoluyla nəql 
edilmiş, milyonlarla insan tərəfindən bu günə qədər oxunmuş və 
qiyamətə qədər oxunmağa davam ediləcəkdir. 

-Quran asan bir şəkildə öyrənilmə xüsusiyyətinə malikdir. 

-Quran həm kəlmə, həm məna baxımından möcüzədir. İnsanda 
heyranlıq oyandıran bir bənzərsizliyə malikdir və bənzəri insanlar 
tərəfindən gətirilə bilməyəcək. 

-İyirmi üç il kimi qısa bir zamanda əsrlər boyunca kökləşib 
yerləşmiş olan bütpərəstlik və buna bağlı yüzlərlə əxlaqsızlığı 
və əxlaqsız adətləri kökündən silmişdir. Quranın ən mühüm 
xüsusiyyətlərindən biri insan ruhunda meydana gətirdiyi böyük 
təsir və buna paralel olaraq etdiyi mənəvi inqilabdır. 

-Quranda çox qısa ayələrdə çox böyük həqiqətlər dilə gətiril¬ 
mişdir. 

-Namazlarda zəruri olaraq, namaz xaricində hökmlərini 
öyrənib-anlamaq məqsədilə daim oxunur. 

-Quran başqa kitablar kimi müəyyən bir millətə və müəyyən 
bir zamanın ehtiyaçlarım qarşılamaq üçün deyil, bütün zamanların 
ehtiyacını qarşılamaq üçün və bütün insanlığa göndərilmişdir. 

Həqiqi mömin Allah-Təalanın bütün kitablarına inanar və 
Onun insanlara göndərdiyi son kitabı olan Qurani-Kərimə sarılar, 
onun hökmlərinə riayət etməyə çalışar. Quranm üstünlüyünə dair 
Peyğəmbərimizin hədisi-şərifləri çoxdur. Peyğəmbərimiz (s.ə.s.) 
Quranı: "... Allahın mətin bir ipi, açıq bir nuru, hikmət dolu bir zikri və 
sır atı-müstəqimdir. Alimlər ondan doymaz, müttəqilər ondan usanmaz, 
onun elmini bilən irəli gedər, onunla hökm edən adil olar. Ona möhkəm 
sarılan doğru yola hidayət tapar." 191 şəklində tərif etmişdir. İslam 
alimləri Quranm üstün xüsusiyyətlərini göstərmək üçün cildlərlə 
kitablar yazmışdır. 

OXU MATERİALI 

Rəsulullah -səllallahu əleyhi və səlləm- belə buyurmuşdur: 

"Sizdən biri Rəbbi ilə miinacat və mükaliməni (Ona yalvarıb. Onunla 
danışmağı) sevərsə, qəlb hüzuru ilə Quran oxusun." 192 

"Quran oxuyun! Çünki Quran qiyamət günündə onu oxuyanlara şəfaətçi 
olaraq gələcəkdir. " т 

"Kim Qurani-Kərimi oxuyar və ona əməl edərsə, qiyamət günü valideyn¬ 
lərinə tac qoyular. Bu tacın ziyası dünyadakı bir evin üzərinə qoyulan bir gü¬ 
nəşin verəcəyi işıqdan daha gözəldir. Elə isə Qurani-Kərim ilə bilavasitə əməl 
edənin işığının (nurunun) necə olacağını düşünə bilirsinizmi? " ш 

191 Tirmizi, Fazailul-Quran 14/2960 

192 Suyuti, 1, 13/360 

193 Müslim, Müsafirin, 252-253; Əhməd, V, 249-251 

194 Əbu Davud, Vitr, 14/1453 

"Allah-Təala gözəl səsli bir peyğəmbərin, Quranı təğənni ilə (gözəl səslə 
bəzəyərək) yüksək səslə oxumasından razı olduğu qədər heç bir şeydən razı 
olmamışdır." 195 

"Allah gecə iki rükət namaz qılan (Quran oxuyan) bir qulu dinlədiyi 
qədər heç bir şeyi dinləməz. Allahın rəhməti namazda olduğu müddət ərzində 
qulun başı üzərinə yayılır. Bəndələr Quranla həmhal olduqları andakı qədər 
heç bir zaman Allaha yaxınlaşa bilməzlər. 196 

Quran ilə məşğul olmadığı üçün bildiyi surələri unudan insanlar böyük 
bir günaha girmişdir. 197 Qəlbində Qurandan heç nə olmayan bir kəs isə əslində 
xarab olmuş bir ev kimidir. 198 

Rəsulullah -səllallahu əleyhi və səlləm-: 

" - Qəlblər dəmirin paslandığı kimi paslanır" - deyə buyurmuşdur. 
Əshabi-kiram: 

" - Onun cilası nədir, ey Allahın Rəsulu?" - deyə soruşdu. Allah 
Rəsulu -səllallahu əleyhi və səlləm-: 

" -Allahın kitabını lap çox oxumaq və Allahı çox zikr etməkdir" - cava¬ 
bını verdi. 199 

Yenə bir gün Hz. Peyğəmbərimiz -səllallahu əleyhi və səlləm- 
səhabələrinə: 

" - Gözlərinizə ibadətdən nəsibini verin" - tövsiyəsini etmişdi. 

" - Gözlərimizin nəsibi nədir, ey Allahın Rəsulu?" - deyə soruş¬ 
dular. 

Hz. Peyğəmbərimiz (s.ə.s.): 

195 Buxari, Fədailul-Quran, 19, Tövhid, 32; Müslim, Müsafirin, 232-234 

196 Tirmizi, Fədailul-Quran, 17/ 2911 

197 Əbu Davud, Salət, 16/461 

198 Tirmizi, Fədailul-Quran, 18/2913; Darimi, Fədailul- Quran, 1 

199 Əli əl-Müttəqi, II, 241 

" -Mushafa baxmaq, onun içindəkiləri düşünmək və içindəkilər dən ibrət 
almaqdır " - dedi. 200 

Yenə Peyğəmbərimiz -səllallahu əleyhi və səlləm-: 

" - Şübhəsiz, insanlardan Allaha yaxın olanlar vardır!" - buyurmuş¬ 
dur. 

" - Ey Allahın Rəsulu! Onlar kimlərdir?" - deyə soruşulduqda: 

" - Onlar Quran əhli, Allah əhli və Allahın seçilmiş qullarıdır!" - cava¬ 
bını vermişdi. 201 

Hz. Peyğəmbərimiz -səllallahu əleyhi və səlləm- insanların bir 
yerdə toplaşıb Qurani-Kərim oxuyub anlamağa cəhd etmələrindən 
həddindən artıq məmnun olardı. Belə insanlar haqda buyurmuşdur: 

"... Bir camaat Allah-Təalanın evlərindən bir evdə toplanıb Allahın kita¬ 
bını oxuyar və onu öz aralarında müzakirə edər, anlayıb qavramağa çalışar¬ 
sa, üzərlərinə əmin-amanlıq enər və onları rəhmət bürüyər. Mələklər onları 
əhatə edərlər. Allah təala onları yanında olanların arasında zikr edər. Əməli 
ilə geridə qalan şəxsi isə nəsəbi önə keçirməz. " ж 


200 Suyuti, I, 39 

201 İbn Macə, Müqəddimə, 16 

202 Müslim, Zikr, 38; İbn Macə, Müqəddimə, 17 





VI FƏSİL 

PEYĞƏMBƏRLƏRƏ İMAN 



A. PEYĞƏMBƏRLƏRƏ İMAN 


Peyğəmbərlərə iman etmək Tövhid əqidəsinin əsaslarından biri¬ 
dir. "Peyğəmbər" sözü fars dilində bir kəlmə olub "xəbərçi", "xəbər 
verən", "xəbər gətirən" mənalarına gəlir. Ərəb dilindəki "nəbi" və 
"rəsul" mənasında istifadə edilir. Bir termin kimi peyğəmbər Allah- 
Təalanın qullarına istəklərini bildirmək və onlara haqqı, doğru- 
nu və səhvi açıqlamaq üşün seçdiyi və vəzifələndirdiyi kəsi ifadə 
edir. Yeni bir kitab və şəriət gətirmiş olan peyğəmbərə həm nəbi, 
həm də rəsul deyilir. Yeni bir kitab gətirməyib özündən əvvəlki 
peyğəmbərin şəriətini davam etdirən, ona əməl edən peyğəmbərə 
isə ancaq nəbi deyilir. Nəbi Allahm vəhy etdiyi sözləri oldu¬ 
ğu kimi öz qövmünə çatdıran adamdır. Qurana görə peyğəmbər 
tərəfindən gətirilən xəbərlər daim qeyb (görünməyən dünya) 
xəbərləridir. Hz. Peyğəmbərin fəaliyyəti Allahm buyruqlarını in¬ 
sanlara eşitdirməkdir (təbliğ). Baxmayaraq ki. Qurandakı Cənnət 
və Cəhənnəm təsvirləri də gələcəyə dair xəbərlərdir, amma bu, ib- 
rani kəhanətlərindəki kimi müəyyən bir şəxsin və ya müəyyən bir 
hadisənin nə vaxt baş verəcəyini əvvəldən görüb söyləməkdən çox 
fərqlidir. Peyğəmbərlərin vəzifəsi də əslində bu deyil. 

Nəbi sözü Quranda peyğəmbərləri bildirmək üçün istifadə edil¬ 
mişdir. "Onlara elə bir nəbi gəlməzdi ki, ona istehza etməsinlər !" 203 
Digər tərəfdən nəbi sözü rəsul sözü ilə də sinonimdir. 


203 Zuxruf 43/7 

Rəsulun cəmi "rusul", nəbinin cəmi isə "ənbiyadır". Ayə və 
hədislərdə rəsul əvəzinə "mürsəl" sözündən də istifadə edilmişdir. 

Peyğəmbərlərə inanmaq iman əsaslarmdandır. Uca Allah in¬ 
sanlardan bəzilərini, digər insanlara müjdələyici və əzabı xəbər ve¬ 
riri elçilər olaraq göndərmişdir. Bu elçilər insanlarm ehtiyac duya¬ 
caqları hər şeyi onlara açıqlamışlar. 

Allah-Təala hər millətə bir peyğəmbər göndərmişdir: " Biz hər 
ümmətə: "Allaha ibadət edin, tağutdan uzaq olun"- (deyə), elçi 
göndərdik ," 204 Buna görə haqq və batil hər ümmətin önünə, bir elçi 
vasitəsi ilə sərilmiş, Allah əmr və qadağanlarını onlara çatdırmış¬ 
dır. Ayələrdə belə buyrulur: "Elə bir ümmət yoxdur ki, onun içindən 
(kafirləri Allahın əzabı ilə) qorxudan (xəbərdar edən) bir peyğəmbər (ya¬ 
xud alim) gəlib-getməsin!" 205 ; "Hər ümmətin bir peyğəmbəri vardır ." 206 
Bu elçi bəzən bir peyğəmbər, bəzən də peyğəmbərin o qövmü irşad 
üçün vəzifələndirib göndərdiyi bir elçidir. Yasin surəsində İsa (ə.s.) 
tərəfindən göndərilən elçilər və Hz. Muhəmmədi dinlədikdən son¬ 
ra qövmlərinə gedərək İslam dinini təbliğ edən cinlər bunlardan 
sayıla bilər. 

Peyğəmbərlərə iman əqidəsinin bütün peyğəmbərləri əhatə 
etməsi lazımdır. Bircəciyinə belə inanmamaq insanı dindən çıxa¬ 
rar. Buna görə də iman nöqteyi-nəzərindən heç bir peyğəmbəri 
digərindən ayırmamaq lazımdır . 207 Ancaq peyğəmbərlər arasında 
rəsul və ya nəbi olmaq, daha fəzilətli olmaq kimi səbəblərlə müəyyən 
fərq əmələ gətirir: Hər rəsul nəbidir, lakin hər nəbi rəsul deyil. 
Qurani-Kərimdə Hz. Muhəmmədlə (s.ə.s.), İsmayıl əleyhissalamın 
həm rəsul və həm də nəbi olduğu bildirilir: "Muhəmməd aramz- 

204 Nəhl 16/36 

205 Fatır 35/24 

206 Yunus 10/47 

207 Bəqərə 2/285 

dakı kişilərdən heç birinin atası deyildir. Lakin o, Allahın Rəsulu 
(elçisi) və peyğəmbərlərin sonuncusudur. Allah hər şeyi biləndir!" 208 ; 
"(Ya Rəsulum!) Kitabda (Quranda) İsmaili də yada sal! O öz vədinə 
sadiq və (Bizim tərəfimizdən öz ümmətinə göndərilmiş) bir elçi, bir 
peyğəmbər idi ." 209 

Peyğəmbərlərin ən üstünü Hz. Muhəmməd, ondan sonra ulul- 
əzm 210 olan digər dörd peyğəmbər, onlardan sonra da rəsullar və 
nəbilər gəlir. Bu vəziyyətə görə, Allah dərgahında bir peyğəmbər, 
peyğəmbər olmayan bütün insan, mələk və cinlərdən daha üstün¬ 
dür: "Biz onlardan hər birinə aləmlərin üstündə yüksək üstünlüklər 
verdik ." 211 

B. NÜBÜVVƏT VƏ RİSALƏT 

Peyğəmbərlərin əsasən iki vəzifəsi vardır: Peyğəmbərlərin 
Allah (c.c) ilə xüsusi əlaqəsinə "nübüvvət", insanlarla olan "ilahi 

208 Əhzab 33/40 

209 Məryəm 19/54 

210 Əzm və səbat sahibi peyğəmbərlər; Allahın əmrlərini gerçəkləşdirmə mə¬ 
sələsində ən çox diqqət göstərən peyğəmbərlər. Bütün peyğəmbərlərin səbat sahi¬ 
bi olduğunda alimlər həmrəy olmuşlar. İslam alimlərinin çoxu aşağıdakı ayə¬ 
lərdə isimləri zikredilən peyğəmbərlərin bir dərəcə daha üstün olduğunu qəbul 
etmişdir."(Ya Peyğəmbər!) Allah: "Dini doğru-dürüst tutun (qoruyub saxlayın), onda 
ayrılığa düşməyin!" - deyə Nuha tövsiyə etdiyini, sənə vəhy buyurduğunu, İbrahimə, 
Musaya, və İsaya tövsiyə etdiyini dində sizin üçün də qanuni etdi." (Şura 42/13). "(Ya 
Rəsulum!) Xatırla ki, Biz bir zaman peyğəmbərlərdən əhd almışdıq: səndən də, Nuhdan 
da, İbrahimdən də, Musadan da, Məryəm oğlu İsadan da! Biz onlardan möhkəm bir 
əhd almışdıq.". (Əhzab 33/7). 

Əzm sahibi peyğəmbərlərin ən önəmli özəlliklərindən biri də səbr sahibi olma¬ 
larıdır. Qurani-Kərimdə bu hal belə bildirilir: "(Ya Rəsulum!) Peyğəmbərlərdən əzm 
(və səbat, şəriət) sahibləri olanların səbr etdiyi kimi, sən də (Allah yolunda çətinliklərə, 
əziyyətlərə) səbr et." (Əhqaf 46/35). İslam alimləri, Hz. Nuhu, İbrahim, Musa, İsa və pey¬ 
ğəmbərlərin sonuncusu Hz. Muhəmmədi (s.ə.s) ulul-azm peyğəmbərlərdən sayarkən 
bu ayələri dəlil göstərirlər. 

211 Ənam 6/86 

vəzifə" əlaqəsinə də "risalət" deyilir. Nəbi və rəsul kəlmələri bu iki 
əlaqəni ifadə edir. 

Əksər kəlam alimlərinə görə isə rəsul sözü, lüğət mənası baxı¬ 
mından nəbi sözündən daha geniş və əhatəlidir. Çünki mələklər də 
ilahi xəbərlərə malik olduqlarına görə onlara da "ilahi xəbərçilər" 
mənasında "rəsul" deyilir. Bu fikirdə olanlara görə, özünə ilahi ki¬ 
tab və müstəqil şəriət verilən peyğəmbərlər rəsullardır. Bu baxım¬ 
dan hər rəsul nəbidir, lakin hər nəbi rəsul deyil. Çünki nəbi təbliğlə 
mükəlləf olsun-olmasın, Allah-Təaladan vəhy yoluyla hər hansı bir 
əmr alan şəxsdir. Əgər o, müəyyən bir şəriəti (hüquq sistemini) və 
ya bir Kitabı təbliğ etməklə mükəlləf tutulsa, o peyğəmbərə eyni 
zamanda "rəsul" da deyilir. 

C. VƏHY 

VƏHYİN NÖVLƏRİ 

Vəhy sözü ərəb dilində "gizli danışma", "işarə etmə", "əmr 
etmə", "ilham etmə", "pıçıldama", "məktub yazma", "elçi 
göndərmə", "səslənmə" kimi mənalara gəlir. Vəhy Uca Alla¬ 
hın birbaşa və ya müxtəlif vasitələrlə əmrlərini peyğəmbərlərinə 
bildirməsi mənasında bir Quran terminidir. "Vəhy" sözünün yu¬ 
xarıdakı mənalarda ifadə edildiyinə aid Qurani-Kərimdə bir çox 
nümunə vardır: 

"Zəkəriyyə mehrabdan qövmünün qarşısına çıxıb səhər axşam 
rəblərini təsbeh etmələrini vəhy etdi ." 212 Buradakı vəhy sözü işarə 
etmək mənasında işlədilmişdir. 

" Beləcə, Biz hər peyğəmbər üçün insan və cin şeytanlarından 
düşmənlər yaratdıq. Onlar (biri digərini) aldatmaq məqsədilə bir- 


212 Məryəm 19/11 

birinə təmtəraqlı (zahirən gözəl, daxilən çirkin) sözlər təlqin edərlər." 213 
Şeytanların bir-birlərinə vəhy etməsi pıçıldama, gizli danışma 
mənalarmda işlədilmişdir. 

"...Həqiqətən, şeytanlar öz dostlarına sizinlə mücadilə etmək 
üçün (çirkin fikirlər və yaramaz əqidələr) vəlıy edirlər..." 214 Bu ayədəki 
"vəhy" sözü təşviq etmə, təlqin etmə mənalarmda işlədilmişdir. 

"Çünki Rəbbin vəhy etmişdir" 215 ayəsində keçən "vəhy" sözü 
də əmr etmək mənasında işlədilmişdir. "Mənə və Rəsuluma iman 
edin, deyə vəhy etmişdim" 216 ayəsində qeyd olunan "vəhy" sözü 
əmr etmə mənasındadır. 

"Biz Musanın anasına (ilham yolu ilə, yaxud röyada); "Onu 
(Musanı) əmizdir; elə ki ondan ötrü qorxdun, onu dəryaya (Nil ça¬ 
yına) at. (Uşağın suda boğulacağından) qorxma və (ayrılığına da) 
kədərlənmə. Biz onu sənə qaytaracaq, özünü də (şəriət sahibi olan) 
peyğəmbərlərdən edəcəyik!" - deyə vəhy etdik." 217 Bu ayədə keçən 
"vəhy" sözü də ilham və yuxu mənalarmda işlədilmişdir. 

VƏHYİN HZ. MUHƏMMƏDƏ (s.ə.s.) ENMƏ ŞƏKİLLƏRİ 

Vəhyin nazil olma şəkilləri haqqında Qurani-Kərimdə açıq bi¬ 
liklər yoxdur. Vəhyin gəliş şəkilləri ilə əlaqədar məlumatları Hz. 
Muhəmmədin (s.ə.s.) hədislərindən və səhabələrin şahidliklərindən 
öyrənə bilirik. Vəhyin gəliş şəkillərini belə sıralamaq olar: 

1- Vəhyin ilk şəkli Rəsulullahın (s.ə.s.) yuxuda ikən gördüyü 
sadiq yuxulardır. Bu yuxulara "sadiq yuxu" (ruyeyi-sadiqə) də de¬ 
yilir. Peyğəmbərin (s.ə.s.) gördüyü bu yuxular sonradan eyniylə çı- 

213 Ənam 6/112 

214 Ənam 6/121 

215 Zilzal 99/5 

216 əl-Maidə, 5/111 

217 Qəsəs 28/7 

xardı. Hz. Aişə, "Peyğəmbər, heç bir yuxu görməzdi ki, səhər aydınlığı 
kimi açıq-aşkar zühur etməsin (baş verməsin)" 218 deyərək bu yuxuların 
doğruluğuna işıq tutmuşdur. 

2- Rəsulullahın (s.ə.s.) oyanıq halda ikən vəhy mələyinin onun 
könülünə vəhyi yerləşdirməsidir. Vəhyin həmin şəkli bu hədisi- 
şərifdə bildirilir: "Ruhul-Qüds qəlbimə, "heç bir nəfs ruzisini bitirmədən 
ölməyəcək" deyə üfürdü. O halda Allahdan qorxun və ruzinizi halal yol¬ 
dan qazanın." 219 Ruhul-Qüds Cəbrayıldır. Cəbrayılın orada görün¬ 
düyü haqqında bir dəlil yoxdur. Hədisdən də mələyin görünmədən 
vəhyi nazil etdiyi aydın olur. 

3- Cəbrayıl bir gənc və ya orta yaşlı bir insan şəklinə bürünərək 
Peyğəmbərə (s.ə.s.) vəhy gətirmişdir. Cəbrayılın bu yolla səhabə¬ 
lərdən Dihyənin surətinə bürünərək vəhy gətirdiyini bir çox səhabə 
nəql etmişdir. Vəhyin ən asan və ən məşəqqətsiz şəkli budur. "Cib- 
ril Hədisi" deyə bilinən hədis bu yolla gəlmişdir. 220 

4- Mələyin görünmədən Peyğəmbərə (s.ə.s.) vəhy gətirməsidir. 
Peyğəmbərimiz zəng səsinə bənzəyən bir səs eşidərdi. Vəhyin ən 
ağır şəkli budur. Vəhyin bu şəkli təhdid və vəd ehtiva edən ayələrə 
xasdır. Belə vəhyi Rəsulullah (s.ə.s.) bu şəkildə izah edir: "Bəzən zın¬ 
qırov səsinə bənzəyən bir səslə gəlir. Beləsi mənə ən ağır olanıdır. " ш Belə 
bir vəhyin gəlmə anında Peyğəmbər (s.ə.s.) titrəyər, tərləyər və na¬ 
rahat olardı. İbn Abbasdan rəvayət edilən bir hədisdə Rəsulullahın 
(s.ə.s.) ayələri tutmaqda çətinlik çəkdiyi, dodaqlarım tərpətdiyi 
qeyd edilməkdədir. Allah Peyğəmbərinə "(Ya Peyğəmbər! Cəbrail 
sənə Quran oxuduğu zaman) onu tələm-tələsik əzbərləmək üçün di¬ 
lini tərpətmə ! (Sən də onunla birlikdə Quranı təkrar etmə, yalnız dinlə!) 

218 Buxari, Bədul-vəhy 3, Müslim, İman 252, Tirmizi, Mənakib 6 

219 Hakim, Təbərani və Əbu Nuaym 

220 Buxari, İman 37; Müslim, İman 1; Əbu Davud, Sünnə 15 

221 Buxari, Bədul-vəhy 2 

Çünki onu (sənin qəlbində) cəm etmək, (dilində) oxutmaq Bizə aiddir. 
Biz onu (Cəbrailin dili ilə) oxutduğumuz zaman oxunmasım diqqətlə 
dinlə." 222 xəbərdarlığını etmişdir. Bu ayənin nazil olmasından son¬ 
ra Rəsulullah Cəbrayılı dinlər, onun gedişindən sonra onun kimi 
oxuyardı. 

5- Mələyin əsl surətində görünərək Allahm əmrini Peyğəmbərə 
(s.ə.s.) gətirməsi və oxumasıdır. Cəbrayıl bu şəkildə iki dəfə vəhy 
gətirmişdir. Birincisi peyğəmbərliyin başlanğıcmda olmuşdur. 
Peyğəmbər (s.ə.s.) o anda huşunu itirmişdir. İkincisi isə merac 
hadisəsində olmuşdur. Bu hadisəyə dəlil olaraq: "And olsun ki, 
(Muhəmməd əleyhiissəlam Cəbraili öz həqiqi surətində) başqa bir dəfə 
də (merac vaxtı) görmüşdü; (Yeddinci göydəki) Sidrətül-müntəlıanın 
yanında." 223 ayəsi qeyd edilə bilər. 

6- Rəsulullahın (s.ə.s.) oyanıq halda ikən Allah-Təala ilə danış¬ 
masıdır. Belə bir danışıqda arada heç bir vasitə yoxdur. Namazın 
fərz olması bu şəkildədir. Vəhyin bu növü ilə əlaqədar olaraq aşa¬ 
ğıdakı ayə qeyd edilə bilər. "...Allalı Musa ilə sözlə (arada heç bir 
başqa vasitə olmadan) danışdı." 224 

7- Cəbrayılın Peyğəmbərə (s.ə.s.) yuxu halında ikən vəhy 
gətirməsidir. Kövsər surəsinin bu şəkildə nazil olduğu rəvayət edil¬ 
mişdir. 

Quranda vəhy sözü, ilahi və qeyri-ilahi vəhy olmaq üzrə 
iki mənada işlədilmişdir. Qeyri-ilahi vəhy Zəkəriyyənin (ə.s.) 
qövmünə etdiyi vəhydir: "O zaman Zəkəriyyə məscidindən qöv¬ 
münün qarşısına çıxıb onlara; səlıər-axşam təsbelı edin" deyə vəhy 


222 Qiyamə 75/16-18 

223 Nəcm 53/13-14 

224 Nisa 4/164 

etdi" 275 , "Və şeytanların bir-birlərinə etdiyi vəhydir..." 226 Vəhy 
sözü ilk ayədə "işarə" mənasında ikinci ayədə isə "gizli söyləmək 
və pıçıldamaq" mənasında ifadə edilmişdir, ilahi vəhy mənasında 
işlədilən vəhy sözünün 71-i Hz. Peyğəmbərə (s.ə.s.) edilən vəhy ilə 
əlaqədardır. Qalanları isə cansız olan "ərzə" edilən vəhy 227 , səmaya 
edilən vəhy 228 , bal arısına edilən vəhy 229 , mələklərə edilən vəhy 230 , 
Hz. İsanın həvarilərinə edilən vəhy 231 , Hz. Musanın anasına edilən 
vəhydir 232 . 

VƏHYİ-MƏTLUV VƏ VƏHYİ-QEYRİ-MƏTLUV (OXUNAN 
VƏHY VƏ OXUNMAYAN VƏHY) 

Hz. Peyğəmbərin yuxarıda gördüyümüz vəhy şəkillərindən 
almış olduğu vəhylərdən əksəriyyəti ayələr, bəziləri isə qüdsi 
hədislər və hədisi-şəriflərdir. Nəcm surəsi 3-4-cü ayədə: "O, kefi 
istəyəni (hamdan) danışmır. Bu, ancaq (Allah dərgahından) nazil olan 
bir vəhydir." buyrulmuşdur. Miqdam ibn Madi Kərbin rəvayətinə 
görə Hz. Peyğəmbər (s.ə.s.) də: "Mənə Quran və onunla birlikdə 
Onun kimisi verildi. Bunu yaxşı bilin ki, Allah Rəsulunun haram etdiyi 
də Allahın haram etdiyi kimidir..." 233 buyurmuşdur. Bu ayə və hədisi 
dəlil qəbul edən bəzi İslam alimləri, Hz. Peyğəmbərin hədisləri 
haqqında ictihad etmənin caiz olmadığım və sünnənin də Allah 
tərəfindən endirilmiş vəhy kimi düşünülməsi lazım olduğunu irəli 
sürmüşlər. Ancaq məzhəblər tarixi araşdırıldığı zaman görünür ki, 
Hz. Peyğəmbər soruşulan suallara vəhy ilə yox, öz rəyi ilə ictihad 

225 Məryəm 19/11 

226 Ənam 6/121 

227 Zilzal 99/4-5 

228 Fussilət 41/12 

229 ən -Nəhl, 16/68, 69 

230 Ənfal 8/12 

231 Maidə 5/111 

232 Qəsəs 28/7 

233 əl-Hədis vəl-muhaddisun,12; Qurtubi, Təfsir, 75 

edərək fitva verərdi. İctihadında səhv olsa, Allah onun səhvini vəhy 
yolu ilə düzəldərdi. Məsələn, Bədir döyüşündə ələ keçirilən əsirlər 
haqqındakı Peyğəmbərin ictihadı, Ənfal surəsi 67, 70 ayələri ilə 
təshih edilmişdir. Bu da göstərir ki. Peyğəmbər ictihad edə bilər. 

Qüdsi hədislər və hədisi-şəriflər vəhy və ilham yolu ilə 
Peyğəmbərin söylədiyi sözlər şəriətin ikinci qaynağı olsa da, ayələr 
səviyyəsində deyil. 

Vəhyi-Mətluv / Qurani-Kərim: 

1- Hz. Peyğəmbərə (s.ə.s.) oyanıqkən Cəbrayıl vasitəsi ilə vəya 
yuxuda və digər vəhy yolları ilə endirilmişdir. 

2- Sözü və mənaları Allah tərəfindəndir. 

3- Ləfzi ərəb dilindədir. 

4- Həm namazda, həm də namaz xaricində oxunub ibadət ed¬ 
ilir. 

5- Forması və mənası Allah tərəfindən qoyulmuşdur. 

6- Dəstəmazsız və qüslsüz halda olan kimsənin ona toxunması 
caiz deyil. 

g) Qüsl lazım olan kimsə toxunmadan da oxuya bilməz. 

7- Hər hərfini (ibadət məqsədi ilə) oxumanın on savabı vardır. 

8- Müqəddəs kitabda (müshəfdə) yazılıdır. 

9- Fatihə surəsi ilə başlayıb nas surəsi ilə sona çatmışdır. 

10- Zəmanəmizə qədər kitab halında təvatür yolu ilə gəlmişdir. 

11- Allah tərəfindən qorunmuşdur. 

12- Bəşəroğlu ona bənzər bir əsər meydana gətirməkdə aciz və 
gücsüzdür. 

13- Ləfzi olmadan yalnız mənası ilə nəqli (rəvayəti) caiz deyil. 

Quran bu xüsusiyyətləri ilə vəhyi-mətluvu (oxunan vəhyi) 
meydana gətirir. Namaz və namaz xaricində oxunmaqla ibadət ed¬ 
ilir. Digər vəhy məhsulu olan qüdsi hədis və hədislərlə namazda 
oxunaraq ibadət edilməz. 

Allah-Təala tərəfindən mənaları Hz. Peyğəmbərə (s.ə.s.) il¬ 
ham edilən lakin ləfzlərini Peyğəmbərə (s.ə.s.) aid olan. Qurandan 
sayılmayan, oxunmaqla ibadət olunmayan (Quran kimi namazda 
oxunmayan), ahad yolla (təvatürlə deyil) Rəsulullahdan (s.ə.s.) nəql 
edilmiş və onun tərəfindən də Allaha nisbətlə ifadə edilən sözlərdir. 
Qüdsi hədis haqqında iki baxış vardır: 1- Qüdsi hədislərin həm 
sözləri, həm də mənası Allahdandır, lakin Qurandan bir ayə deyil¬ 
dir. 2- Qüdsi hədislərin mənası, digər hədislər kimi Allahdan, sözləri 
isə Rəsulullahdandır. Bu cür hədislərə eyni zamanda "rəbbani və 
ilahi hədislər" də deyilir. Qüdsi hədislərdə: "Rəbbindən rəvayət 
etdiyi hədisdə Rəsulullah belə buyurdu", "Rəsulullahın rəvayət et¬ 
diyi hədisdə Allah-Təala belə buyurdu" kimi ifadələr işlədilmişdir. 

Rəsulullaha (s.ə.s.) aid edilən bir sözə, felə yaxud təqrirlərə 
hədis deyilmişdir. Sünnə isə lüğətdə, izlənilən yol, praktik həyatda 
hal və rəftar, adət, gediş, sirət kimi mənalara gəlir. Hədis alimləri 
tərəfindən hədis və sünnə eyni mənada işlədilmişdir. Sünnə sözü 
ümumiyyətlə Allaha və Rəsulullaha (s.ə.s.) aid edilir. Allaha aid 
edildiyi zaman adətullah, qanun mənasında işlədilmişdir. "Səndən 
əvvəl göndərdiyimiz peyğəmbərlər barəsindəki qayda-qanuna 
müvafiq olaraq. (Onların dövründə də belə etmişdik). Sən Bizim qay¬ 
da-qanunumuzda heç bir dəyişiklik tapa bilməzsən Г' 234 Sünnə sözü 
Hz. Peyğəmbərə aid edildiyi zaman da onun sözləri, yəni hədisi- 
şərifləri, felləri və təqriri sayılır. Hədisi-şəriflər bu səbəbdən "vəhyi- 
qeyri-mətluv" dur və xüsusiyyətləri aşağıdakılardır: 


234 Isra 17/77; Fatır 35/43 

1- Mənası Allah tərəfindən vəhy edilmişdir, sözləri Rəsulullaha 
(s.ə.s.) aiddir. 

2- Bu səbəblə mənanı anlayanların, onu mənasıyla nəql etmələri 
caiz görünmüşdür. 

3- Ləfzi muciz (ecazkar) deyil. 

4- Oxunaraq ibadət edilməz (namazda oxunsa namaz pozular). 

5- Yuxuda və oyanıqkən, mələksiz və mələklə müxtəlif vəhy 
şəklində gəlmişdir. 

D. PEYĞƏMBƏRLƏRİN DƏRƏCƏLƏRİ VƏ SAYI 

Peyğəmbərlərdən beşi gətirdikləri Tövhid dininin kök salması 
üçün böyük çətinlik və cəfalara dözmələri, üstün iradə və fəzilətləri 
səbəbi ilə ulul-əzm peyğəmbərlər sayılmışlar. Bunlar Hz. Nuh, Hz. 
ibrahim, Hz. Musa, Hz. İsa və Hz. Muhəmməddir 235 . 

İlk peyğəmbər Hz. Adəm, son peyğəmbər isə Muhəmməddir 
(s.ə.s.). Bu ikisi arasında sayını ancaq Allahın bildiyi qədər 
peyğəmbərlər gəlib-getmişlər. Bir hədisi-şərifdə peyğəmbərlərin 
sayının 124 min (və ya 224 min) olduğu bildirilir. Bunların içindən 
315-i rəsuldur. 236 Bu hədis xəbəri-ahad olduğuna görə əqidədə 
zənni qəbul edilmişdir. Yəni bu cür hədislər qəti dəlil sayılmamış¬ 
dır. Qurani-Kərimdə belə buyrulur: "(Biz) peyğəmbərlər (göndərdik). 
Onların bəzisinin əhvalatını bundan əvvəl sənə danışdıq, bəzisinin 
əhvalatını isə söyləmədik. Və Allah Musa ilə sözlə (arada heç bir baş¬ 
qa vasitə olmadan) danışdı." 237 


235 Əhzab 33/7 

236 Əhməd ibn Hənbəl, V, s. 266 

237 Nisa 4/164 

E. XARİQÜLADƏ HADİSƏLƏR VƏ MÖCÜZƏ 

Xariqüladə sözü təbiətdəki nizamı bəzi zamanlarda pozan təbi- 
ətüstü hadisələr üçün istifadə edilən termindir. Lüğətdə "deşmək, 
cırmaq, aşmaq" mənalarına gələn "xarq" sözündən törəmiş olan 
"xariq" ilə "alışılmış olan şey" mənasındakı "adət" sözündən mey¬ 
dana gəlib "adəti və normal dərk ediləni aşan", "fövqəladə" məna¬ 
larını verir. 

Qurani-Kərimdə "adət" sözündən ayrı olaraq "xarq" kəlməsi 
fel kimi "deşmək", "cırmaq", "yarmaq", "pozmaq", "həqiqətə 
zidd olaraq hökm etmək" mənalarmda dörd yerdə işlədilmişdir. 
Təbiətdə müşahidə edilən nizamlı işləyiş gerçəkdə nizamı quran 
və işlədənin Allah olmasının nəticəsi olaraq islami terminologiyada 
fiziki aləmi idarə edən ilahi qanuna "adətullah" və ya qısaca "adət" 
deyilmişdir. Eyni mənaya gələn "sünnətullah" isə Quranda ictimai 
həyatı idarə edən ilahi qanunu ifadə etmək üçün istifadə edilmişdir. 

Xariqüladə hadisələrin növləri 

İslami ədəbiyyatda müzakirə edilən xariqüladə hadisələr iki 
yerə bölünür. 

1) Dini mənşəli olan xariqüladə hadisələr: 

a) Möcüzə 

b) İrhas 

c) Kəramət 

d) Məunət 

e) Kəşf 

f) İstidrac 

g) İhanə 

2) Dini mənşəli olmayan xariqüladə hadisələr: 

a) Sehr 

b) Şabəzə 

c) Kəhanət 

Adətlərə və təbiət qanunlarına zidd, təbiət və insan gücünün 
fövqündə meydana gələn hallara xariqüladə və ya fövqəltəbii hal¬ 
lar deyilir. Xariqüladə hallar mömin-kafir, dindar-dinsiz hər kəsdə 
görülə bilər. Kafir və günahkarlarda zühur edən bu hallara məkr, 
xəyanət və istidrac kimi adlar verilir. İnancsız və fasiq kəslərdə belə 
qeyri-adi halların görünməsi, onların buna baxaraq kibrlənmələri 
və nəticədə daha böyük və daha şiddətli bir əzaba məruz qalmaları 
ilə izah edilir. 

Digər fövqəladə hallar da üçə ayrılar. Peyğəmbərlərdə təbliğ 
vəzifəsinə başlamadan əvvəl görülən xariqüladə hallara irhas, 
təbliğə başladıqdan sonra görülənlərə möcüzə, dininə bağlı, əxlaqlı 
və irfani hal sahibi möminlərdə görülən xariqüladə hallara kəramət, 
sadə möminlərdə görünən fövqəladə hallara məunət (ilahi kömək) 
deyilir. 

Qurani-Kərimdə səmalarm, ərzin və bunların arasmdakıların 
Allah tərəfjindən yaradıldığı vurğulanmaqda, təbiətin rəhbərliyi ilə 
əlaqədar ilahi qanunlara da (təbiət qanunları) bir çox ayədə təmas 
edilməkdədir. Fatır surəsində (35/41) təbiətdə hakim olan nizamın 
Allah tərəfindən qorunduğu, bu nizamda hər hansı bir şəkildə 
dəyişiklik etmə və bu yeni nizamı davam etdirmə səlahiyyətinin də 
Ona məxsus olduğu ifadə edilir. 

MÖCÜZƏ 

Lüğətdə möcüzə kəlməsi insanı aciz qoyan, qarşı çıxılmayan, 
fövqəladə, əcaib və qəribə şey mənalarını verir. Termin kimi isə 
peyğəmbərlərini təsdiqləmək və dəstəkləmək üçün Uca Allahın ya¬ 
ratdığı, insanların isə ona bənzər bir şey yaratmaqda aciz qaldığı 

fövqəladə hadisələrdir. Təbiət qanunlarına əks olan və bu qanun¬ 
ların təsirlərini qısa və müvəqqəti bir müddət ortadan qaldıran 
möcüzənin həqiqi mahiyyəti bilinməz. Qurani-Kərimdə möcüzə 
mənasında ayə, beyyinə və burhan kəlmələrindən istifadə edilir. 
Peyğəmbərlərə verilən möcüzələrin əsas olaraq iki məqsədi vardır: 

- Möcüzə vasitəsilə inkar edənlərə qarşı bir dəlil irəli sürmək. 

- Peyğəmbərlərə inanmayanların aciz və gücsüz olduqlarını 
göstərmək. Möcüzənin mötəbər və məqbul olması üçün bəzi şərtlə¬ 
rin olması zəruridir. 

1- Möcüzə göstərmək həqiqiətdə yalnız Allah-Təalanın işi¬ 
dir. Çünki Allah faili-muxtardır, dilədiyini yaradar. Ancaq özü 
tərəfindən yaradılan bir felin doğruluğunu təsdiq edir. Məsələn, 
Hz. Musanın əlindəki əsanı ilana çevirmək, İsanın (ə.s.) ölüləri 
diriltməsi kimi möcüzələr əslində Allah-Təalanın iradə etdiyi və 
yaratdığı işlərdir. Bunların peyğəmbərlərə nisbəti məcazidir. Yəni 
möcüzəni Allah, peyğəmbər vasitəsilə yaradır, yoxsa peyğəmbərin 
özü möcüzəni meydana gətirə bilməz. 

2- Möcüzə, bilinən təbiət qanunlarına sığmayan və adətlərüstü 
olmalıdır. Ancaq o zaman o fel Allah qatında təsdiq dərəcəsinə 
çatar. Təbiət qanunlarına və kainatın normal nizamına görə mey¬ 
dana gələn (günəşin doğulması kimi) hadisələrdə fövqəladəlik 
xüsusiyyəti yoxdur. 

3- Etiraz edilməsi qeyri-mümkün olmalıdır. Çünki möcüzənin 
funksiyası qarşı çıxan etirazçıların acizliyini ortaya qoyaraq onları 
susdurmaqdır. 

4- Möcüzə, Allahın varlığına bir dəlil olaraq, yalnız peyğəmbərlik 
iddiasında olan şəxs tərəfindən meydana gəlməlidir. Möcüzəni 
peyğəmbər olan insanlar xaricində heç kim göstərə bilməz. 




XARİQÜLADƏ HADİSƏLƏR VƏ MÖCÜZƏ 139 

5- Göstərilən möcüzə peyğəmbərin iddiasına, yəni edəcəyini 
söylədiyi şeyə uyğun olmalıdır. İddiasına uyğun gəlməyən başqa 
bir möcüzə göstərsə bu, möcüzə sayılmaz. 

Hər müsəlmanın Allah-Təalanın insanlara müxtəlif zamanlarda 
göndərdiyi peyğəmbərlərinin öz iddialarında sadiq və haqlı olduq¬ 
larını ortaya qoyan və Allah tərəfindən dəstəkləndiklərini isbat edən 
möcüzələr verdiyinə inanması fərzdir. Allah-Təalanın bir möcüzə 
lütf edərək təsdiq etmiş olmadığı heç bir peyğəmbər yoxdur. Bu 
məsələ Quranda adı çəkilən hər peyğəmbər haqqında endirilən 
çoxlu ayələrlə sabit olmuş və onlara verilən möcüzələr açıqlanmış¬ 
dır. O halda möcüzə gerçəyinə iman Kitab, sünnə və icmai-ümmət 
ilə təsdiqlənmişdir. Quranda bildirilən "isra" və "inşiqaqı-qəmər" 
(Ayın bölünməsi) kimi hissi və kövni 238 möcüzələri inkar etmək in¬ 
sanı küfrə salar. Hər peyğəmbərə möcüzə verildiyinə dair bir çox 
ayələr olduğu kimi, Hz. Peyğəmbərin (s.ə.s.) bu səhih hədisi də 
qeyd edilə bilər: 

"Heç bir peyğəmbər yoxdur ki, ona insanların imanına səbəb olan 
möcüzələr verilmiş olmasın. Mənə verilən möcüzə isə ancaq mənə vəhy 
olunan bir vəhydir. Onun üçün də qiyamət günü ümməti ən çox olan 
peyğəmbər olacağımı ümid edirəm" 

Peyğəmbərlərdən bəhs edildikdə ilk ağla gələn və Qurani- 
Kərimdə bəzi peyğəmbərlərin göstərdiyi bildirilən möcüzələr, 
ümumiyyətlə hissi və kövni möcüzələrdir. Hər peyğəmbər Allah- 
Təalanın elçisi olduğunu isbat etmək üçün ümumiyyətlə gözə xi¬ 
tab edən hissi möcüzələr göstərmişdir. Bu fövqəladə hadisələr hər 
peyğəmbərin içində yaşadığı dövrə uyğun olaraq və insanların an¬ 
layışına görə bənzərsiz sayılan və başqalarının bənzərini etməkdə 
aciz qalaraq heyrətlənəcəkləri növdən möcüzələrdir. Mahiyyət və 


238 Var olmağa aid, var olma, varlıq. 

keyfiyyəti baxımından hissi və kövni olan bu möcüzələrin çoxu 
Qurani-Kərimdə açıqlanmışdır. Hz. İbrahim, Hz. Musa və Hz. İsa 
və Hz. Muhəmmədin (s.ə.s.) göstərdiyi və Qurani-Kərimlə sabit 
olan bu cür möcüzələrdən bəziləri belədir: 

1- Hz. İbrahimin (ə.s.) Babil hökmdarı Nəmrud tərəfindən oda 
atıldığı halda yanmayaraq xilas olması möcüzədir. 

2- Musa peyğəmbərin əlindəki əsanın Fironun sehrbazlarının 
göstərdiklərini udan bir əjdaha halına girməsi, sonra yenə əvvəlki 
vəziyyətinə qayıtması möcüzədir. 239 Eyni əsanı Hz. Musa Qırmızı 
dənizə vurmasıyla dənizin ortadan ikiyə bölmüşdür. Beləcə Hz. 
Musa yanındakı İsrail oğullarıyla birlikdə qarşı sahilə keçərək xi¬ 
las olmuş, dəniz əvvəlki halına qayıtmış və Firon yanındakılarla 
birlikdə boğulmuşdur. 

3- Hz. İsanın (ə.s.), Allahın icazəsi ilə ölüləri diriltməsi, korla¬ 
rı və alaca xəstəliyinə tutulanları yaxşılaşdırması 240 kimi fövqəladə 
hadisələr hissi möcüzələrdir. 

Hz. Muhəmmədin (s.ə.s.) də bir çox hissi və kəvni möcüzələri 
vardır. Bunlardan Qurani-Kərimdə bildirilən və təvatür dərəcəsinə 
çatan səhih hədislərlə bizə gəlib çatan ikisi belədir: 

1- İsra və merac möcüzələri: Qurani-Kərim İsra surəsində; 
"Bəzi ayələrimizi (qüdrətimizə dəlalət edən qəribəlikləri və əcaiblikləri) 
göstərmək üçün bəndəsini (Peyğəmbər əleyhissəlamı) bir gecə (Məkkə¬ 
dəki) Məscidüllıəramdan ətrafım mübarək etdiyimiz (bərəkət verdi¬ 
yimiz) Məscidüləqsaya (Beytülmüqəddəsə) aparan Allalı pak və 
müqəddəsdir." 241 buyrulmuşdur. Peyğəmbərimiz (s.ə.s.) bir ilahi 
əmrlə Cəbrayılın (ə.s.) müşayiətində gecənin bir vaxtı Məkkeyi- 


239 Əraf 7/107, 117; Taha 20/65-72 

240 Ali-İmran 3/49 

241 İsra 17/1 

mükərrəmədəki Məscidi-haramdan Qüdsdə olan Məscidi-əqsaya 
sürətlə aparılmış, oradan da yeddi qat səmaya yüksəldilərək 
"sidreyi-müntəhaya" və digər uca mövqelərə çıxarılmış, orada 
bir çox ilahi lütflərə məzhər olduqdan sonra yenidən Məkkeyi- 
mükərrəməyə qaytarılmışdır. Buxari və Müslimin səhihlərində 
mövcud olan məşhur bir hədisə görə bu möcüzə hicrətdən bir il ya¬ 
rım əvvəl Rəcəb ayının iyirmi yeddinci gecəsi baş vermişdir. İsranın 
ruh və bədənlə birlikdə olduğunda icma vardır. İsra hadisəsi yuxa¬ 
rıda yazılan ayə ilə sabit olduğundan inkar edən kafir olar. Merac 
hadisəsinin olmasında icmai-ümmət var. Lakin keyfiyyətində, yəni 
meydana gəlmə şəklində ittifaq olunmamışdır. Ancaq alimlərin bö¬ 
yük əksəriyyətinə görə merac ruh və bədənlə birlikdə və oyanıq 
olaraq baş vermişdir. Bu hadisə Rəsuli-əkrəmin (s.ə.s.) ən böyük 
hissi möcüzəsi olaraq qəbul edilmişdir. 

2- İnşiqaqi-qəmər (Aym ikiyə bölünməsi) möcüzəsi: Hz. 
Peyğəmbərin (s.ə.s.) bu böyük hissi möcüzəsi də Quranda bildiril¬ 
mişdir. Qəmər surəsində (54/1): "O saat (qiyamət) yaxınlaşdı və ay 
(Peyğəmbərin möcüzəsi ilə) parçalandı." buyrulmuşdur. Bəzi səhih 
hədislərdə nəql edildiyinə görə müşriklərdən bəziləri bir möcüzə 
olaraq aym iki hissəyə ayrılmasını Peyğəmbərdən (s.ə.s.) istədilər. 
Hz. Peyğəmbər (s.ə.s.) də, Allah-Təalaya yönələrək dua etdi. Ay, 
Allahın qüdrət və icazəsi ilə dərhal ikiyə ayrıldı; bir qismi Hira da¬ 
ğının üstündə, digər qismi isə aşağıda və tam qarşısında göründü. 
Müşriklər inad və təkəbbürlərinə qapılaraq bu böyük möcüzəni in¬ 
kar etdilər və "bu bir sehrdir" dedilər. 242 

QURANDA NƏBİ VƏ RƏSULLARIN MÖCÜZƏLƏRİ 

Quranda adı çəkilən möcüzələrin bəziləri inanmayanları doğru 
yola çəkmək və əks təqdirdə inkar səbəbilə həlak etmək üçün veril- 


242 Buxari, Mənaqib 27; Müslim, Munafiqun 8 





142 İSLAM ƏQAİDİ 

mişdir. Digər bir qismi də peyğəmbərlərə və inananlara bir mükafat 
olaraq verilmişdir. Qurani-Kərim doğru yola çəkmək məqsədi ilə 
göstərilmiş möcüzələrə baxmayaraq üsyan edən bir çox qövmlərin 
həlak olmalarını bir ibrət lövhəsi kimi ortaya qoyur. 

1) Hz. Adəmin torpaqdan yaradılması. 243 

2) Hz. Nuhun qövmünün tufanla həlak edilməsi. 244 

3) Hz. Hudun qövmünün (Ad qövmü) şiddətli bir fırtma ilə 
həlak edilməsi. 245 

4) Hz. Salehin qövmünün (Səmud qövmü) dəhşətli yer sarsıntı¬ 
sı və səs-küy ilə həlak edilməsi. 246 

5) Hz. Lutun qövmünün daş yağdıran bir fırtına ilə həlak 
edilməsi. 247 

6) Hz. Şueybin qövmünün (Mədyən xalqı) zəlzələ və odla həlak 
edilməsi. 248 

7) Hz. Salehin dəvəsi. 249 

8) Hz. İbrahimin oda atılıb yanmaması. 250 

9) Hz. ibrahimin dörd quşu parçaladıqdan sonra dörd dağa at¬ 
ması və çağırdıqda parçaların birləşərək gəlməsi. 251 

10) Hz. İsmayılı bıçağın kəsməməsi. 252 

243 Ali-İmran 3/59, Hud 11/61, Hicr 15/26-28, Taha 20/55, Muminun 23/12, Nur 
24/45, Furqan 25/54, Rum 30/20, Səcdə 32/7, Saffat 37/11, Rəhman 55/14, Nuh 71/18 

244 Hud 11/11, Hud 11/32-48, Furqan 25/37, Ənkəbut 29/14-15, Qəmər 54/11-15 

245 Hud 11/50-58, Zariyat 51/41-42, Qəmər 54/18-31; Haqqa 69/6-7 

246 Əraf 7/77-78, Hud 11/61-68, Haqqa 69/5 

247 Zariyat 51/33-3 7, Qəmər 54/33-34 

248 Əraf 7/91, Hud 11/94, Şuəra 26/187-190, Ənkəbut 29/37 

249 İnşirah 94/13 

250 Ənbiya 21/69, Ənkəbut 29/24, Saffat 37/97 

251 Bəqərə 2/260 

252 Saffat 37/103-105 





XARİQÜLADƏ HADİSƏLƏR VƏ MÖCÜZƏ 143 

11) Hz. İshaqın yaşlı bir ata olan ibrahim (ə.s.) ilə yaşlı və son¬ 
suz bir ana olan Saradan dünyaya gəlməsi. 253 

12) Hz. Yaqubun Misirdə olan oğlu Hz. Yusifin qoxusunu hiss 
etməsi. 254 

13) Hz. Yaqubun Misirdə olan oğlu Hz. Yusifin köynəyini üzünə 
sürtməklə gözlərinin açılması. 255 

14) Hz. Musanın əsasının ilan (əjdaha) olması. 256 

15) Hz. Musanın əlinin ağ olması (yədi-beyza). 257 

16) Hz. Musanın təbliğini rədd edən Firon və qövmündə illərcə 
sürən quraqlıq və məhsul qıtlığı olması. 258 

17) Hz. Musanın təbliğini rədd edən Firon və qövmünə boğucu, 
əkin və meyvələri yoxedici çox yağışlı tufanın göndərilməsi. 259 

18) Hz. Musanın təbliğini rədd edən Firon və qövmünə əkin və 
meyvələri yeyən çəyirtkələr göndərilməsi. 260 

19) Hz. Musanın təbliğini rədd edən Firon və qövmünə 
çəyirtkələrdən sonra qalan dənələri çürüdən, paltarları və bədənləri 
arasına girən və qanlarını əmən bit göndərilməsi. 261 

20) Hz. Musanın təbliğini rədd edən Firon və qövmünə evləri, 
yeməkləri tutan, hətta danışarkən belə ağızlarına girən qurbağalar 
göndərilməsi. 262 

253 Hud 11/71-72, Zariyat 51/28-29 

254 Yusuf 12/94-95 

255 Yusuf 12/93-96 

256 Əraf 7/107-117, Taha 20/20-21,Şuəra 26/32 

257 Əraf 7/108, Taha 20/22, Şuəra 26/33, Nəmi 27/12 

258 Əraf 7/130 

259 Əraf 7/133 

260 Əraf 7/133 

261 Əraf 7/133 

262 Əraf 7/133 

21) Hz. Musanın təbliğini rədd edən Firon və qövmünün sula¬ 
rının qan gölünə çevrilməsi. 263 

22) Hz. Musanın qövmünün yarılan dənizi keçmələri. Firon və 
ordusunun isə dənizdə boğulması. 264 

23) Hz. Musanm qövmü israiloğullarmın istəyi ilə əsasmı vur¬ 
duğu daşdan on iki yerdən su fışqırması. 265 

24) Hz. Musanm qövmü israiloğullarına yesinlər deyə göydən 
qüdrət halvası və bildirçin göndərməsi. 266 

25) Hz. Musanm qövmü israiloğullarına buludun kölgə sal¬ 
ması. 267 

26) Hz. Musanm qövmü israiloğulları üçün Tur dağının 
yerindən qaldırılması. 268 

27) Hz. Musanm qövmü israiloğullarından Allahı açıqca 
görmək istəyənlərin ölmələri və sonradan dirilmələri. 269 

28) Hz. Musanm qövmü israiloğullarmın ölmüş bir adam 
barəsində ixtilafa düşmələri və kəsilən inəyin bir parçasıyla ölən 
adama vurulması, ölünün dirilib qatili söyləməsi. 270 

29) Hz. Musanm Allah ilə vasitəsiz danışması. 271 

30) İsrailoğullarından şənbə günü balıq ovlama qadağanına uy¬ 
ğun gəlməyənlərin meymuna çevrilmələri. 272 

31) Hz. Davuda dağların və quşlarm dost olması. 273 

263 Əraf 7/133 

264 Taha 20/77, Şuəra 26/63 

265 Bəqərə 2/60, Əraf 7/160 

266 Bəqərə 2/57, Əraf 7/160, Taha 20/80 

267 Bəqərə 2/57, Əraf 7/160 

268 Bəqərə 2/63, 93 

269 Bəqərə 2/55-56 

270 Bəqərə 2/67-74 

271 Məryəm 19/52 

272 Bəqərə 2/65-66 

273 Ənbiya 21/79, Səbə 34/10 

32) Hz. Davuda dəmiri yumşaltma və zireh düzəltmə sənətinin 
verilməsi. 274 

33) Hz. Nuha gəmi düzəltməyin öyrədilməsi. 275 

34) Hz. Süleymana quşlarla danışma qabiliyyətinin verilməsi. 276 

35) Hz. Süleymana qarışqalarla, hudhud (şanapipik) və başqa 
quşlarla danışma qabiliyyətinin verilməsi. 277 

36) Hz. Süleymanın əmrinə külək, cin və şeytanların verilməsi. 278 

37) Hz. Süleymana ərimiş mis mədəninin sel kimi axıdılması. 279 

38) Hz. Eyyubun səbrlə və şükrlə ağır bir xəstəlikdən xilas ol¬ 
ması. 280 

39) Hz. Eyyubun ayağı ilə yerə vurub özü üçün su çıxarması. 281 

40) Hz. Yunusun balıq tərəfindən udulub sahilə çıxarılması. 282 

41) Hz. Yunusun sahildə xəstə olarkən kölgələnməsi üçün ora¬ 
da ağacın bitməsi. 283 

42) Hz. Yəhyanın yaşlı bir ata olan Zəkəriyyə (ə.s.) ilə yaşlı və 
sonsuz bir anadan dünyaya gəlməsi. 284 

43) Hz. Zəkəriyyənin üç gün üç gecə insanlarla rəmzlərdən baş¬ 
qa heç bir şəkildə danışa bilməməsi. 285 

44) Hz. Yəhyaya uşaqkən hikmət verilməsi. 286 

274 Ənbiya 21/80, Səbə 34/10-11 

275 Hud 11/37 

276 Nəmi 27/16 

277 Nəmi 27/18-19, Taha 20-28 

278 Ənbiya 21/81-82, Nəmi 27/17, Səbə 34/12-13, Sad 38/36-37 

279 Səbə 34/12 

280 Ənbiya 21/83-84 

281 Sad 38/42 

282 Ənbiya 21/87-88 

283 Saffat 37/142-146 

284 Ali-İmran 3/38-40, Məryəm 19/1-11, Ənbiya 21/89-90 

285 Məryəm 19/10 

286 Məryəm 19/12 

45) Hz. İsanın atasız dünyaya gəlişi. 287 

46) Hz. İsanın beşikdəykən danışması. 288 

47) Hz. İsanın ruhul-quds ilə dəstəklənməsi. 289 

48) Hz. İsanın palçıqdan quş düzəldərək ona can verməsi. 290 

49) Hz. İsanın anadangəlmə korları sağaltması. 291 

50) Hz. İsanın ölüləri diriltməsi. 292 

51) Hz. İsanın evlərdə yeyilən və saxlanılanları xəbər verməsi. 293 

52) Hz. İsanın göydən süfrə endirməsi. 294 

53) Hz. İsanın yəhudilərin əlindən qurtarılması və Allaha 
yüksəldilməsi. 295 

54) Hz. Məryəmə məbəddəykən yemək verilməsi. 296 

55) Hz. Məryəmin hamilə qalması. 297 

56) Hamilə olan Məryəmin qarşısında bir su arxının meydana 
gəlməsi. 298 

57) Quru xurmanın Hz. Məryəmə təzə meyvə verməsi. 299 

Hz. Muhəmmədin (s.ə.s) möcüzələri 

1) Quran möcüzəsi 

2) Aym bölünməsi 

287 Ali-İmran 3/59, Məryəm 19/16-23 

288 Ali İmran 3/46, Maidə 5/110, Məryəm 19/26-33 

289 Bəqərə 2/87, Bəqərə 2/253, Maidə 5/110 

290 Ali-İmran 3/49, Maidə 5/110 

291 Ali-İmran 3/49, Maidə 5/110 

292 Ali-İmran 3/49, Maidə 5/110 

293 Ali-İmran 3/49 

294 Maidə 5/112-115 

295 Nisa 4/157-158 

296 Ali-İmran 3/37 

297 Məryəm 19/17-22 

298 Məryəm 19/24 

299 Məryəm 19/25 

3) Günəşin dayandırılması 

4) Peyğəmbərin barmaqlarından su axıtması və onun bərəkəti 
ilə çoxalması 

5) Peyğəmbərin dua və bərəkəti ilə yeməyin çoxalması 

6) Ağacın danışması və çağıranda gəlməsi 

7) Odun kötüyünün inləməsi 

9) Digər cansızlarla danışması 

10) Müxtəlif heyvanlar haqqındakı möcüzələr 

11) Ölüləri diriltməsi və onlarla danışması 300 

12) Xəstə və şikəstləri yaxşılaşdırması 

13) Peyğəmbərin duasının qəbul olması 

14) Peyğəmbərin toxunduğu şeyləri bərəkətləndirməsi və baş¬ 
qa bir maddəyə çevirməsi 

15) Allahın bildirdiyi qeybdən və gələcəkdən xəbərdar olması 

16) Allah-Təalanın onu qoruması 

17) Ümmi olduğu halda din və dünya elmlərini bilməsi 

18) Mələklərin və cinlərin peyğəmbərə xəbər gətirmələri, kömək 
və itaət etmələri 

19) Peyğəmbərliyinin əlamətləri 

20) Doğulduğu əsnada görünən möcüzələr 

300 Xeybərdə zəhərli qoyun, zəhərli olduğunu söyləmişdir. 

Həsən Bəsridən (rəh.ə): Bir adam Peyğəmbərin (s.ə.s) yanma gəlib bir vadiyə qız 
uşağını atdığını söylədi. Peyğəmbər (s.ə.s)adamla bərabər o vadiyə getdi və qızın adı¬ 
nı çağıraraq: 

-"Allahın izni ilə mənə cavab ver" -dedi. Qız da: -Buyur ya Rasulallah! -dedi. Qna: 
-"Ana və atan müsəlman oldu. İstəyirsən səni onlara verim" dedi. Qız isə: 
-"Onlara ehtiyacım yoxdur. Allah mənə onlardan daha yaxşıdır!" -dedi. (Suyuti, 
Mənahil; Şifa-i Şərif s. 315-320) 

Peyğəmbərimizin (s.ə.s.) peyğəmbərliyim isbat edən bu möcü¬ 
zələr, ümumiyyətlə üç şəkildə qruplaşdırılır : 

Mənəvi (əqli) möcüzə olan Qurani-Kərim: Qurani-Kərim hər 
çağdakı ağıl sahibi insana xitab edən böyük və əbədi bir möcüzədir. 
Digər peyğəmbərlərin möcüzələri dövrləri keçəndən sonra bitdiyi 
və onları yalmz o dövrdə yaşayanlar müşahidə etdiyi halda Quran 
möcüzəsi qiyamətə qədər sürəcək bir möcüzədir. Hz. Peyğəmbər 
(s.ə.s.) bir hədisində Heç bir peyğəmbər yoxdur ki, onlara öz zamanla- 
rındakı insanların inandıqları bir möcüzə verilmiş olmasın. Mənə möcüzə 
olaraq verilən isə ancaq, Allahın mənə vəhy etdiyidir. " -buyurmuşdur. 

Qurani-Kərim, həm söz, həm də məna cəhətdən möcüzədir. O, 
ərəb ədəbiyyatının zirvədə olduğu bir dövrdə enmiş, ərəblərə özü¬ 
nün bir bənzərini gətirmələri üçün meydan oxumuş, onları üslubu, 
çaşdırıcı nəzmi, fəsahat və bəlağəti ilə aciz qoymuşdur. Ümmi olan 
Hz. Peyğəmbərin Allahdan aldığı vəhy ilə insanlara bildirdiyi Qu¬ 
ran, ən yüksək gerçəkləri əhatə edir. Elm və texnikanın sonradan 
öyrəndiyi həqiqətləri Quran əsrlərlə əvvəl xəbər vermiş, heç bir gö¬ 
rüş və elmi inkişaf onun ümumi məzmunu ilə tərs düşə bilməmiş 
və bu gün də bilmir. 

Quranın bu xüsusiyyətləri ilə yanaşı onun insan ürəyində mey¬ 
dana gətirdiyi dərin təsir, gətirdiyi hökm və təlimlərinin ülviliyi da 
onun möcüzə olduğunu göstərir. Çünki Uca Allah, oxuyub-yazmaq 
bilməyən peyğəmbərini onunla dəstəkləmiş, Hz. Peyğəmbər (s.ə.s.) 
də könülləri onunla yumşaltmış, nümunəvi insan və nümunəvi 
cəmiyyət modelini hazırlayarkən müxatablarım onunla öyrətmişdir. 

Hissi möcüzə: Hz. Peyğəmbərin (s.ə.s.) yaşadığı dövrdəki in¬ 
sanlara göstərdiyi, duyğu orqanlarıyla qəbul edilə bilən fövqəladə 
hadisələrə hissi möcüzə deyilir. Hz. Peyğəmbərin bel' möcüzələrinin 
ən məşhurları bunlardır: 

a. Bir gecə Məscidi-Haramdan, Məscidi-Aqsaya getməsi ilə baş¬ 
layan isra və merac möcüzəsi. 301 

b. Ayın iki parçaya ayrılması. 302 Bu möcüzə Peyğəmbərimiz 
(s.ə.s.) tərəfindən Əbu Cəhl və başqa müşriklərin "Əgər doğru 
söyləyirsən, ayı iki yerə ayır" demələrindən sonra baş verdiyi təfsir 
alimlərinin əksəriyyətinin ittifaqı ilə təsdiqlənmişdir. Abdullah ibn 
Abbas, Ənəs ibn Malik və Abdullah ibn Ömər (r.ənhum) da bu gö¬ 
rüşü qəbul və təsdiq etmişlər. 

c. İlk dövrlərdə yanında xütbə oxuduğu xurma kötüyünün, 
minbər düzəldikdən sonra Hz. Peyğəmbər minbərə çıxanda ağla¬ 
mağa başlaması, Hz. Peyğəmbərin (s.ə.s.) yanma yaxınlaşaraq əlini 
ona sürtməsi və kötüyün susması. 

ç. Xeybər fəthində bir Yəhudi qadının, Hz. Peyğəmbəri (s.ə.s.) 
öldürmək məqsədi ilə ona qızardılmış zəhərli qoyun əti təqdim et¬ 
diyi əsnada ətin özünün zəhərli olduğunu söyləməsi. 

3. Xəbəri möcüzə: Bu cür bir möcüzə Hz. Peyğəmbərin (s.ə.s.) 
hər hansı bir təlim və təhsildən keçmədiyi halda keçmiş və gələcəyə 
dair xəbərlər verməsini bildirir. 

a. Hz. Peyğəmbər (s.ə.s.), əvvəlki ümmətlərin tarixini oxuma¬ 
dığı halda yəhudi və xristian alimlərinin keçmiş peyğəmbərlər və 
əvvəlki ümmətlər haqqındakı müxtəlif suallarını vəhylə cavablan¬ 
dırmışdır. 

b. Bədir döyüşü günü düşmən ordusundan kimlərin harada 
öldürüləcəklərini əvvəlcədən xəbər vermiş və dediyi kimi çıxmış¬ 
dır. 303 

301 İsra 17/1 

302 Qəmər,l; Buxari,Təfsir 54/1, Əhməd ibn Hanbəl, Müsnəd, 4/81,82 

303 Müslim, Cənnət 17 

c. Qurandakı "(Bədr vuruşunda) bu dəstə mütləq məğlub olacaq 
və arxa çevirib qaçacaqdır !" ш ayəsi Məkkədə enmiş, ayənin xəbər 
verdiyi hadisə isə Bədir döyüşündə reallaşmışdır. 

d. Yenə Qurani-Kərimdəki "(Ya Rəsulum!) Quram (oxumağı və 
təbliğ etməyi, yaxud hökmlərinə əməl etməyi) sənə vacib buyuran (Al¬ 
lah) qayıdacağın yerə (hicrət edərək çıxdığın Məkkəyə) səni yenə də 
qaytaracaqdır...." 305 ayəsində xəbər verilən hadisə Məkkənin fəthi 
ilə reallaşmışdır. 

e. Peyğəmbərimiz (s.ə.s.) bir hədisində "Yer üzü önümdə bükül¬ 
müş və onun şərqi ilə qərbi mənə göstərilmişdir. Ümmətimin hakimiyyəti 
mənə bükülüb göstərildiyi yerlərə qədər çatacaq." (Əbu Davud, Fitən 1) 
buyurmuşdur. Həqiqətən də belə olmuş, İslamın səsi dünyanın hər 
tərəfinə çatmışdır. 

İRHAS 

İrhas ərəb dilində "təsbit etmək", "qurmaq" mənasını verən 
"rahasa" kökündən törəmişdir. Termin kimi isə peyğəmbərlərdə 
peyğəmbərlikdən əvvəl zühur edən xariqüladə hadisələrdir. Bu kimi 
hadisələrin peyğəmbərlərin başına gəlməsi onların peyğəmbərliyin 
əsasının qoyulmasının əlamətidir. İrhas da həmçinin möcüzə kimi 
yalnız peyğəmbərlərə xasdır. İrhas hadisələrindən bir neçəsi aşağı¬ 
dakılardır: 

Mələklər Hz. Məryəmə, atasız olaraq bir uşaq dünyaya gətirə¬ 
cəyini xəbər vermişlər və "O, (həm) beşikdə ikən, (həm də) yaşa dol¬ 
duqdan sonra insanlarla danışacaq və salehlərdən (xeyirli iş görən 
şəxslərdən) olacaqdır." 306 demişdilər. Doğumdan sonra xalq Hz. 
Məryəmi iffətsizliklə günahlandırmağa başlamışdı. Bu hadisədə 


304 Qəmər 54/45 

305 Qəsəs 28/85 

306 Ali-İmran 3/46 

Hz. Məryəmin iffətli və məsum olduğunu isbat edəcək yalnız Hz. 
İsamn özü ola bilərdi. Hadisə Qurani-Kərimdə belə izah edilir. 

"(Məryəm onun özü ilə danışın, deyə) ona (uşağa) işarə etdi. On¬ 
lar: "Beşikdə olan uşaqla necə danışacaq?" - dedilər. (Allahdan bir 
möcüzə olaraq körpə dilə gəlib) dedi: "Mən, həqiqətən, Allahın qu¬ 
luyam. O mənə kitab (İncil) verdi, özümü də peyğəmbər etdi. O, 
harada oluramsa olum, məni mübarək (həmişə hamıya xeyir verən, 
dini hökmləri öyrədən) etdi və mənə diri olduqca namaz qılıb zəkat 
verməyi tövsiyə buyurdu. O, həmçinin məni anama qarşı olduq¬ 
ca itaətkar (nəvazişkar) etdi, (heç kəsə qarşı) zülmkar, asi (dikbaş) 
eləmədi! Doğulduğum gün də, öləcəyim gün də, diriləcəyim (qəbirdən 
diri olaraq qaldırılacağım) gün (qiyamət günü) də (Allahdan) mənə sa¬ 
lam olsun!" 307 

Beşikdə, doğumu ardınca danışılan bu sözlər Hz. İsanın 
gələcəkdə peyğəmbər olacağının əlamətləri idi. 

Hz. Muhəmməddə (s.ə.s.) də Peyğəmbər olmadan əvvəl "irha- 
sat" deyilən fövqəladə hallar görünmüşdü. Doğumdan əvvəl anası 
Əminənin keçirdiyi hallar, tanımadığı kəslərin Hz. Muhəmmədin 
yanma gəlib, onun gələcəyi ilə əlaqədar öz aralarında danışmaları 
və buludların ona kölgə salması bunlardandır. 

Əminə hamilə qaldıqda, daha əvvəl atası Abdullahın üzündə 
parlayan peyğəmbərlik nuru Hz. Muhəmmədə keçmişdi. Əminəyə 
yuxusunda biri belə demişdi: "Sən bu ümmətin əfəndisinə hami¬ 
ləsən. Doğulduğu zaman; "ona həsəd aparanın şərrindən tək olan 
Allaha sığınıram" -de və ona Əhməd (Muhəmməd) adını ver" 308 

Hz. Muhəmməd (s.ə.s.) iyirmi yaşında ikən, bir neçə gecə üst- 
üstə yamna iki adam gəlmiş, ona diqqətlə baxaraq bir-birlərinə 


307 Məryəm 19/29-33 

308 Sirət-i ibn-i Hişam, s. 214 

"bu odur, lakin hələ dəvət zamanı gəlməyib" -deyə danışmış¬ 
dılar. Bir müddət sonra bu iki adamdan biri yenidən gələrək Hz. 
Muhəmmədi gücsüz hala gətirdikdən sonra, əlini sinəsinin içinə 
salmış, Muhəmməd də içində onun əlinin sərinliyini hiss etmişdi. 
Vəziyyəti əmisi Əbu Talibə danışdı. Onlar birlikdə Məkkədə hə¬ 
kimlik edən əhli-kitabdan olan bir adamın yanma getdilər. Həkim 
hadisəni dinləmiş, Hz. Muhəmmədi diqqətlə müayinə etdikdən 
sonra ayaqlarına və iki çiyninin arasına baxmışdı. Bundan sonra be¬ 
lə demişdi: "Ey Əbdi-Mənaf oğlu Əbu Talib! Sənin bu oğlun hər cür 
xəstəlikdən uzaq və təmi z dir. Onda bir çox xeyir əlamətləri vardır. 
Yəhudilər bunu eşitsələr onu öldürərlər. Bunun gördükləri şeytan¬ 
lar deyil, lakin peyğəmbərlik üçün ürəkləri yoxlayan mələklərdir". 

Hz. Muhəmməd peyğəmbərlik vaxtı çatdıqda yaşadığı bu 
hadisəni belə bildirmişdir: "Yuxumda bir adam görmüşdüm ki, 
əlini iki çiynimin üzərinə qoyduqdan sonra, əlini sinəmə soxub 
ürəyimi çıxarmış: "təmiz və pak bir bədəndə təmiz və pak bir 
ürəkdir" -demiş və ürəyimi yenə yerinə qoymuşdu" . 

Başqa bir irhasat nümunəsi isə Hz. Muhəmmədə buludların 
kölgə salmasıdır. Bu hadisə Şama edilən ticarət səfəri əsnasında baş 
vermişdir. Hz. Muhəmməd gənclik illərində Hz. Xədicə hesabına 
Yəmənə dörd, Yəmənin Məkkə tərəflərinə yaxın Cürəşə iki və Şama 
bir dəfə ticarət səfəri etmişdir. 

Ticarət karvanı Şam torpaqlarındakı Busrada yerləşdi. Alış-ve¬ 
riş edildikdən sonra oradan Məkkəyə dönmək üçün ayrıldılar. Kar¬ 
vanda olan Meysərə, günortanın istisində dəvəsinin üzərində səfər 
etməkdə olan Hz. Muhəmmədi kölgələndirən buludların izlədiyini 
gördü və ona qarşı ürəyində dərin bir sevgi və hörmət oyandı. Hz. 
Xədicə də karvanın Məkkəyə girişi əsnasında eyni kölgə hadisəsini 
görmüş və yanında olan qadın yoldaşlarına bunu göstərmişdi. 

KƏRAMƏT 

Kəramət ərəb dilində "qiymətli", "üstün", "gözəl", "ikram", 
"yaxşı", "əxlaqlı", "comərd olmaq" mənalarına gəlir. Dini bir ter¬ 
min kimi isə "Allahın mömin, təqva sahibi, saleh, vəli qullarında 
zühur edən fövqəladə, xariqüladə hal" sayılır. 

Hər hansısa bir qüvvəyə əsaslanaraq bir işi görmə mənasına 
gələn "təsərrüf" kəlməsi də bəzən kəramət mənasında işlədilmişdir. 
Bu kimi xariqüladə hadisələrdə əsas şərt baş verən hadisənin 
ümumi təbiət qanunlarma zidd olmasıdır. Əslində kainata hakim 
olan nizam-intizam, xariqüladəlikdən daha çox mükəmməldir. 
Məhz bu səbəblədir ki, uca Allah: " Əgər (yerdə və göydə) Allahdan 
başqa tanrılar olsa idi, onların ikisi də (müvazinətdən çıxıb) fəsada 
uğrayardı..." 309 buyuraraq kainata hakim olan nizam və intizamı 
öz birliyinə dəlil gətirmişdir. Təbiət qanunlarının yaradıcısı və 
idarəedicisi Allah olduğuna görə onları dəyişdirmək də Onun 
əlindədir. 

"Göylərin və yerin hökmü Allaha məxsusdur. Allah hər şeyə 
qadirdir!" 310 

Kəramətin mahiyyəti 

Kəramət mövzusu dərin bilgi tələb edən mövzulardan biri¬ 
dir. Haqqında çox mübahisələr aparılmışdır. Bəziləri bu kimi 
mövzuların istismar edildiyini görərərək kəramətə qarşı çıxmışlar. 
Bəziləri də "Allahın gücü hər şeyə yetər" deyərək Allahın istədiyi 
şeyi yarada biləcəyini müdafiə etmişlər. 

Qissə və təsəvvüf kitablarında, təqva sahibi möminlər (bun¬ 
lara Allahın vəli qulları da deyilir) haqqında olduqca çox kəramət 
hekayələri mövcuddur. İslam alimlərinin əksəriyyətinin fikirinə 


309 Ənbiya 21/22 

310 Ali-İmran 3/189 

görə "vəlilərin kəraməti" haqqdır. Allah-Təala peyğəmbərlərinə 
möcüzə verdiyi kimi vəli qullarına da kəramət verə bilər. 

Əslində insanın yaradılmasından, kainatın böyük nizamına 
qədər hər şey Allahın möcüzəsidir. Allah tərəfindən yaradılan hər 
şey insana görə fövqəladədir. Bu fövqəlbəşər şeylərə möcüzə və 
ya kəramət demək çox şeyi dəyişdirməz. Allah qullarına hər vaxt 
nemət verir. Onların gözü qarşısında saysız-hesabsız fövqəladə 
hadisə yaradır. İnsan bu hadisələri hər gün gördüyü üçün çox 
fərqində deyil. Hadisələrin axını içərisində onların hamısını normal 
kimi qəbul edir. Halbuki günəşin doğuşundan, qarışqanın həyatına, 
bir körpənin dünyaya gəlişindən, portağalın dadma qədər hər şey 
möcüzədir. Bu fövqəladə hadisələrin bir mömin insanın həyatında 
və ya onunla əlaqədar bir yerdə görünməsi mümkündür və bu ona 
Allahın bir neməti kimidir. 

Kəramətin növləri 

Qaynaqlarda kəramətin bir çox növündən bəhs edilmişdir. 
Məsələn, Tacəddin əs-Subki (h.728-771) iyirmi beş cür kəramət 
növü saymışdır. Bunlardan bəziləri aşağıdakılardır: 

1) Kəşf və ilhamla əlaqədar olanlar. 

2) İnsan gücünün fövqündə olan bəzi şeylərin edilməsi. (Az bir 
zamanda uzun məsafə qət etmək (təyyi-məkan), qida maddələrini 
bərəkətləndirmək, darda qalanın köməyinə çatmaq, xəstələrə şəfa 
vermək və s.) 

3) Mələklərin görünməsi və ya səslərinin eşidilməsi. 

4) Maddi (hissi) kəramətlər: Cansız varlıqlar və heyvanlarla 
danışmaq, ölüləri diriltmək, əşyaların mahiyyətini dəyişdirmək, 
insanların düşüncələrini oxuya bilmək, qeybə dair hadisələri bilmək. 

uzaq məsafələrə qısa müddətdə çatmaq, xəstələri yaxşılaşdırmaq 
kimi xariqüladə hadisələr. 

5) Mənəvi kəramətlər: Günahlardan çəkinib ilahi əmrlərə itaət 
etməkdə müvəffəqiyyətə çatılması, duaların qəbul edilməsi və elm 
verilməsi. 

Quran və sünnə işığında kəramət 

Möcüzə kimi kəramət də xariqüladə halları ifadə edən bir ter¬ 
min olaraq Quranda və hədislərdə işlədilməmişdir. İlk zamanlarda 
ümumiyyətlə "ayə" termini ilə ifadə edilən bu cür hadisələr üçün 
VIII əsrdən etibarən kəramət sözü istifadə edilməyə başlanmışdır. 
Kəramət termininin sonrakı dövrlərdə ortaya çıxması bu halların 
Quran və hədislərdə olmadığı mənasını verməz. Quranda Hz. 
Süleymanın vəzirlərindən (Asəf olduğu deyilən, amma Quranda) 
adı ifadə edilməyən (peyğəmbər olmayan) bir şəxsin Səba məlikəsi 
Bilqeysin taxtını Yəməndən Fələstinə göz açıb yummadan Hz. 
Süleymanın yanma gətirməsi 311 , Hz. Məryəmə Allah qatından ruzi 
gəlməsi 312 , Əshabi-Kəhfin itləri ilə birlikdə bir mağarada uzun 
müddət yatıb qalmaları 313 , Hz. Musanın anasına körpəsinin geri 
verilməsi 314 . Xıdır və Zülqərneyn hadisələri də 315 Qurani-Kərimdə 
keçən kəramət nümunələri olaraq görünmüşdür. Bu ayələrdə 
haqqında danışılan kəslər peyğəmbər olmamasına baxmayaraq on¬ 
lardan xariqüladə hallar zühur etmişdir. 

Əhli-sünnəyə görə kəramət Quran, sünnə və icma ilə sabit¬ 
dir. Qurani-Kərimdə Bilqeysin taxtı, Hz. Məryəm, əshabı-kəhf və 
Hz. Musanın anası barəsində qissələr kəramətin var olduğuna 

311 Nəmi 27/38-40 

312 Ali-İmran 3/37, Məryəm 19/24-26 

313 Kəhf 18/9-26 

314 Qəsəs 28/7-13 

315 Kəhf 18/60-82, 83-98 

dəlildir. Bundan əlavə səhih hədislərdə bəzi şəxslərin kəramətləri 
izah edilmiş, səhabələr, tabeun və digər saleh kəslərdən də bir çox 
kəramət məşhur olaraq rəvayət edilmişdir. 

Kəraməti inkar edənlər daha çox belə bir fikri irəli sürürlər: "Al¬ 
lah, möcüzəni, peyğəmbərliyə bir dəlil olmaq üçün yaradar. Əgər 
bu cür möcüzələr peyğəmbərlərdən başqası tərəfindən də ortaya 
çıxarsa möcüzənin dəlaləti batil olar. Bu vəziyyətdə də peyğəmbərlə 
peyğəmbər olmayanı bir-birindən ayırmaq qeyri-mümkün olar. 
Yəni kəramət ilə möcüzə qarışmış ola bilər və nə olduğu aydm 
olmaz". Əhli-sünnədən Əbu İshaq əl-İsfərayini (v. 418/1027) də bu 
fikirdədir. Onun fikrinə görə övliyalar üçün ancaq duaların qəbulu 
şəklində kəramətlər ola bilər, peyğəmbərlərin möcüzələri şəklində 
kəramətlər olmaz. 

Bu fikrin yanlışlığını belə sübut etmək mümkündür: Əvvəla 
kəramətdə hər hansı bir iddiadan (təhaddi) söhbət getmir. Əgər vəli 
olan şəxs peyğəmbərlik iddiasmda olsa, o, həmin anda kafir olar və 
əlində heç bir şəkildə xariqüladə hadisə meydana gəlməz. İkincisi 
də vəli olan kəs peyğəmbərə tabe olmaq məcburiyyətindədir. Bu 
təqdirdə də onun kəraməti, tabe olduğu peyğəmbərin möcüzəsi 
sayılar. 

Hz. Süleymanın vəziri Asəf ibn Bərxiya Səba məlikəsi Bəlqisin 
(Bilqeys) taxtını gətirmə barəsində "Dedi: "Mən onu sənə bir göz 
qırpımında (gözünü yumub açınca) gətirərəm!" 316 Asəf peyğəmbər 
olmadığına və bu hadisə də Hz. Süleymanın əlində peyğəmbərlik 
iddiası ilə əlaqədar olaraq zühur etmədiyinə görə bir möcüzə sayıl¬ 
maz. Bir çox alimin qənaətinə görə bu hadisə ancaq bir kəramət ola 
bilər. 


316 Nəmi 27/40 

Hz. Məryəm qissəsində də vəziyyət belədir. O kəramətlər, ta¬ 
mamilə Hz. Məryəm üçün baş vermişdir. Bu səbəbdən Hz. Zəkə¬ 
riyyənin möcüzəsi və ya Hz. İsanın irhası sayıla bilməz. Çünki bu 
mövzuda, peyğəmbərlik iddiası və ya məqsədi yoxdur. Əgər bu 
hadisələr Hz. Zəkəriyyənin möcüzəsi və ya Hz. İsanın irhası olsay¬ 
dı, Hz. Məryəm bunların keyfiyyətini bilməyəcəkdi. Bundan əlavə 
Zəkəriyyə (ə.s.) "Ey Məryəm! Bu, sənin üçün haradandır?" 317 deyə 
soruşmaz, necə və haradan gəldiyindən xəbərdar olardı. 

Yenə Qurani-Kərimdə izah edilən əshabı-kəhfin, mağarada üç 
yüz doqquz il heç bir dəyişikliyə uğramadan qalmaları Allahın on¬ 
lara bəxş etmiş olduğu bir kəramətdir. Yuxarıda göründüyü kimi, 
bu möcüzəni də o dövrdə yaşamış bir peyğəmbərə isnad etmək 
düzgün olmaz. Ayrıca onlar peyğəmbər olmadıqlarına görə bu 
hadisə tamamilə bir kəramətdir. 

Kəramət ilə möcüzə arasındakı fərqlər 

Möcüzə kimi kəramətin də yaradıcısı və sahibi Allahdır. Arala¬ 
rındakı fərqlər isə müxtəsər belədir: 

- Möcüzə, peyğəmbərin peyğəmbərliyini isbat etdiyinə görə 
zəruridir. Kəramətdə isə belə bir zərurət yoxdur. 

- Peyğəmbər, möcüzəsini möcüzə olaraq təqdim edir və ona qəti 
olaraq inanmaq lazımdır. Vəli isə göstərdiyi xariqüladə hadisənin 
kəramət olduğunu iddia edə bilməyəcəyi üçün, başqası da qəti 
olaraq "bu kəramətdir" -deyə bilməz. Çünki bu meydana gələn 
xariqüladəlik bir yanıltmaca da ola bilər. 

- Möcüzə kəramətə görə əsasdır. Halbuki kəramət möcüzənin 
bir cüzüdür. Kəramət peyğəmbərə tabe olanın əlində zühur edə 

bilər. Beləcə kəramətlər də əslində peyğəmbərlərin möcüzələrinə 
daxildirlər. 318 

Bu səbəbdəndir ki, kəramət ancaq şəriətə bağlı kəslərdən mey¬ 
dana gələr. Şəriətə bağlı olmayan kəslərin göstərdiyi xariqüladə 
hadisələr kəramət deyil. Ayrıca kəramət mübah olan şeylərdə 
mümkündür. Kəramətdə şəriətin əmrlərinə müxalif ünsürlər ola 
bilməz. 

İlk üç nəsildə kəramət 

Hz. Peyğəmbər həyatda ikən bəzi səhabələrdə görünən kəra¬ 
mətlər hədis kitablarında rəvayət edilmişdir. Bədəvi şəklinə girərək 
Rəsuli-əkrəmlə danışan Cəbrayılı səhabələrin görməsi, bəzən də 
Cəbrayılın Dihyə ibn Xəlifə əl-Kəlbi (r.a.) şəklində görünməsi, Hz. 
Əbu Bəkrin (r.a.) üç adam üçün hazırladığı yeməyin bərəkətlənməsi, 
bir çox adamın bu yeməkdən yeməsi və yenə də yeməyin artıq qal¬ 
ması, Üsey d ibn Xudayrın (r.a.) bir gecə Quran oxuyarkən mələklərin 
onu dinləməyə gəldiklərini görməsi, Abbad ibn Bişr (r.a.) ilə Useyd 
ibn Xudayrm (r.a.) bir gecə Hz. Peyğəmbərin söhbətindən ayrılıb 
evlərinə gedərkən bir işığın qabaqlarına işıq salması, Xanzələnin 
(r.a.) şəhid düşdükdə mələklər tərəfindən yuyulduğuna görə 
"ğasilul-məlaikə" şəklində xatırlanması hədislərdə keçən kəramət 
nümunələri olaraq qeyd edilə bilər. İslami qaynaqlarda səhabələrə, 
tabeuna və təbəüt-tabeuna aid müxtəlif kəramətlər nəql edilir. 

Sufilərə görə kəramət 

Sufilər kəraməti Allah-Təalanın vəli quluna bir ikramı və lütfü 
kimi qəbul etmişlər, Allahın özünə itaət edən və Ona yaxınlaşmağa 
çalışan vəlilərə bunu lütf edəcəyini söyləmişlər. İlahi bir lütf olmaq¬ 
la birlikdə kəramətə nail olan bir vəli özündən belə bir hal zühur 

318 İbn Teymiyyə, əl-Furqan beynə əvliyaur-Rahman və əvliyauş-şeytan, Beyrut 
1390 h. s. 124 





XARİQÜLADƏ HADİSƏLƏR VƏ MÖCÜZƏ 159 

etdiyi üçün bu halın bir məkr, istidrac və ibtila olmasından qor¬ 
xar. Bu ehtimalı diqqətə alan vəli kəramətlə sınanmaq istəndiyini 
düşünərək narahat olar; bir tərəfdən Allahın lütfünə nail olduğu 
üçün Ona şükr edər, daha çox bağlanar, digər yandan da bunun 
məsuliyyətindən və gətirəcəyi nəticələrdən narahat olar. Buna görə 
də zühur edən halı başqalarına yaymaz. Səhl ət-Tüstəri kəraməti, 
ağlayan uşaqları sakitləşdirmək üçün verilən tiryəkə bənzətmişdir. 
Cüneydi Bağdadi kəramətin könül əhli üçün bir pərdə olduğunu 
söyləmişdir. Əbul-Hüseyn ən-Nuri bir dəfə qarmağını çaya ataraq 
üç batman ağırlığında bir balığın qarmağa ilişməsi üçün dua etmiş 
və bu ağırlıqda bir balıq qarmağma düşmüşdü. Vəziyyəti eşidən 
Cüneyd, "Nurinin qarmağma ilan ilişsəydi haqqında daha xeyirli 
olardı." -demişdi. 

Böyük sufilər kəramətin çox əhəmiyyətli bir hal olmadığını 
müxtəlif misallarla izah etməyə çalışmışlar. Bir gecədə Məşriqdən 
Məğribə gedən, su üzərində gedən, havada uçan bir şəxsdən bəhs 
edənlərə Bayazid Bistami, "Lənətli şeytan da bir gecədə Məşriqdən 
Məğribə gedər, balıq da suda üzər, leş yeyən qarğalar da havada 
uçar" -deyərək kəramətlərin şişirdilməməsini istəmiş, əsl kəramətin 
möminin Allahın əmr və qadağanları qarşısındakı itaət halı oldu¬ 
ğunu söyləmişdir. 

MƏUNƏT 

"Məunət" ərəb dilində "kömək" mənasını verən "avn" 
kökündən törəmişdir. Möminləri çətinlik və bəlalardan qurtarıcı 
bir mahiyyətdə zühur edən xariqüladə hadisə deməkdir. Allah- 
Təala tərəfindən möminlərə bəxş edilmiş bir kömək, hədiyyə və lütf 
hesab olunur. 

Məunət daha çox əməlisaleh müsəlmanlardan olduğu halda 
xalq arasında tanınmayan, mənəvi iç aləmi hamıya aydın olma- 

yan, sadə görünən kəslərdə heç bir iddiada olmadan meydana 
gələn bəzi xariqüladə hadisələrdir. Bu hal sahibinin bəzi bəla və ya 
müsibətdən xilas olmasına və dolanışığının asanlaşmasına köməkçi 
olar. Qarşılarındakı insanların ağlından keçənləri oxumaq, məqsəd 
və niyyətlərini kənardan hiss etmək də bir növ məunət sayılır. 

Bəzi möminlərin böyük çətinlik və müsibətlərdən gözlənilməz 
bir şəkildə xilas olması, asanlıqla məişət həyatını tədarük etməsi, 
böyük bir təhlükənin asanca sovuşdurulması kimi hallar uca Alla¬ 
hın bu qullara lütfkarlığıdır. 

Məunət Allahın qulunu maddi və mənəvi fəlakətlərdən qo¬ 
ruması şəklində ola biləcəyi kimi dünyəvi və üxrəvi sahədə ona 
fövqəladə nemətlər lütf etməsi şəklində də ola bilər. 

İLHAM 

Ərəb dilində "içmək", "birdən udmaq" mənasındakı "ləhm" 
(ləhəm) kökündən törəmiş ilham sözü "uddurmaq" deməkdir. Ter¬ 
min kimi isə "Allahın birbaşa və ya mələk vasitəsi ilə yaxşılıq təlqin 
edən bilgiləri insanın ürəyinə çatdırması" kimi tərif olunmuşdur. 
Bilginin, mənbələrdən istifadə etmədən insanın zehnində (və ya¬ 
xud qəlbində) birdən ortaya çıxması ilhamın əsasını təşkil edir. 

Quran və sünnədə ilham 

Yalnız bir ayədə 319 keçən ilham kəlməsi Allahın insan mənliyinə 
həm mənəvi zəifliklərini, həm də güclərini (günah və təqva, şər və 
xeyir) yerləşdirdiyini bildirmək üçün işlədilmişdir. Müfəssirlər 
Hz. Musanın anasına edilən vəhyin birbaşa Allah tərəfindən onun 
qəlbinə çatdırılan ilham mənasına gəldiyini qəbul edərlər. 

Qurani-Kərimdə Allah-Təalanın arıya vəhy etdiyi bildirilmişdir. 
Bu, vəhy ilə nəzərdə tutulan ilhamdır. Yenə Quranda peyğəmbər ol- 


319 Şəms 91/8 





XARİQÜLADƏ HADİSƏLƏR VƏ MÖCÜZƏ 161 

madığı göstərilən şəxslərə gəldiyi bildirilən vəhy ilham kimi təfsir 
edilmişdir. Allah Hz. Musanın anasına belə buyurmuşdur: 

"Onu (Musanı) əmizdir; elə ki ondan ötrü qorxdun, onu dəryaya 
(Nil çayına) at. (Uşağın suda boğulacağından) qorxma və (ayrılığına da) 
kədərlənmə. Biz onu sənə qaytaracaq, özünü də (şəriət sahibi olan) 
peyğəmbərlərdən edəcəyik!... " 320 

Bu ayeyi-kərimədəki vəhyin ilham olduğu qəbul edilərsə, ilha¬ 
mın yuxuda və oyanıq ikən gəldiyi də deyilə bilər. Necə ki, Allah- 
Təalanın Hz. İbrahimə, oğlunu qurban etməsini söyləməsi 321 yuxu 
halındakı ilhama misaldır. 

İlham anlayışı hədislərdə də qeyd edilir. Hz. Peyğəmbər 
(s.ə.s.) Husayn adındakı səhabəyə öyrətdiyi duada "Allahım, mənə 
həqiqəti tapma qabiliyyəti ilham et!" 322 ifadəsi mövcuddur. Yenə Hz. 
Peyğəmbər (s.ə.s.) Allahın ona ilham etdiyi təriflərlə Ona həmd et¬ 
diyini bildirmiş, 323 başqa bir hədisində də: "Sizdən əvvəlki ümmətlər 
içində ilham verilən kəslər vardı. Əgər ümmətimin arasında beləsi varsa, 
şübhəsiz o, Ömərdir. " 324 demişdir. 

Vəhy ilə ilham arasındakı fərqlər 

Vəhy ilə ilham arasındakı fərqlər aşağıdakılardır: 

-Vəhy yalmz peyğəmbərlərə gəlir. 

-İlhamda mələk görünməz. 

-İlham gələn adam bunu gizləyə bilər. Hətta gizləməsi lazım¬ 
dır. Peyğəmbər vəhyi gizləyə bilməz. 

320 Qəsəs 28/7 

321 Saffat 37/102 

322 Tirmizi, Daavat 69 

323 Buxari, Tövhid 36; Müslim, "İman" 326, 327 

324 Buxari, Fədailul-əshab 6, Ənbiya 54; Müslim, Fədailus-sahabə 23 

-Vəhydə qətilik vardır. Peyğəmbər vəhyin Allahdan gəldiyini 
qəti olaraq bilər. İlham zənnidir. 

İSTİDRAC 

"İsti d ra c" ərəb dilində "bir şeyi dərəcə-dərəcə yuxarı çıxar¬ 
maq", "endirmək", "yüksəltmək" deməkdir. Hər hansısa bir kəsi öz 
istəyi ilə bir yerə qədər tədricən aparıb xəbəri olmadan fəlakətə at¬ 
maq mənasında işlədilir. İstidrac sahibi də yüksəlməyin mənfəətinə 
uyğun olduğunu zənn edir. Bunun həqiqətdə uçuruma aparılma 
olduğunu dərk edə bilməz. 

Allaha asilikdə ifrata varanların Allahın verdiyi mal, 
müvəffəqiyyət və sağlamlıq kimi nemətlərlə üsyanlarını daha da 
artırmaları və nəticədə həlak olmaları istidrac adlanır. Həmçinin 
ilahilik iddiasında olan fasiq və inkarçı bir kəsin istəyinə uyğun 
olaraq zühur edən bir hadisədir. 

Dini terminologiyada, bir insanın günahmı artırdıqca və azğın¬ 
lığını davam etdirdikcə Allahın ona nemət qapılarını açması, onu 
dünyəvi nemətlər bəxş etməsi və onu yüksək mövqelərə çıxarma¬ 
sıdır. Bu kimsə bütün bu müvəffəqiyyətlərin özündən olduğunu 
zənn edər. Allaha şükür edib, tövbə eləməyi və təvazökarlığı unu¬ 
dar. Qürur və kibir içində üsyankarlığı artar və axirət yurdundakı 
vəziyyəti getdikcə pisləşər. Qəflətən əcəl gəldikdə şiddətli əzabla 
üz-üzə qalar. 

İran kisrasının xəzinələri Mədinəyə qənimət olaraq gətirildikdə 
Hz. Ömər Allaha belə sığınmışdır: "Allahım! Bu xəzinələrin istidrac 
olmasından sənə sığmıram". Haris əl-Muhasibi bu sözün mənasını 
genişləndirərək mal və sərvətləri ilə və yaxud da başqa nemətlərlə 
qürurlamb bunları Allah yolunda xərcləməməklə möminlərin də 
istidraca məruz qala biləcəyini bildirmişdir. 




İstidraca nümunə 

Şeytanın, qiyamətə qədər ona icazə verilməsi üçün etdiyi du¬ 
anın qəbul edilməsi. Fironun 400 il kimi uzun yaşamasına baxma¬ 
yaraq başının belə ağrımaması. Hind fəqirlərinin uzun müddət ac 
qalmaları, atəşdə gəzmələri və su içində uzun müddət havasız qala 
bilmələri və bədənlərinə şiş batırmaları istidraca bir nümunədir. 
Bəzi hədislərdə Dəccal haqqında qeyd edilən xariqüladə qabiliyyət 
və imkanlar da istidrac sayılmışdır. 

Bəzi rəvayətlərə görə. Fironun istəyinə görə xariqüladə hadisələr 
baş vermişdir. Nil çayına əmr etdiyi zaman o da, bu əmrinə uyğun 
olaraq axardı. Ayədəki Fironun dediyi 


с5^" Cfi ci ^ ı3 ı_5^j 


"Firon öz qövmünə müracət edib dedi: "Ey qövmüm! Məgər Mi¬ 
sir səltənəti, altımdan axıb gedən bu çaylar mənim deyilmi?! Məgər 
(mənim qüdrətimi)görmürsünüzmü?!" 325 "...lıazilıil-ənharu təcri min 
tahtii (altımdan axıb gedən bu çaylar)." ifadəsi buna işarədir. Digər 
bir rəvayətdə Firon, sarayına çıxmaq və enmək istədiyi vaxt, atının 
ayaqları istəyinə uyğun bir tərzdə uzanar və qısalardı. Pəzdəvi (v. 
493/1100) isə bu fikirlərin həqiqət olmadığını yazmışdır. 

İstidracın dini baxımdan hökmü barəsində müxtəlif fikirlər 
söylənmişdir. Mavərdiyə (v. 450/1058) görə bu barədə cümhu- 
run fikri belədir: Peyğəmbərlik iddia edən yalançı kəsin əlində 
möcüzə zühur etmədiyi kimi, ilahilik iddiasında olan adamda da 
xariqüladə hal meydana gəlməz. Çünki, bu iddiadakı günah və 
böhtanı digərindən daha böyükdür. O halda, ilahilik iddia edən 


325 Zuxruf 43/51 

bir şəxsin əlində xariqüladənin zühur etməməsi, digərinə nəzərən 
daha dəqiqdir (Dəccalın göstərəcəyi hadisələr müstəsna). Həm də 
ilahilik iddia edənin ortaya qoyacağı bu "xariqüladə", araşdırıldığı 
zaman əsassız və sehr kimi bir hoqqabazlıq olduğu açıq-aşkar ola¬ 
raq ortaya çıxar. 

Quran və sünnədə istidrac 

Allah-Təala belə buyuruyur: "(Kafirlərə) edilmiş xəbərdarlığı 
unutduqları zaman (küfrlərini daha da artırmaq məqsədilə) hər şeyin 
(bütün nemətlərin) qapılarını onların üzünə açdıq. (Kafirlər) özlərinə 
verilən nemətlərə sevindikləri vaxt onları qəflətən yaxaladıq və on¬ 
lar (hər şeydən) məhrum oldular." 326 

"Ayələrimizi yalan hesab edənləri haradan olduğunu özləri 
də bilmədən tədriclə məhvə yaxınlaşdıracağıq! (dərəcə-dərəcə aşağı 
endirəcəyik)! Mən onlara möhlət verirəm. Lakin dolaşdırıb bəla to¬ 
runa salmağım da (naz-nemət içində yaşadıqları halda gözlənilmədən 
onları əzabla yaxalamağım da), sözsüz ki, çox ağırdır!" 327 

"Biz bir məmləkəti məhv etmək istədikdə (peyğəmbərlərin dili 
ilə) onun naz-nemət içində yaşayan başçılarına (Allaha itaət etməyi, 
iman gətirməyi) əmr edərik." 328 

Ayədən başa düşülür ki, bu həlak etmə işi birdən olmaz. Fitnə 
və fəsadın çoxaldığı, İslamın unudulub xor görüldüyü bir yerə 
Allah əvvəlcə xəbərdarlıqlar göndərər. Lakin cəmiyyətdə fitnə 
və fəsadı qızışdıran fasiqlər, zalımlar, tağutlar, mütriflər xəbər 
gətirənlərə və Allahın dininə qarşı çıxdıqları kimi, cəmiyyətin 
əksəriyyəti də ümumiyyətlə səslərini çıxarmazlar. Bu vəziyyət 
(Hz. Nuhun qövmündə olduğu kimi 950 il) uzun bir müddət da- 


326 Ənam 6/44 

327 Əraf 7/ 182-183 

328 İsra 17/16 

vam edir. Bu müddət içində Allah tağutlara, fasiqlərə, zalımlara, 
haqq yola gəlmələri və eyni zamanda da etdiklərinin həlakı haqq 
edəcək səviyyəyə gəlməsi üçün möhlət verər. Onlar isə bu möhlət 
verməyi anlamazlar, həlak olmayacaqlarım, etdiklərindən hesaba 
çəkilməyəcəklərini güman edərlər. Hətta dünya işləri olduqca yo¬ 
lunda gedər, ən gözəl evlər onların olar, ən yüksək mövqelərdə on¬ 
lar oturar, ən yaxşı yeyib, ən yaxşı geyən onlar olar: 

"Əgər insanların (müşriklərin cah-calal içində yaşadıqlarını görüb 
cahillikləri üzündən küfrdə birləşəcək) bir tək ümmət olmaq ehtimalı 
(təhlükəsi) olmasaydı , Rəlımam inkar edənlərin (axirət əzabını daha 
da artırmaq məqsədilə) evlərinin tavanlarını və (damlarına) çıxdıqla¬ 
rı nərdivanları gümüşdən edərdik. Eləcə də evlərinin qapılarını və 
söykəndikləri taxtları (gümüşdən düzəldərdik). Və (bunlardan əlavə 
onları) qızıl bəzəklər (içində qərq edərdik , yaxud həmin şeyləri qızıldan 
düzəldərdik)." 329 

Hz. Peyğəmbər (s.ə.s.) belə buyurmuşdur: 

"Allah-Təalanın bir qula günah işləməsinə baxmayaraq dünyada sev¬ 
diyi şeyləri liitfkarlıqla verdiyini görsəniz bilin ki o istidracdır." 330 Hz. 
Peyğəmbər (s.ə.s.) sonra bu ayeyi-kəriməni oxudu: "(Kafirlərə) 
edilmiş xəbərdarlığı unutduqları zaman (küfrlərini daha da artırmaq 
məqsədilə) hər şeyin (bütün nemətlərin) qapılarını onların üzünə aç¬ 
dıq. (Kafirlər) özlərinə verilən nemətlərə sevindikləri vaxt onları 
qəflətən yaxaladıq və onlar (hər şeydən) məhrum oldular." 331 

Qurani-Kərimdə istidrac ilə məna yaxınlığı içində olan başqa 
anlayışlar da vardır. Bunların başlıca olanları məkr, keyd, xuda və 
muxadaa (hiylə və tələ qurmaq, hiylə etmək, aldatmaq) imla və im- 
hal (möhlət vermək) anlayışlarıdır. 


329 Zuxruf 43/33-35 

330 Əhməd b. Hənbəl, IV, 145 

331 Ənam 6/44 

İHANƏ 

"İhanə" ərəb dilində "xar etmək", "alçaltmaq və zəlil etmək" 
mənalarma gəlir. Bir dini termin kimi isə fasiq və ya kafir oldu¬ 
ğu açıqca bilinən bir kimsənin arzu və istəklərinin əksinə çıxan 
fövqəladə hallardır. Yalançı peyğəmbərlərin iddiasında yalançı 
olduğunu göstərən və onların istəklərinin tam zidd olaraq orta¬ 
ya çıxan xariqüladə hadisələrə deyilir. Uca Allah bununla onların 
yalançı olduqlarını ortaya çıxarmaq və onları xalqın qarşısında 
hörmətdən salmaq üçün belə fövqəladə halları yaradır. 

Quranda ihanə 

İhanə Qurani-Kərimdə aşağıdakı ayələrdə işlədilmişdir: "Alla¬ 
hın alçaltdığı kimsəni heç kəs yüksəldə (səadətə qovuşdura) bilməz." 332 

"Amma nə zaman (Rəbbin) onu imtahana çəkib ruzisini əskiltsə: 
"Rəbbim məni alçaltdı (mənə xor baxdı)!" - söyləyər." 333 

İhanəyə nümunə olaraq Hz. Peyğəmbərin vəfatından sonra 
peyğəmbərlik iddiasında olan yalançı peyğəmbər Müseyləmətul- 
Kəzzabm (v. 12/633) başma gələn hadisə göstərilə bilər. O, tək gözü 
kor olan bir adam üçün gözü yaxşı olsun deyə dua etmiş, bir müddət 
keçdikdən sonra həmin adamın görən gözü də kor olmuşdu. Baş¬ 
qa bir yerdə Müseyləmənin möcüzə olsun deyə suyunu çoxaltmaq 
məqsədilə içinə tüpürdüyü quyunun suyu tamamilə qurumuşdu. 

KƏŞF 

Kəşf ərəb dilində "örtünü qaldırmaq", "bağlı olan bir şeyi or¬ 
taya çıxarmaq", "var olan lakin xüsusiyyəti bilnməyən şey haqqın¬ 
da məlumat əldə etmək" kimi mənalara gəlir. Quranda "çətinliyi 


332 Həcc 22/18 

333 Fəcr 89/16 






XARİQÜLADƏ HADİSƏLƏR VƏ MÖCÜZƏ 167 

ortadan qaldırmaq" və "çarəsizliyi sona çatdırmaq" mənasında 
işlədilmişdir. 

"(Bütlər yaxşıdır) yaxud əli hər yerdən üzülüb darda qalan birisi 
Ona dua etdiyi zaman onun duasını qəbul buyuran, (sizdən) şəri 
sovuşduran, sizi yer üzünün varisləri edən kimsə?" 334 ayəsindəki 
kəşf bu mənada işlədilmiş və Allaha kaşif (çətinliyi sona çatdıran) 
deyilmişdir. Başqa bir ayədə də "Artıq bu gün gözündən pərdəni gö¬ 
türdük. Sən bu gün sərrast görürsən!" 335 buyurulmuşdur. 

Kəşf hədislərdə də bu mənalarda işlədilmiş, qeybi və axirət hal¬ 
larını görməyə mane olan pərdənin (hicabın) açılmasıyla qiyamət 
günü hər şeyin görünəcəyi bildirilmişdir. 

"Kəşf və mükaşifə" anlayışlarını geniş şəkildə tədqiq edən 
Qəzzali mükaşifənin müşahidədən daha üstün olduğunu qeyd 
etmişdir. Ona görə təsəvvüflə əlaqədar elmlər mükaşifə elmi və 
əxlaq elmi olmaq üzrə iki qrupa bölünür. Əxlaq elminin mövzusu 
səbir, şükür, ixlas və bunların ziddləri olan səbrsizlik, nankorluq 
və riya kimi ürəyin hallarına bağlı bilgilərdir. Mükaşifə elmi isə 
təmizlənilən və təmizlənən ürəkdə bir nurun zühur etməsi və ya 
ilahiyyatla əlaqədar məsələlərdə pərdənin açılıb, haqq olanın gözlə 
görünərcəsinə açıq-aşkar ortaya çıxmasıdır. İnsanın cövhərində belə 
bir qabiliyyət vardır. Mükaşifə elmi kitablarda yazılmaz. Bu elmi 
bilənlər ancaq öz səviyyəsində olanlarla bunu müzakirə edər, baş¬ 
qalarına elan etməzlər. Kəşf ilə öyrənilən gizli elm budur. Qəzzali 
"əl-Munqız" adlı əsərində bildirir ki, ağlın anlamaqda aciz qaldı¬ 
ğı metafizik hadisələrin kəşf ilə bilinəcəyini, bu yolla bir vəlinin 
mələyi görə biləcəyini və səsini eşidə biləcəyini söyləmişdir. 


334 Nəmi 27/62 

335 Qaf 50/22 

Təqiyyuddin ibn Teymiyyə fövqəladə halların bəzilərinin feli 
olduğunu və bunlara kəramət deyildiyini, bəzilərinin isə bilgi ilə 
əlaqədar olduğunu söyləmişdir. Ona görə bir kimsənin başqaları¬ 
nın eşitmədiyi bir səsi eşitməsi, görmədiyi şeyi görməsi, bilmədiyi 
şeyləri fərasət və ilham yolu ilə bilməsi kimi hadisələr bilgi ilə əlaqəli 
xariqüladə hallardır. Bunlara kəşf deyildiyini. Quranda və sünnədə 
kəşfin nümunələri olduğunu söyləmişdir. Ona görə bir vəlinin kəşf 
yolu ilə qeybə vaqif olmaması onun Allah qatındakı mərtəbəsinin 
uca olmasına əngəl deyil. Hətta bu vəziyyət onun haqqında daha 
faydalı ola bilər. Kəşfin əqli, hissi, nəzəri, zəruri növləri olduğu¬ 
nu söyləyən ibn Teymiyyə bunların bir qisminin qəti, bir qisminin 
zənni bilgi verdiyini qeyd etmişdir. 

ibn Qəyyum əl-Cevziyyə isə kəşfi, "Allahın, bəndənin qəlbində 
meydana gətirdiyi bilgi olub, bəndə bu bilgi vasitəsi ilə başqala¬ 
rına bağlı olan məsələləri bilər" şəklində tərif etmişdir. Bundan 
sonra biri məlumat, digəri görmə ilə əlaqədar iki kəşf növündən 
bəhs etmişdir. Ona görə məlumatm bilinənə uyğun olması bir kəşf 
olduğu kimi bilinənin qəlb ilə müşahidə edilməsi də bir kəşfdir. 
Allaha Onu görür kimi ibadət etmək qəlbin açıq-aşkar kəşfidir. 
Bundan əlavə qeyri- müslimlə müsəlman arasında eyni olan cüzi 
bir kəşf vardır. Görünməyən və bilinməyən bəzi məsələlərin xəbər 
verilməsi belədir. Belə ki, ibn Səyyad, Əsvəd əl-Ənsi və Haris əl- 
Mütənəbbi kimi qeyri-müslimlərdə belə bir kəşf görünmüşdür. 
Atəşpərəstlərdə, butpərəstərdə, xristian rahiblərində, kahinlərdə, 
sehrbazlarda da buna bənzər bir kəşf görülə bilər. 

F. PEYĞƏMBƏRLƏRİN TƏBLİĞLƏRİNDƏKİ ÜMUMİ 
ƏSASLAR 

İlk peyğəmbər Hz. Adəmdən son peyğəmbər Hz. Muhəmmədə 
qədər bütün peyğəmbərlər öz qövmlərini Allahın varlığı və birliyinə. 

mələklərinə, kitablarına, peyğəmbərlərinə, axirətə, qədər və qəzaya 
inanmağa, Allaha saleh bəndə olmağa və əxlaqlı davranmağa çağır¬ 
mışdır. Xüsusilə Allahı tapınılacaq yeganə ilahi, sığmılacaq yeganə 
varlıq kimi tanımaq mənasına gələn Tövhid əqidəsi, peyğəmbərlərin 
təkidlə üzərində dayandıqları bir əsas olmuşdur. Bəzən Tövhid 
əqidəsindən uzaqlaşmalar olmuş, insanların müdaxilələri ilə ortaya 
çıxan pozulma və dəyişmələr, yenə peyğəmbərlər tərəfindən orta¬ 
dan qaldırılaraq Tövhid əqidəsi yenidən canlandırılmışdır. 

Peyğəmbərlər təməl əxlaqi əsaslarda və ibadətlərdə də eyni 
qaydaları gətirirlər. Yalnız təfərrüatla əlaqədar əməli məsələlərlə 
əlaqədar hökmlərdə deyişiliklərə rast gəlmək mümkündür. 

Peyğəmbərlərin bildirdikləri dəyişməyən əsaslar olan əqidə 
hökmləri, zamana, məkana, fərd və cəmiyyətlərə görə müxtəliflik 
göstərməyən bir tamdır. Bir qisminə inanıb, bir qisminə inanma¬ 
maq əqidəyə ziddir. 

G. QURANDA ADI ÇƏKİLƏN PEYĞƏMBƏRLƏR 

Peyğəmbərlərin sayı barəsində Quranda hər hansı bir 
rəqəm verilməmişdir. İslam alimləri ayədə " Biz səndən əvvəl də 
peyğəmbərlər göndərmişdik. Onlardan kimisi haqqında sənə xəbər 
vermiş, kimisi haqqında xəbər verməmişik..." 336 fikrini nəzərə ala¬ 
raq peyğəmbərlərin sayı ilə əlaqədar bir rəqəm göstərilmədiyi üçün 
"Hz. Adəmdən (ə.s.) Hz. Muhəmmədə (s.ə.s.) qədər göndərilmiş 
olan peyğəmbərlərin hamısına inandım, hamısının haqq və gerçək 
olduqlarını qəbul etdim" -deyilməsinin daha düzgün olacağını 
söyləmişlər. 

Quranda adı çəkilən 25 peyğəmbər bunlardır: Adəm, İdris, 
Nuh, Hud, Saleh, Lut, İbrahim, İsmayıl, İshaq, Yaqub, Yusif, Şü- 


336 Mumin 40/78; Bax: Nisa 4/164 

eyb, Harun, Musa, Davud, Süleyman, Eyyub, Zulkifl, Yunis, İlyas, 
Əlyəsa, Zəkəriyyə, Yəhya, İsa və Muhəmməd sallallahu əleyhi və 
səlləm. Bunlardan başqa Quranda üç ad daha qeyd edilmişdir ki, 
onların peyğəmbər olub-olmadıqları ixtilaflıdır. Bunlar Üzeyir, 
Loğman və Zülqərneyndir. 

H. HZ. MUHƏMMƏDİN (s.ə.s.) SON PEYĞƏMBƏR OLMASI 

Peyğəmbərimiz Hz. Muhəmməd (s.ə.s.) ən son peyğəmbərdir. 
Ondan sonra bir daha peyğəmbər gəlməyəcək. Qurani-Kərim ila¬ 
hi mesaj zəncirinin, peyğəmbərlik və vəhy müəssisəsinin onunla 
sona çatdığını, onun "xatəmun-nəbiyyin" (nəbilərin sonuncusu) 
olduğunu qəti bir şəkildə bizə xəbər vermişdir : 

"Muhəmməd aranızdakı kişilərdən heç birinin atası deyildir. 
Lakin o, Allahın Rəsulu (elçisi) və peyğəmbərlərin sonuncusudur..." 337 

Bəşəriyyət bu son peyğəmbərin gətirdiyi kitab və din ilə kamala 
çatmış, artıq yeni peyğəmbərlərə və vəhylərə ehtiyac qalmamışdır. 
Cəmiyyətin inkişafı və əxlaqən yüksələ bilməsi üçün ediləcək 
şey Hz. Peyğəmbərin (s.ə.s.) gətirdiyi kitabda hidayət axtarmaq. 
Qurana sarılmaq və İslama görə yaşamaqdır. Son peyğəmbər 
olan Hz. Muhəmmədi (s.ə.s.) digər peyğəmbərlərdən üstün edən 
xüsusiyyətləri bu şəkildə sıralaya bilərik : 

I. Hz. Peyğəmbər yaradılmışların ən üstünü və ən xeyirlisi, 
Allahın ən sevimli qulu və rəsuludur. Bir ayədə "(Ey müsəlmanlar!) 
Siz insanlar üçün ortaya çıxarılmış ən yaxşı ümmətsiniz..." 338 
buyrulmuşdur. Bir ümmətin ən xeyirli ümmət olması, o ümmətin 
tabe olduğu peyğəmbərinin də ən üstün olması deməkdir. 


337 Əhzab 33/40 

338 Ali-İmran 3/110 

2. Onun peyğəmbərliyi bütün insanlığı əhatə edir. Halbuki, o biri 
peyğəmbərlər müəyyən şəxslər və bölgələr üçün göndərilmişlər. Bir 
ayədə belə buyrulmuşdur: "(Ya Rəsulum!) Biz səni (təkcə öz qövmünə 
deyil) bütün insanlara (möminlərə Cənnətlə) müjdə verən, (kafirləri isə 
Cəhənnəm əzabı ilə) qorxudan bir peyğəmbər olaraq göndərdik..." 339 

3. Peyğəmbərimizin (s.ə.s.) peyğəmbərliyi qiyamətə qədər 
sürəcək. Halbuki əvvəlki peyğəmbərlərin peyğəmbərliyi müəyyən 
bir zaman aralığını içinə alırdı. 

4. Peyğəmbərimiz (s.ə.s.) son peyğəmbərdir. Ondan başqa 
peyğəmbər gəlməyəcək. 

5. O, son peyğəmbər olunca, onun gətirdiyi dinin də ən son və 
ən mükəmməl din olması təbiidir. İslamiyyət əvvəlki dinlərin hök¬ 
münü qaldırmışdır və qiyamətə qədər ən son və ən mükəmməl din 
olaraq davam edəcək. Bir ayədə belə buyurulur: "...Bu gün dininizi 
sizin üçün kamil etdim, sizə olan nemətimi tamamladım və sizin 
üçün din olaraq islamı bəyənib seçdim...." 340 

Gətirdiyi dinin ən son və ən mükəmməl din olması, peyğəm¬ 
bərliyinin ümumiliyi, ümmətinin seçilmişliyi, mesajının qiyamətə 
qədər sürməsi Peyğəmbərimizi (s.ə.s.) digər peyğəmbərlər içində 
üstün etmişdir. Bir hədisdə Peyğəmbər (s.ə.s.) belə buyurmuşdur: 
"Mənə, məndən əvvəl heç kimə verilməyən beş xüsusiyyət verildi: Bir aylıq 
məsafədən (düşmanı) qorxutmaqla yardım edildim. Yer üzü mənə məscid 
və təmiz edildi, bu səbəblə ümmətimdən hər hansı bir kimsə namaz vaxtı 
harada gəlirsə-gəlsin orada qılsın. Məndən əvvəl heç kimə halal olmayan 
qənimət, mənə halal edildi. Mənə şəfaət haqqı verildi. Bir peyğəmbər yalnız 
öz millətinə göndərildiyi halda, mən bütün insanlara göndərildim. 341 


339 Səbə 34/28 

340 Maidə 5/3 

341 Buxari, Təyəmmüml, Salat 56, Fardul-xumus 8; Müslim, Məsacid 3 (521) 






VII FƏSİL 
AXİRƏTƏ İMAN 



A. axirətə iman 


Ərəb dilində bir söz olan "son olan" mənasına gələrn "axirət" 
kəlməsi "axir" sözünün müənnəs (qadın cinsi) şəklidir. İslam dini 
ədəbiyyatında bu söz "o biri dünya" mənasında istifadə edilmişdir. 
Dünya canlıların yaşadığı əvvəlki aləm, axirət isə son aləmdir. Bu 
sözlər bəzən "dar" və "yurd" sözü ilə birlikdə işlədilir. 

Allah-Təala içində yaşadığımız bu dünyanı və üzərindəki 
bütün varlıqları müəyyən müddətlik yaratmışdır. Bir gün dünya 
və dünyadakı bütün insanlar, canlı və cansız varlıqlar yox olacaq. 
Dağlar, daşlar, yerlər, göylər parçalanacaq, Allahdan başqa bütün 
aləm sona çatacaq. Bu hadisələrin meydana gəldiyi günü Quran 
"zəlzələ saatı" və "qiyamət günü" deyə adlandırır. Qiyamət 
günündən sonra Allahın təqdir etdiyi zamanda insanlar yenidən 
canlanaraq qəbirlərindən qaldırılacaq və "məhşər" deyilən düz bir 
sahədə, hesaba çəkən Allahın hüzurunda, dünyada etdiklərinin 
hesabını vermək üçün toplanacaqlar. Hesaba çəkildikdən sonra 
bəzi insanlar yaxşılıqları səbəbi ilə Cənnətə, digərləri isə inkar 
və pisliklərinə görə Cəhənnəmə gedəcəklər. Bu yeni həyatın 
başlayacağı gündən etibarən, bitməz-tükənməz bir halda davam 
edəcək olan aləm axirət aləmidir. 

Bütün səmavi dinlərdə olduğu kimi ən son və ən mükəmməl 
din olan İslama görə, meydana gələcəyi ayə və hədislərlə və bütün 
ümmətin fikir birliyi ilə qəti olan axirət gününə inanmaq imanın əsas 
şərti olaraq fərzdir. Axirət gününü onun xüsusiyyətləri baxımında 
ümumi olaraq belə təsvir etmək olar: 

- Bu aləmin tamami ilə yox olması və həyatın sona çatması. 

- Axirət həyatının başlaması. 

Axirət hadisələri dedikdə isə: 

- Canlılar üçün axirət həyatımn ilk mərhələsi olan ölüm, bərzəx 
aləmi və qəbir həyatı. 

- Surun çalınması və hamının yenidən dirilərək qəbirlərdən 
qalxıb məhşər meydanında toplanması. 

- Dünyada yaxşılıq və ya pislik kimi qəbul edilən işlərin yazıldığı 
əməl dəftərinin sahiblərinə oxudulması. 

- Yaxşılıq və pisliklərin ölçüldüyü mizanın (tərəzi) qurulub 
əməllərin ölçülməsi. 

- Bütün insanların üzərindən keçmələri məcburi olan sirat 
körpüsündən keçmək. 

- İmanlı və əməlisaleh olanların gedəcəyi Cənnət 

- İmansız və əməli pis olanların gedəcəyi Cəhənnəm 

- Peyğəmbərimizin seçilmiş möminlərlə başında toplandığı 
kövsər hovuzı 

- Peyğəmbərimizin möminlərə şəfaəti. 

Bütün bunlar axirətə iman mövzusunun tərkib hissələridir. 
Qəti nəsslərlə sabit olan bu xüsusiyyətlərə inanmaq imanın 
şərtlərindəndir. Bunlardan birini inkar etmək isə axirəti inkar 
deməkdir. 

Quranda axirət aləmi həm də "din günü" və "qeyb aləmi" 
olaraq da bildirilmişdir. 

Gözə görünməyən şeyə qeyb deyildiyi kimi, duyğularla dərk 
edilə bilməyən, insan biliyinin xaricində qalan şeyə də qeyb deyi- 

lir. Bir şeyin qeyb olması Allaha görə deyil, insanlara görədir. Çün¬ 
ki Allahdan gizli qalan heç bir şey ola bilməz. O, qeyb və şahidlik 
aləmini bilir. Qurana görə varlıqlar iki cürdür: (a)-Qeyb aləmini 
meydana gətirən, görünməyən və dərk edilə bilməyən varlıqlar 
və (b)-Şəhadət (şahidlik) aləmini meydana gətirən, görünüb, dərk 
edilən varlıqlar. Qeyb aləminə aid varlıqlar da iki cürdür: 

1- Bəzilərinin dəlili yoxdur. Varlığını ancaq Allah bilər, 
duyğularla dərk edilməsi mümkün deyil. "Qeybin açarları (Alla¬ 
hın) yanındadır. Onları ancaq O (Allah) bilir." 342 

2- Bəzi varlıqlar da dərk edilə bilməz, amma varlıqları dəlillərlə 
izah oluna bilər. Allahın sifətləri, axirət. Cənnət, Cəhənnəm və 
mələklər kimi. Bu cür qeyb xəbərləri peyğəmbərlərə vəhy yolu ilə 
bildirilir. Onlar da ümmətlərinə bildirirlər. Möminlər vəhy yoluyla 
bildirilən qeybi xəbərlərə inanmaq məcburiyyətindədirlər. Mömin 
onsuz da "inanan insan" deməkdir. Bu xəbərlərə inanmamaq isə 
küfrdür. Axirət də qeyb xəbərlərindən olub inanılması zəruri olan, 
vəhyə söykənən bir xəbərdir. 

B. QƏBİR 

Ölən şəxsin torpağa basdırıldığı yer qəbir sayılır. Ərəb dilində 
olan bu kəlmənin cəmi "qubur" sözüdür. 

İnsan, ruh və bədəndən meydana gələn bir canlıdır. Ruhun ya¬ 
radılması bədəndən əvvəldir. Buna görə insan həyatının dövrləri 
beş hissəyə ayrıla bilər: 

Birincisi, yaradıldığı zamandan bədənə ruh üflənənə qədər 
ruh mərhələsi. İkinci ruhların bədənlərə üfürülməsi mərhələsidir. 
Qurani-Kərimdə ruhların yaradılmasından sonra Allahın ilk 
xəbərdarlıq və təbliği belə ifadə edilir: "(Ey Peyğəmbərim!) Xatırla ki, 


342 Ənam 6/59 

bir zaman Rəbbin Adəm oğullarının bellərindən (gələcək) nəsillərini 
çıxardıb onların özlərinə (bir-birinə) şalıid tutaraq: "Mən sizin 
Rəbbiniz deyiləmmi?" - soruşmuş, onlar da: "Bəli, Rəbbimizsən!" - 
deyə cavab vermişdilər. (Belə bir şahidliyin səbəbi) qiyamət günü: "Biz 
bundan qafil idik" -deməməniz üçündür." 343 Üçüncü mərhələ, dün¬ 
ya həyatıdır. Doğumla başlayıb, ölümlə sona çatır. Dünya həyatının 
məqsədi kimin necə hərəkət və əməl edəcəyini sınamaq, nəticələri 
təsbit etməkdir. Dördüncü mərhələ qəbir həyatı olub, ölümlə baş¬ 
layıb, qiyamət gününə qədər davam edir. Beşinci mərhələ isə qiya¬ 
mətin qopması ilə əbədi sürəcək olan axirət həyatıdır. 

Qəbir həyatı bir tərəfdən də axirətin giriş qapısı və başlanğı¬ 
cı sayılır. İnsan dünyadakı ömrü istər quruda, istər dənizdə, istər 
göydə, istər yerin altında bitsin, istər yanıb kül olsun, istər par¬ 
ça-parça olub yer üzərinə səpələnsin, öləcəyi yer hara olursa-ol¬ 
sun, mütləq qəbir dediyimiz axirət mənzillərindən ilk mənzilə 
gedəcək və Peyğəmbərimizin (s.ə.s.) bildirdiyi qəbir sorğu-sualına 
çəkiləcəkdir. Ölən kimsə, istər qəbirə dəfn edilsin, istər yırtıcı hey¬ 
vanlar tərəfindən parçalansın, istər atəşdə yanıb külləri sovrulsun, 
ya da dənizdə itsin, onun üçün qəbir həyatı başlamış olur. Münkər 
və Nəkir mələkləri qəbirdə sorğu-sual edir. Rəbbini, peyğəmbərini 
və dinini soruşur. Bu sorğu-sualdan yalnız peyğəmbərlər və uşaq¬ 
lar azaddır. 

Əhli-sünnə əqidəsinə görə, kafirlərə və bəzi günahkar mömin¬ 
lərə də qəbir əzabı vardır. Qəbir, iman və saleh əməl sahibləri üçün 
Cənnət bağçalarından bir bağça, kafirlər üçün də Cəhənnəm çu¬ 
xurlarından bir çuxurdur. Qəbir həyatınm əzab şəklinin mahiyyəti 
haqqında alimlər müxtəlif görüşlər irəli sürmüşlər. Əzabın ruha, 
bədənə və ya hər ikisinə birlikdə edilməsi nəticəni dəyişdirməz. 


343 Əraf 7/172 

Çünki saleh əməl sahibi insanlar qəbirdə gözəl bir həyat yaşayarkən, 
kafirlər böyük bir çətinlik və iztirab içində olacaqlar. 

Qəbirdəki ölü Cənnətlik (səid) bir kimsə isə onun ruhu Cənnətə 
gedər. Əgər günahkar və Cəhənnəmlik (şaqi) isə Cəhənnəmə gedər. 
Bəzi ruhlar da bərzəxdə olar ki, bura nə Cənnət, nə də Cəhənnəmdir. 

Bəzi alimlərə görə səidlərin ruhu Cənnətdə olmaqla yanaşı 
qəbirləri ilə olan əlaqələri kəsilməz. Bu əlaqə xüsusən cümə gecəsi 
və gündüzü ilə şənbə günü günəş doğulana qədər, çox canlı bir 
şəkildə davam edər. Səidlərin ruhları dünya xəbərlərini izləmək 
imkanı tapa bilirlər. Vəfat edib yeni gələnlərə dünyadan xəbər 
soruşurlar. Özlərini ziyarətə gələnlərin salamını eşidərlər, hətta 
icazə verilsə, salama cavab vermələri də mümkündür. Hənəfi və 
Malikilərə görə qəbir ziyarətini cümə və bunun bir gün əvvəli və 
bir gün sonrası olan cümə axşamı və şənbə günləri etmək daha 
fəzilətlidir. Şafeilər cümə axşamı gününün ilkindi vaxtından baş¬ 
lamaqla şənbə səhərinə qədər ziyarətin daha uyğun olacağını 
söyləmişlər. Hənbəlilər ziyarət üçün müəyyən bir gün seçməyin 
doğru olmadığını bildirmişlər. Nəticə olaraq cümə günü ziyarət 
daha fəzilətli olsa da, digər günlərdə ziyarət də mümkün və caizdir. 

Qəbir hazırlanarkən bu xüsusiyyətlərə diqqət yetirilməlidir; 
Qəbir bir adam boyu və ya sinə xəttinə qədər qazılar. Ölünü daha 
yaxşı qoruyacağı düşüncəsi ilə qəbir daha dərin açıla bilər. Torpaq 
sərtdirsə qəbrin qiblə tərəfinə bir ləhd (oyuq) açılar. Əgər ləhd açıl¬ 
maqla torpaq çökəcək qədər yumşaq olsa, o zaman qəbirin ortasın¬ 
da ölünün sığacağı qədər bir yer açılır və oraya dəfn edilir. 

Cənazə üçün namaz qılındıqdan sonra camaatla birlikdə pi¬ 
yada və ya (ehtiyac olarsa) minik vasitəsilə qəbirisitanlığa gedilər. 
Cənazəni aparanlar kimi qəbirə qoyanların da "bismilləh və alə 
milləti Rəsulullah" demələri müstəhəbdir. 

Ölü qəbirdə üzü qibləyə gəlmək şərti ilə sağ tərəfi üzərinə ya¬ 
tırılır. Sonra kəfənin düyünləri açılır. Qəbirin taxtası düzəldikdən 
sonra kürəklə və ya əllə üzərinə torpaq atılır. Qəbirin üstünü bir az 
yüksəltmək məndubdur. Torpaq bərkisin deyə qəbirin üzərinə su 
səpilə bilər. 

İslam müctəhidləri və fəqihləri, qəbirlərin əhəng və buna 
bənzər maddələrlə düzəldilməsinin, öz torpağına əlavə edilərək 
yüksəldilməsinin, üzərinə qübbəli bina tikilməsinin, daşma tərif- 
ləyici və ya qədərə giley-güzar edici sözlər yazılmasının caiz ol¬ 
madığı mövzusunda həmfikirdirlər. Bunun əvəzinə qəbrin yerdən 
bir-iki qarış yüksəlməsi, kərpiclə düzəldilməsi, qəbrin baş tərəfinə 
bir daş qoyulması və ölünün adının yazılmasında bir problem 
görməmişlər. Ancaq qəbrin üstünə məscid kimi bina tikilərək bura¬ 
nın məbəd edilməsi hədislərlə qadağan edilmişdir. 

Hz. Aişə (r.anha) Rəsulullahın (s.ə.s.) son xəstələndiyində belə 
buyurduğunu rəvayət etmişdir: "Allah yəhudi və xristianlara lənət et¬ 
sin! Onlar peyğəmbərlərinin qəbrini məbəd halına gətirdilər. " ш Hz. Aişə 
(r.anha) deyir ki: "Əgər bundan qorxulmasaydı Hz. Peyğəmbərin 
qəbri çöldən görüləcək şəkildə düzəldiləcəkdi." Peyğəmbərin və 
Hz. Aişənin sözlərindən qəbrin xarici görünüşünün mühüm oldu¬ 
ğu və bəzi qadağalar qoyulmasının səbəbinin Tövhid inancını qoru¬ 
maq və insanların şirkə düşmələrini önləmək olduğu başa düşülür. 

QƏBİR ƏZABI 

İnsan öldükdən sonra qəbirə qoyulduqda Münkər və Nəkir 
adında iki mələk gələrək "Rəbbin kimdir?", "Peyğəmbərin kim¬ 
dir?", "Dinin nədir?" deyə soruşarlar. İman və gözəl əməl sahibləri 
bu suallara doğru cavab verərlər. Belə ölülərə Cənnət qapıları açı- 

344 Buxari, salat 48, Cənaiz 62,96, Ənbiya 50, Məğazi 83; Müslim, Məsacid 19,23; 
Əbu Davud, Cənaiz 72; Nəsai, Məsacid 13 

lar və Cənnət onlara göstərilər. Kafir və ya münafiq olanlar isə bu 
suallara doğru cavab verə bilməzlər. Onlara da Cəhənnəm qapıları 
açılar, oradakı əzab onlara göstərilər. Möminlər nemət içərisində və 
dinc yaşayar, kafir və münafiqlər isə qəbirdə əzab görərlər. 

Qəbirdə əzab və nemətin varlığını göstərən bəzi ayə və hədislər 
vardır. Bir ayeyi-kərimədə belə buyrulur: " Onlar (ölən gündən 
qiyamətə qədər qəbir evində) səhər-axşam (gündə iki dəfə) odda yan¬ 
dırılarlar. Qiyamət qopduğu gün isə (deyiləcəkdir); «Firon əhlini ən 
şiddətli əzaba salın!»" 345 

Bu ayədən məlum olur ki, qiyamət qopmadan əvvəl, yəni 
qəbirdə də əzab vardır. Peyğəmbərimiz "Allah, iman edənlərə bu 
dünya həyatında və axirətdə daim dinclik lütf edər." 346 ayəsinin 
qəbir neməti haqqında endiyini açıqlamışdır. 

Qəbir əzabı ilə əlaqədar hədis kitablarmda bir çox hədisi-şərif 
qeyd edilmişdir. Bunlardan bir neçəsi belədir: 

Hz. Peyğəmbər (s.ə.s.) bir qəbiristanlıqdan keçərkən, iki məzar¬ 
dakı ölünün bəzi kiçik şeylərdən ötəri əzab çəkdiklərini gördü. Bu 
iki məzardakı ölülərdən biri həyatında fitnə-fəsad çıxarar, digəri isə 
sidiyin murdarlığından çəkinməzdi. Rəsulullah (s.ə.s.) yaş bir bu¬ 
daq götürmüş, ortadan ikiyə bölmüş və hər bir parçanı iki qəbirə 
də ayrı-ayrı basdırmışdır. Bunu görən səhabələr niyə belə etdiyi¬ 
ni soruşduqda: "Bu iki budaq quruyana qədər, o ikisinin çəkdiyi əzabın 
yüngülləşdirilməsi ümid edilir.’’ 347 buyurmuşdur. Hz. Peyğəmbər 
digər bir hədisində belə buyurur: "Qəbir ya Cənnət bağçalarından bir 
bağçadır və ya Cəhənnəm çuxurlarından bir çuxurdur. ” 348 

345 Mumin 40/46 

346 İbrahim 14/17 

Başqa bir hədisdə də belə buyurmuşdur: "Ölü məzara qoyulan 
kimi, birinə Münkər, digərinə Nəkir adı verilən qara mavi iki mələk gələr 
və ölüyə deyərlər ki: "Bu Muhəmməd (s.ə.s.) deyilən şəxs haqqında nə 
deyərsən?” O da belə cavab verər. "O, Allahın qulu və Rəsuludur. Mən 
şahidlik edərəm ki, Allahdan başqa ilahi yoxdur, Muhəmməd də Onun 
qulu və elçisidir. Bunun üzərinə mələklər; Biz sənin belə deyəcəyini on¬ 
suz da bilirdik", deyərlər. Sonra onun məzarını yetmiş arşın genişlədərlər. 
Daha sonra bu ölünün məzarı işıqlandırılar və nurlandırılar. Daha sonra 
mələklər ölüyə: "Yat və dincəl" -deyərlər. O da; 'Ailəmə gedin vəziyyəti 
xəbər verin" deyər. Mələklər ona; "Zifafa girən və yalnız ən çox sevdiyi 
adam tərəfindən oyandırılan şəxs kimi məhşər gününə qədər sən yatma¬ 
ğına davam et." -deyərlər. Əgər ölü münafiq olsa, mələklər belə deyər: 
“Bu Muhəmməd (s.ə.s.) deyilən şəxs haqqında nə deyərsən?" Münafiq də 
belə cavab verər: "Xalqın Muhəmməd haqqında bəzi şeylər söylədiklərini 
eşitmiş, mən də onlar kimi danışmışdım. Başqa bir şey bilmirəm. Mələklər 
ona; "Belə deyəcəyini onsuz da bilirdik." -deyərlər. Daha sonra yerə "Bu 
adamı var gücünlə sıxışdır." deyə səslənilər. Yer də sıxışdırmağa başla¬ 
yar. Belə ki, o kimsə sümüklərini bir-birinə keçmiş kimi hiss edər. Məhşər 
gününə qədər bu çətinlik davam edər. " 349 

Quranda şəhidlərin qəbir həyatıyla əlaqədar olaraq belə buy- 
rulur: 

"Allah yolunda öldürülənləri (şəhid olanları) lıeç də ölü zənn 
etmə! Əsl həqiqətdə onlar diridirlər. Onlara Rəbbi yanında ruzi 

(cənnət ruzisi) əta olunur." 350 

"Allalı yolunda öldürülənlərə (şəlıid olanlara) "ölü" deməyin. 
Əksinə, onlar (Allah dərgahında) diridirlər, lakin siz bunu dərk 
etmirsiniz." 351 


349 Tirmizi, Cənaiz 70 

350 Ali-İmran 3/169 

351 Bəqərə 2/154 

Əbu Hənifəyə görə peyğəmbərlər, uşaqlar və şəhidlər qəbir 
sualı ilə qarşılaşmazlar. Ancaq Əbu Hənifə kafirlərin uşaqlarına 
qəbirdə sual soruşulması. Cənnətə girmələri və onlarla əlaqədar 
olan bəzi sualları cavabsız buraxmışdır. 

İslam alimləri vacib bir səbəb olmadıqca qəbirləri bir yerdən baş¬ 
qa yerə köçürülməsini caiz görməmişlər. Su basması, yol keçməsi 
və ya düşmən tərəfində qalma ehtimalı varsa, bu kimi səbəblərlə 
qəbirisitanlığı başqa yerə köçürmək caizdir. 

Cənazə qəbirə qoyulub üzərinə torpaq atıldıqdan sonra artıq 
uca Allaha təslim edilmiş sayılır. Zərurət olmadıqca qəbirin açılma¬ 
ması lazımdır. Cənazənin qəsb edilmiş yerə vəya qəsb edilmiş bir 
paltar ilə basdırılması və ya bu əraziyə başqasının sonra şufa yoluy- 
la malik olması, zərurət hallarına nümunə göstərilə bilər. Belə olan 
təqdirdə ərazi və ya paltar sahibinin istəyi ilə qəbir açılar. Paltar 
götürüldükdən sonra qəbir bağlanılar, ya da cənazə bu yerdən baş¬ 
qa yerə köçürülər. Bu edilmədiyi təqdirdə mülk sahibi torpağı əkin 
yeri edə bilər. Paltar sahibi də istəsə paltarın qiymətini ala bilər. 

Bir ölünün cəsədi tamamilə torpaq olub, sümükləri də yox ol¬ 
madıqca qəbiri açılaraq yerinə başqası dəfn edilə bilməz. Ancaq 
bir cənazəni dəfn etmək üçün başqa yer qalmayıbsa, bu təqdirdə 
sümükləri yığılar, yeni basdırılacaq olan ölü arasına torpaq doldu¬ 
rular və qəbir bağlanılar. 

QƏBİR ZİYARƏTİ 

Ümumiyyətlə qəbirləri ziyarət etmək kişilər üçün müstəhəb, 
qadınlar üçün də caiz qəbul olunmuşdur. Qadınların naməhrəm 
kişilərə qarışmaması və İslamın əmr etdiyi geyim formasına riayət 
etməsi halında və tez-tez olmaması şərti ilə saleh şəxslərin, ata-ana 

və yaxın qohumların qəbirlərini ziyarət etmək məndub 352 sayılmış¬ 
dır. Qəbirin başına, xüsusən də qadınların, çox bərk səslə qışqırması 
və saçını-başını yolması qadağan olunmuşdur. Digər tərəfdən Hz. 
Aişənin də qardaşı Əbdürrəhman ibn Əbi Bəkrin qəbirini ziyarət 
etdiyi rəvayət edilmişdir. 

Hz. Peyğəmbər (s.ə.s.) hələ Tövhid və qəza-qədər əqidəsinin 
yerləşmədiyi və cahiliyyə adətlərinin davam etdiyi dövrdə qəbir 
ziyarətini bir müddət qadağan etmiş, ancaq bunu daha sonra 
sərbəst buraxmışdır. Bir hədisdə belə buyurulur: 

"Sizə qəbir ziyarətini qadağan etmişdim. Artıq qəbirləri ziyarət edə 
bilərsiniz. " 353 Hz. Peyğəmbərin qəbirləri çox ziyarət edən qadınlara 
lənət etdiyini bildirən hədislər ziyarətin qadağan olunduğu dövrə 
aiddir. Büyük hadis alimi Tirmizi bunu açıqca ifadə etmişdir. Hz. 
Aişə və ibn Abdilbərr də bu fikirdədir. Hənəfilərin əsas fikrinə görə 
saç-baş yolma kimi ifratlar olmamaq şərti ilə qadının qəbir ziyarəti 
caiz bilinmişdir. Çünki hədislərdə yer alan rüxsət qadınlara da şa¬ 
mildir. 

Qəbir ziyarətinin ölülərdən kömək istəmək, hətta sitayiş etmək 
üçün də edildiyi tarixdə görünmüşdür. İslamın başlanğıcında Hz. 
Peyğəmbərin qəbir ziyarətlərini qadağan etməsinin səbəbi bu idi. 
Yəhudi və xristianlar əziz saydıqları kəslərin qəbirlərini ibadət 
yeri etmişdilər. Cahiliyyə dövründə qəbirlərə səcdə, bütlərə ibadət 
edilirdi. Bütpərəstlik böyük şəxslərin heykəllərinə hörmət və 
təzim ilə başlamış, nəticədə bu hörmət bütlərə ibadətə çevrilmiş¬ 
di. İslam dininin məqsədi Tövhid əqidəsini (Allahı yeganə xaliq 

352 Qəti surətdə olmamaq şərtiylə Allahın və ya Rəsulunun (s.ə.s) yerinə 
yetirilməsini istədiyi əməldir. Yerinə yetirən savab qazamr, tərk edən qınanmaz. Məs: 
Borcu yazmaq (Bəqərə 2/282) 

353 Müslim, Cənaiz 106, Ədahi 37; Əbu Davud, Cənaiz 77; Tirmizi, Cənaiz 60; 
Nəsai, Cənaiz 100 

və müəssir bilib yalnız ona ibadət etməyi) ürəklərə yerləşdirmək 
idi. Əvvəllər Hz. Peyğəmbər (s.ə.s.) bu səbəbdən təhlükəli gördü¬ 
yü qəbir ziyarətini qadağan etmişdi. Lakin Tövhid əqidəsi qəlblərə 
yerləşib, müsəlmanlar tərəfindən çox yaxşı anlaşıldıqdan sonra 
qəbir ziyarətinə icazə verilmişdir. 

Çünki qəbir ziyarətində həm sağ olanlar, həm də ölülər üçün 
faydalar vardır. Rəsulullah (s.ə.s.) Məkkə səfəri əsnasında ana¬ 
sı Əminənin qəbirini ziyarət edərək ağlamış, ətrafındakıları da 
ağlatmış və müsəlmanların qəbirləri ziyarət etməyinə də icazə 
verilmişdi. Qəbir ziyarətinin faydalarım islam alimləri belə 
müəyyənləşdirmişlər: 

-İnsana ölümü və axirəti xatırladır və axirəti üçün ibrət 
götürməyə səbəb olur. 

-İnsanı zühd və təqvaya yönəldir. Dünya ehtirasına və haram 
işləməyə mane olur. Adamı yaxşılıq etməyə yönəldir. 

-Saleh kəslərin qəbirlərini, xüsusən Hz. Peyğəmbərin (s.ə.s.) 
qəbirini ziyarət etmək ruhlara fərəh verir və ülvi duyğularm mey¬ 
dana gəlməsinə kömək edir. Hz. Peyğəmbərin (s.ə.s.) və Allahın 
vəli qullarının qəbirlərini ziyarət üçün səfərə çıxmaq mənduptur. 
Bir hədisi şərifdə; "Kim, məni öldiikddn sonra ziyarət etsə, sanki həyatda 
ikən ziyarət etmiş kimi olar. " 354 buyrulmuşdur. 

-Ziyarət; insanın keçmişi, dini mədəniyyəti və tarixi ilə bağları¬ 
nın güclənməsinə kömək edər. 

Ziyarətin ölüyə faydasını alimlər belə müəyyənləşdirmişlər: 

-Xüsusən ata-ana və digər qohum və dostların qəbirləri, ruhları 
üçün Allaha dua və istiğfar etmək məqsədi ilə ziyarət edilir. Ölülər 
adma edilən xeyir və həsənatın savabının onlara çatacağı səhih hədis 


354 Təbərani, Əvsat, Heytəmi, Məcmauz-Zəvaid 4/2 





186 İSLAM ƏQAİDİ 


və icma dəlili ilə təsdiqlənmişdir. Ölülər ziyarət edilərkən, onların 


ruhları üçün Allaha dua edilir. Quran oxunur, edilən xeyir işlərin 
savabı bağışlanır. Qəbirin yanma ağac əkmək savabdır. Əkilən ağac 
və bitkinin ölünün ruhundan əzabın yüngülləşdirilməsinə səbəb 
olacağına dair hədislər vardır. 

Dua və istiğfarm ölülərin ruhları üçün faydalı olacağına bu 
ayeyi-kərimə də dəlalət edir: "Ey Rəbbimiz! Bizi və bizdən əvvəlki 
iman gətirmiş (din) qardaşlarımızı bağışla. Bizim qəlblərimizdə 
iman gətirənlərə qarşı kinə (həsədə) yer vermə." 355 Bu mövzuda bir 
çox hədis vardır. 

-Ölünün diriləri eşitməsi hədislərdə bildirilmişdir. Qəbir 
ziyarəti əsnasında danışılanları qəbirdəki adamın eşitdiyi və verilən 
salamı aldığı hədislərlə sabitdir. Abdullah ibn Ömərdən (r.a.) nəql 
edildiyinə görə Hz. Peyğəmbər Bədir gəzvəsindən sonra yerdə ya¬ 
tan Qüreyş komandirlərinin cəsədlərinə baxaraq: "Rəbbinizin vəd 
etdiyi əzabın doğru olduğunu anladınızmı? " deyə səslənmişdi. Hz. 
Ömərin: "Ey Allahın Rəsulu! Bu duyğusuz cəsədlərə xitab edir¬ 
siniz?" -deməsinə qarşı, Rəsulullah (s.ə.s.) belə buyurmuşdur: 
"Siz bunlardan daha yaxşı eşidən deyilsiniz. Lakin bunlar cavab verə 
bilməzlər. " 356 buyurmuşdur. 

Qəbirləri ziyarət etmə ədəbi və qaydaları belədir: 

Ziyarətçi qəbiristanlığa çatanda üzünü məzarlara tutaraq Pey¬ 
ğəmbərimizin dediyi kimi belə salam verər: 




355 Həşr 59/10 

356 Buxari, Cənaiz 86, Məğazi 8 

"Ey möminlər və müsəlmanlar diyarının əhalisi, sizlərə salam olsun. 
İnşaallahbiz də sizə (qəbrə) gələcəyik!. Allahdan bizə və sizə əvfdiləyirəm." 357 

Tirmizinin İbn Abbasdan rəvayət etdiyinə görə Rəsulullah 
(s.ə.s) bir dəfə Mədinə qəbiristanlığına gəldi və onlar tərəfə dönərək 
belə dedi: 


‘ bJ јЛм c jjül\ JÄ1 b 

"Ey qəbirlər əhalisi, sizə salam olsun! Allah bizi və sizi bağışlasın. 
Sizlər, bizdən əvvəl getdiniz, biz də sizin ardınızdan (gələcəyik).'' 358 Bir 
kəs tanıdığı bir kimsənin qəbirinin başından keçərkən salam versə, 
ölü salamını alar və onu tanıyar. Tanımadığı bir kəsin qəbirinin ya¬ 
nından keçərkən də salam versə ölü onun salamını alar. 

Qəbir ziyarəti əsnasında məzarda namaz qılınmaz. Qəbir əsla 
məscid edilməz. Qəbirə tərəf durub namaz qılmaq məkruhdur. 
Qəbirlərə şam aparmaq və yandırmaq caiz deyil. Qəbirin üstündə 
oturmaq və məzarları tapdalamaq məkruhdur. 

Qəbirlərin yanında və ya üstünə kiçik və böyük dəstəmaz poz¬ 
maqdan çəkinmək lazımdır. Qəbrisitanlığın yaşıl ot və ağaclarını 
kəsmək məkruhdur. Qəbir yanında qurban kəsmək, Allah üçün 
kəsilsə belə məkruhdur. Burada ölünün razılığını qazanmaq və 
ondan kömək istəmək üçün kəsilməsi qəti haramdır. Bunun şirk 
olduğunu söyləyənlər də vardır. Çünki qurban kəsmək ibadətdir; 
ibadət isə tək Allaha məxsusdur. Qəbirlər Kəbə təvaf edilən kimi 
təvaf edilməz. Ölülərdən kömək istəmək və bunun üçün məzar 
daşlarma əski, dəsmal və ip bağlamaq heç kəsə fayda verməz. 
Qəbirlərə əl sürtmək və öpmək qəti qadağandır. Bəzi qəbir və 
türbələrin xəstəliklərə şəfalı gəldiyinə inanmaq və bunların daş, 

357 Müslim, Cənaiz 104; Nəsai, Cənaiz 103; İbni Macə, Cənaiz 36 

358 Tirmizi, Cənaiz 59 

torpaq və ağaclarını müqəddəs saymaq İslamm Tövhid əqidəsinə 
uyğun gəlməz. 

ÖLÜLƏRİN QƏBİRLƏRİNDƏN QALXMALARI 

Qurani-Kərim qiyamət qopduqdan sonra sura ikinci dəfə üfü¬ 
rülmə ilə bütün canlı varlıqların hesab üçün təkrar dirildiləcəklərini 
bildirir. Hətta öldükdən sonra dirilmənin izah edilmədiyi çox az 
surə tapıla bilər. Bir çox surədə bu mövzunu açıqlayan nümunələr 
gətirilərək, ağıllara gələ biləcək tərəddüdləri ortadan qaldırmışdır. 
Öldükdən sonra təkrar dirilmək həm bədən, həm də ruh ilə olacaq. 
Bu mövzuya açıqlıq gətirən bir ayədə belə buyurulur: 

"Ayələrimizi inkar edənləri oda (Cəhənnəmə) atacağıq. Onların 
dəriləri bişdikcə, əzabı (həmişə) dadsınlar deyə, o dəriləri başqası ilə 
əvəz edəcəyik. Əlbəttə, Allah yenilməz qüvvət, lıikmət sahibidir!" 359 

Qurani-Kərim, öldükdən sonra təkrar dirilməyi inkar edənlərə 
qarşı, yenidən dirilişin əqlən mümkün olduğunu və şübhəsiz mey¬ 
dana gələcəyini açıqlamaq üçün bir neçə şəkildə nümunə vermiş¬ 
dir. Yenidən dirilməyi ilk yaratma ilə müqayisə etmişdir. Bu barədə 
belə buyurmuşdur: 

"Öz yaradılışını unudub: "Çürümüş sümükləri kim dirildə 
bilər?!" - deyə, hələ Bizə bir məsəl də çəkdi. (Ya Peyğəmbər!) De: 
"Onları ilk dəfə yoxdan yaradan dirildəcəkdir. O, hər bir məxluqu 

(yaradılışından əvvəl də, sonra da) çox gözəl tanıyandır!" 360 

Çətin bir şeyi yaratmağa gücü çatanın, asan bir şeyi yaratma¬ 
sı, əlbəttə, mümkündür. Göylərin və yerin yaradılması insanın ya¬ 
radılmasından daha çətindir. Bunu edə bilən, insanı da öldükdən 
sonra dirildə bilər. Qurani-Kərimdə belə buyrulur: 


359 Nisa 4/56 

360 Yasin 36/78-79 

"Məxluqatı əvvəlcə yoxdan var edən, sonra da (qiyamət günü) 
yenidən dirildəcək Odur." 361 

"Məgər Biz ilk yaradılışdan acizmi qaldıq?! Xeyr! (Eləcə də 
qiyamət günü ölüləri diriltməkdən aciz qalmayacağıq!) Onlar yeni yara- 
dılış (təkrar dirilmə) barəsində şəkk-şüblıə içindədirlər!" 362 

Qupquru və ölü bir vəziyyətdə olan yeri bitkilərlə canlandıran, 
insanı da dirildə bilər. Ayələrdə belə buyrulur: 

“...Sən yer üzünü qupquru görərsən. Biz ona yağmur endirdiyi¬ 
miz zaman o, hərəkətə (cana) gəlib qabarar (yaxud xəmir kimi acıyar) 
və hər növ gözəl (meyvədən, bitkidən) bar gətirər. Bu (insan yaradı- 
lışının müxtəlif mərhələləri, ölü torpağın cana gətirilməsi) ona görədir 
ki, Allah lıaqdır, ölüləri dirildir və O, hər şeyə qadirdir! Bu (həm 
də belə bir danılmaz həqiqətə inanmağınız üçündür ki) o saat (qiyamət 
günü) mütləq gələcəkdir, ona heç bir şəkk-şübhə yoxdur və Allah 
qəbirlərdə olanları dirildəcəkdir!" 363 

Bir şeyi ziddinə çevirməyə gücü çatan onu bənzər başqa bir 
şeyə də çevirə bilər. Allah, ağaclarda su olmasına baxmayaraq, on¬ 
dan atəşi necə çıxardırsa, eləcə insanları da təkrar yarada bilər. Bu 
mövzu ilə əlaqədar ayələrdə belə buyrulur: 

"O yaradan ki, sizin üçün yaşıl ağacdan (Ərəbistanda bitən mərx 
və ifar ağaclarından) od əmələ gətirdi. Budur, siz indi ondan (o iki 
ağacı bir-birinə sürtməklə) od yandırırsınız. Məgər göyləri və yeri ya¬ 
radan (bir daha) onlar kimisini yaratmağa qadir deyilmi?! Əlbəttə 

(qadirdir). (Hər şeyi) yaradan, (hər şeyi) bilən Odur!" 364 

361 Rum 30/27 

362 Qaf 50/15 

363 Həc 22/5-7 

364 Yasin 36/80-81 

Qurani-Kərimdə ikinci dəfə sura üfürülmə ilə meydana gələcək 
hadisələr belə açıqlanır: 

Sura ilk dəfə üfürüldükdə qiyamət qopacaq. Yəni bu ilk üfü¬ 
rülməklə dünya həyatı sona çatacaq, Allahın istisna etdiyi varlıq¬ 
ların xaricində bütün canlılar öləcək. Bu mövzuda ayeyi-kərimədə 
belə buyurulur: 

"Sur (birinci dəfə) çalınacaq, Allahın göylərdə və yerdə olan 
istədiyi kimsələrdən başqa, dərhal hamı yıxılıb öləcək..." 365 

İsrafilin (ə.s.) Sura ikinci dəfə üfürməsi ilə insanlar qəbirlərindən 
çıxıb Rəblərinə doğru dəstə-dəstə gedəcəklər. Bu mövzuyla əlaqədar 
olaraq iki ayəni xatırlatmaq kifayətdir. 

"Sur (ikinci dəfə) çalınan kimi (qiyamət günü) qəbirlərindən qal¬ 
xıb sürətlə Rəbbinin hüzuruna axışacaqlar." 366 

"...Sonra bir daha çalınan kimi onlar (qəbirlərindən) qalxıb (Al¬ 
lahın əmrinə) müntəzir olacaqlar!" 367 

İsrafilin (ə.s.) sura iki dəfə üfürməsi arasında keçəcək zaman 
müddəti qəti olaraq bilinmir. Çünki Əbu Hüreyrədən (r.a.) rəvayət 
edilən bir hədisdə Hz. Peyğəmbər (s.ə.s.) " Sura iki dəfə üfürülmə ha¬ 
disəsi arasında qırx (zaman) vardır.” -buyurmuşdur. Orada olanlar 
hədisi nəql edən Əbu Hüreyrədən "Ey Əbu Hureyrə, qırx günmü?" 
-deyə soruşmuşlar; "Bilmirəm" cavabını aldıqda, "Qırx aymı?" - 
demişlər; yenə: "Bilmirəm" cavabını aldıqda "Qırx ilmi?" -deyə 
soruşmuşlar. Bu suala da Əbu Hureyrə "Bilmirəm" 368 cavabını ver¬ 
mişdir. 

365 Zumər 39/68 

366 Yasin 36/51 

367 Zumər 39/68 

368 Buxari, Təfsiru surə (39), 3, (78), 1; Müslim, Fitən 28 

Qurani-Kərimdə ölülərin dirildilməsi ilə əlaqədar olaraq Allah 
ilə ibrahim (ə.s.) arasında keçən söhbət bu baxımdan çox ibrətlidir. 
Rəvayətə görə Hz. İbrahimin (ə.s.) "Ey Rəbbim! Ölüləri necə 
dirildirsən? Mənə göstər/' sualım soruşmasınm səbəbi bu idi: Bir 
gün Hz. İbrahim (ə.s.) dəniz kənarında bir insan ölüsü görür. Dal¬ 
ğa, ölünün üzərini açdığı zaman, dərhal dənizdəki varlıqlar ölüyə 
hücum edir, qopardıqları parçanın bir qismi dənizə düşür və digər 
qisimini yeyirlər. Dalğa çəkilincə torpaq və hava heyvanları hücum 
edir. Torpaq heyvanları qopardıqlarının bir qisimini yeyir, bir qi¬ 
simini də atardılar. Bunu görən Hz. İbrahim (ə.s.) maraqlanır. Bu 
parçaların necə ayrı-ayrı yerlərdən toplanıb bir yerə yığılacağını 
görmək istəyir. Həmin mövzu barəsində Qurani-Kərimdə bu ayə 
var: 

"(Ya Rəsulum!) Xatırla ki, İbrahim: "Ey Rəbbim, ölüləri nə 
cür diriltdiyini mənə göstər!" - dedikdə (Allah): "Məgər (ölüləri 
diriltməyimə) inanmırsan?" -buyurmuşdu. (İbrahim:) "Bəli, inanı¬ 
ram, lakin ürəyim sakit (xatircəm) olmaq üçün (soruşdum)", - deyə 
cavab vermişdi. (Bu zaman Allah ona) buyurmuşdu: "Dörd cür (cins) 
quş götürüb (səhv salmamaq üçün) onlara diqqətlə bax, (onları parçala¬ 
yaraq bir-birinə qatandan) sonra hər dağın başına onlardan bir parça 
at, sonra onları çağır, tez yanına gələcəklər. Bil ki, Allah yenilməz 
qüvvət, hikmət sahibidir!" 369 

Allah qəbirdən qalxma və məhşər meydanında toplanıb hesab 
vermə işinin reallaşacağmı belə bildirmişdir: "Ey Rəbbimiz! Ola¬ 
cağına şübhə edilməyən bir gündə (qiyamətdə) bütün insanları (bir 
yerə) toplayan Sənsən. Allah Öz vədəsindən əsla dönməz!" 370 Hz. 
Peyğəmbər, ölümündən sonra insanın hər şeyinin çürüyüb yox ola¬ 
cağını, ancaq "əcbuz-zənəb" deyilən insanın quyruq hissəsindəki 


369 Bəqərə 2/260 

370 Ali -İmran 3/9 

bir sümüyün istisna olduğunu bildirmiş, qiyamət qopduqdan son¬ 
ra ikinci yaradılışın bu çürüməyən sümükdən toplanıb yığışacağım 
ifadə etmişdir. 

Bəzi əqaid kitabları ümumiyyətlə ruhun qəbirdə cəsədinə dö¬ 
nəcəyini bildirir. Bu əqidə "Həqiqətən ölü qəbirinə qoyulduğu vaxt 
onu gətirənlərin oradan ayrılarkən ayaqqabılarının səslərini çox yaxşı 
eşidər'' 371 şəklində rəvayət edilən hədisə əsaslanır. Bu barədə İslam 
alimlərinin fikirləri bir-birindən fərlidir: 

1. Ruh qəbirdə cəsədə qayıdacaq 

2. Cəsəddən ayrılan ruh, qəbirdə yox, ancaq qiyamətdə bədənə 
girəcək. 

3. Cəsəddən ayrılan ruh, artıq heç bir zaman cəsədə girməyəcək. 

Bəzi İslam alimləri ruhların qəbirlərdə cəsədlərinə dönəcəyini 
bildirən bəzi hədislərdən çıxış götürərək öldükdən sonra ruhun, 
qəbirdə cəsədə dönəcəyini, lakin bu dönüşün, dünyadakı bədənə 
həyat verməsi şəklində olmayacağmı söyləmişlər. Qəbirdə ruhun 
cəsədlə əlaqəsi, yuxuda bədənlə əlaqəsinə bənzəyir. Qəbirdə ruhun 
bədənə dönməsi, bədənlə bizim fərq edə bilməyəcəyimiz şəkildə 
əlaqə yaratmasıdır. 

Ruh haqqında ayə və hədislər xaricində irəli sürülən bütün 
görüşlər həm qəbul, həm də rədd oluna bilər. Çünki bu barədə 
dəqiq məlumatlar yoxdur. 

"(Ya Rəsulum!) Səndən ruh (ruhun mahiyyəti və keyfiyyəti) haq¬ 
qında soruşarlar. De: Ruh Rəbbimin əmrindədir. (Allahın əmri ilə ya¬ 
radılmışdır). Sizə (bu barədə) yalnız cüzi (az) bir bilik verilmişdir!" 372 
ayəsində ruh barəsindəki bilgilərin az olduğu və qeybi olduğu 
bildirilmişdir. Çünki məlumat verilməyən mövzu tamamilə qeyb 


371 Müslim, Cənnət, 17 

372 İsra 17/85 

aləmi ilə əlaqəlidir və qeybə dair məlumatları da Allahdan başqa 
kimsənin bilməsi mümkün deyil. 

C. QİYAMƏTİN ƏLAMƏTLƏRİ 

Qurani-Kərim qiyamətin zamanını Allahdan başqa heç ki¬ 
min bilməyəcəyini bildirir. Bununla yanaşı yaxınlaşdığını, yaxm 
olduğunu, qəflətən gələcəyini bildirir. Qiyamətin əlamətlərinə isə 
daha çox Hz. Peyğəmbərin hədislərində rast gəlinir. 

QİYMƏTİN KİÇİK ƏLAMƏTLƏRİ 

Qiyamətin kiçik əlamətləri hədislərin verdiyi məlumatlar 
nəzərə alınaraq İslam alimləri tərəfindən aşağıdakı kimi 
müəyyənləşdirilmişdir: 

-İnsanların bina tikmədə bir-biri ilə yarışmaları 

-İnsanların ölməyi arzu etmələri 

-Hicazda atəşin çıxaraq Busrada (Şam yaxınlığı) dəvələrin ayaq¬ 
larını işıqlandırması 

- Fərat çayının sularının azalması 

-İki böyük İslam ordusunun bir-biri ilə döyüşməsi 

-İslami elmlərin ortadan qalxması, cəhalətin artması 

- Zəlzələlərin çoxalması 

- Gecə ilə gündüzün bir-birinə bərabər olması 

- Cinayətlərin çoxalması, fitnələrin zühur etməsi 

- Zinanın və içki istehsalının artması, qadınların çoxalıb kişilərin 
azalması. 

QİYAMƏTİN BÖYÜK ƏLAMƏTLƏRİ 

Qiyamətin böyük əlamətləri isə bu hədisi-şərifdə ümumi şəkil¬ 
də qeyd edilmişdir: Huzeyfə Qifaridən (r.a.) rəvayət edilir ki: 

Biz bir gün öz aramızda danışarkən Hz. Peyğəmbər (s.ə.s.) ya¬ 
nımıza gəldi. Bizə "Nə danışırsınız?" dedi. Biz də "qiyamət günündən 
danışırıq" -deyə cavab verdik. Hz. Peyğəmbər (s.ə.s.): "Şübhəsiz 
on əlamət görünməsə qiyamət qopmayacaq" -dedi və "Dəccalı, tüstü¬ 
nü (duxan), dabbətul-ərzi, Günəşin qərbdən çıxmasını, İsanın (ə.s.) yerə 
enməsini, Yəcuc və Məcucu, şərqdə, qərbdə və Ərəb yarımadasında ol¬ 
maq üzrə üç yer çöküntüsünü, son olaraq da Yəməndən çıxaraq insanları 
məhşərə doğru aparan atəşin baş verəcəyini söylədi" 373 

Qiyamətin bu on böyük əlaməti həm başqa hədislər tərəfindən, 
həm də bəzi İslam alimləri tərəfindən belə açıqlanmışdır: 

1. Dəccalın ortaya çıxması: Dəccal, qiyamətdə zühur edəcək 
yalançı bir adamdır. İslam dinini və müsəlmanları fəsada uğradıb, 
təxribatçılıq yaradacaq. Dəccalın sağ gözünün kor olduğu, iki gö¬ 
zünün arasında "kafir" sözü yazıldığı, uşağının olmadığı. Mədinə¬ 
yə və Məkkəyə girə bilməyəcəyi, ortaya çıxdıqdan sonra yer üzün¬ 
də qırx gün qalacağı, bu müddət istidracvari bəzi fövqəladə hadisə¬ 
lər göstərəcəyi, sonra da yenə qiyamətin böyük əlamətlərindən olan 
Hz. İsanın yer üzünə enməsi ilə onun tərəfindən öldürüləcəyi səhih 
hədislərdə bildirilmişdir. 

2. Duxanın çıxması: Tüstü mənasım verən duxan da qiyamətin 
böyük əlamətlərindən biridir. Qiyamətdən əvvəl dünyanı bir tüs¬ 
tü buludu örtərək, qırx gün və qırx gecə qalacaq, möminlər so¬ 
yuqdəyməyə tutulmuş kimi, kafirlər isə sərxoş kimi olacaqlar. 

3. Dabbətul-ərzin çıxması: Qiyamətdən əvvəl ortaya çıxaca¬ 
ğı bildirilən bir varlıqdır. Kəlmə mənası "yer heyvanı" deməkdir. 
Qurani-Kərimdə: "Onlara deyilən söz yerinə yetdiyi (qiyamət ya¬ 
xınlaşdığı) zaman onlar üçün yerdən (möminlərlə kafirləri xüsusi ni¬ 
şanla bir-birlərindən ayıran) bir heyvan çıxardarıq ki, onlarla danışıb 

373 Müslim, Fitən 39; Əbu Davud, Məlahim 11; İbni Macə. Fitən 28 

(Bizim adımızdan): " İnsanlar ayələrimizə inanmırdılar!" - deyər." 374 
buyrulur. Hz.Peyğəmbər (s.ə.s.) dabbətul-ərz barəsində " Çıxacaq 
olan qiyamət əlamətlərindən ilki, Günəşin qərb tərəfindən doğulması ilə, 
bir səhər vaxtı insanlara qarşı bir dabbənin (heyvanın) zühurudur. Bu iki 
əlamətdən biri, o birindən əvvəl olar. Dərhal sonra digəri də ona yaxın 
vaxtda meydana gələr. " 375 buyurmuşdur. 

4. Günəşin Qərbdən çıxması: Günəş Qərbdən çıxacaq və in¬ 
sanlar toplum olaraq iman edəcək, ancaq daha əvvəl iman etməmiş 
olanların imanları onlara heç bir fayda verməyəcək. 

5. Hz. İsanın (ə.s.) enməsi: Əhli-sünnə etiqadına görə qiyamət 
qopmazdan əvvəl Hz. İsa yer üzünə enəcək, xristianları İslama 
dəvət edəcək. Dəccalı öldürəcək, Hz. Muhəmmədin (s.ə.s.) şəriəti 
ilə hökm edəcək. 

6. Yəcuc və Məcucun çıxması: Bunlar qiyamətdən əvvəl çıxaraq 
yer üzündə təxribatçılıq törədəcək olan, əslləri və soyları naməlum 
iki insan birliyidir. Hz. Zülqərneynin önlərinə tikdiyi səddin yıxıl¬ 
ması nəticəsində yer üzünə dağılacaqlar. İnsanlara hücum edəcək, 
şəhərləri yandıraraq xaraba halına gətirəcəklər. 

7. Şərqdə, 8. Qərbdə, 9. Ərəb Yarımadasında olmaqla üç 
bölgədə yer çöküntülərinin meydana gəlməsi: Bunlar da qiyamətin 
böyük əlamətlərindəndir. 

10. Yəməndən böyük bir atəşin çıxması: Əbu Davud və Tirmi- 
zinin Sünənlərində yer alan bəzi hədislərə görə Mehdinin çıxması 
da qiyamətin böyük əlamətlərindəndir. 

374 Nəmi 27/82 

375 Müslim, Fitən 118; Əbu Davud, Məlahim 12; İbni Macə. Fitən 32 

DƏCCAL 

Qurani-Kərimdə Dəccaldan bəhs edilməmişdir. Ancaq səhih 
hədis kitablarında Dəccalla əlaqədar bir çox rəvayət vardır. 
Dəccalın çıxması haqqdır. Dəccal müəyyən bir şəxs olub Uca Al¬ 
lah onun vasitəsi ilə qullarını sınayacaq. Həm Dəccal, həm də 
digər qiyamət əlamətləri insanlar üçün qeybdir. Bunlar haqqında 
məlumat əldə etmək ancaq nəqllə (Quran və hədis) mümkün olar. 
Hədisi-şəriflərdə Dəccalın xüsusiyyətləri sıralanarkən onun insan 
şəklində olduğu bildirilmişdir. Ancaq gözlərinin birinin kor olduğu 
da göstərilmişdir. Bir hədisində Hz. Peyğəmbər (s.ə.s.): "Heç bir 
peyğəmbər yoxdur ki, ümmətini tək gözlii yalançıdan (Dəccal) xəbərdar 
etmiş olmasın. Diqqət yetirin ki, onun bir gözü kordur. Rəbbiniz isə tək 
gözlü deyil. Korun (Dəccalın) iki gözünün arasında k-f-r (kafir) yazılmış 
olacaq" -buyurmuşdur. 376 

Dünya imtahan yeridir. İnsanlar bu dünyada imtahandan 
keçirlər. Dəccal da bir imtahan vəsiləsidir. Allahın ona verdiyi güclə 
bəzi fövqəladə əməllər göstərəcək. Dəccalın göstərəcəyi xarüqələrə 
"isticirac" deyilir. İlahlıq iddia edən Dəccal istidrac növündən 
xarüqələr göstərəcək və nəticədə bəzi zəif əqidəlilər buna aldana¬ 
caq, imanı qüvvətli olanlar isə aldanmayacaqlar. Çünki insanlar 
çox yaxşı bilirlər ki, ilahi doğulmaz, yeməz, içməz, acmaz, susamaz, 
dünyada insanlar tərəfindən görülməz. Halbuki Dəccal bir insandır, 
üstəlik əskik, yəni kor bir insan və hətta öz gözünü sağaltmaqda aciz 
bir varlıqdır. İnsanlar ağılları ilə bunları belə biləcəkləri üçün Dəccal 
və bənzərlərinin istidrac göstərmələri mümkündür. Müseyləmetul- 
kəzzab kimi peyğəmbərlik iddia edənlər isə "ihanə" növündən 
xariqələr göstərə bilirlər. Yəni istəklərinin ziddi reallaşar və beləcə 
alçalarlar. İstədikləri xariqələri göstərsələr; yalançı peyğəmbərlə 
gerçəyini xalq ayıra bilməz. Bu da xalqın doğru yoldan çıxmasına 


376 Buxari, Fitən, 26; Müslim, Fitən, 101; Tirmizi, Fitən, 56 

səbəb olacağına görə caiz deyil. İnsandan peyğəmbər olar, amma 
ilahi ola bilməz. Hz. Peyğəmbər (s.ə.s.), "Diqqət yetirin Dəccalın sağ 
gözü kordur. Rəbbiniz isə tək gözlü deyil" -deyə ümmətini bu mövzuda 
xəbərdar edərək Dəccalın xarüqələrinə aldanmalarını önləmişdir. 
Yenə hədislərdə bildirildiyinə görə "Dəccal, Mədinəyə girə bilməyəcək. 
Çünki, Dəccal çıxdığı zaman Mədinənin yeddi qapısı olacaq və hər qapıda 
iki mələk gözətçilik edərək Dəccalı Mədinəyə girməyə qoymayacaq. " 377 

Dəccal Mədinənin xaricindəki bəzi əkilməmiş tarlalara qədər 
gələcək, o günün ən xeyirli insanı çıxıb Dəccala, "Şahidlik edirəm ki 
sən, bizə Rəsulullahın bəhs etdiyi Dəccalsan" -deyəcək. Dəccal da 
yanındakılara, "Nə deyirsiniz, bu adamı öldürsəm, sonra diriltsəm 
şübhə edərsinizmi?" -deyə soruşacaq, oradakılar da "xeyr" 
deyəcəklər. Bunun üzərinə Dəccal onu öldürəcək, sonra dirildəcək. 
Diriltdiyi adam o anda: "Vallah sənin haqqında heç bir zaman 
indikindən daha bəsirətli olmamışam" -şəklində cavab verəcək. 
Dəccal onu təkrar öldürmək istəyəcək amma buna gücü çatmaya¬ 
caq. Dəccalla danışan bu şəxsin Xızır (ə. s.) olduğu bildirilmişdir. 378 
Yenə Hz. Peyğəmbər Dəccalın aldatmasına qarşı da ümmətini 
belə xəbərdar etmişdi: "Mən, Dəccalın yanında olan şeyləri çox yaxşı 
bilirəm: Onun yanında sudan bir çay və atəşdən bir çay olacaq. Amma 
atəş gördüyünüz şey sudur. Su gördüyünüz şey isə atəşdir. Sizlərdən kim 
buna çatarsa və su içmək istərsə, atəş gördüyündən içsin. Çünki onun 
su olduğunu görəcək." 379 Deməli Dəccal, Allahın insanları imtahan 
etmək üçün qiyamətdən əvvəl göndərəcəyi bir sehrbazdır. Cənnəti 
Cəhənnəm kimi. Cəhənnəmi Cənnət kimi göstərməyə çalışaraq 
fitnə-fəsada səbəb olacaq. "Kəhf surəsinin ilk və son on ayələrini 
(Dəccala qarşı) oxuyan mömin onun fitnəsindən qorunmuş olar." 3S0 

377 Buxari, Fitən, 26; Müslim, Fitən, 112 

378 Buxari, Fitən, 27; Müslim, Fitən, 112 

379 Buxari, Fitən, 26; Müslim, Fitən, 105-109 

380 Müslim, Fitən, 110 

"Dəccal, yer üzündə qırx gün qalacaq. Çətinlikdən ötəri qırx günün 
birinci günü bir il kimi, ikinci günü bir ay kimi, üçüncü günü bir həftə 
kimi, digər günləri normal günlər kimi gələcəkdir. " (Müslim, Fiton, 110). 
Dəccalın göstərəcəyi xariqələr külək əsdirmək, yağış yağdırmaq, 
bitki bitirmək və s. bəzi fövqəladə hadisələrdir. 

DUXAN 

"Duxan" ərəb dilində "tüstü" mənasındadır. Dini termin kimi 
iki mənası vardır: 1- Qurani-Kərimin 44-cü surəsinin adıdır. Bu 
surənin onuncu ayəsində duxandan (tüstü) bəhs edildiyi üçün bu 
adı almışdır. 2- Duxan qiyamət əlamətlərindən biridir. 

Duxan surəsinin "(Ya Peyğəmbər!) Sən göyün aşkar bir duma¬ 
na bürünəcəyi günü gözlə! (Elə bir duman ki) insanları saracaqdır. 
Bu, şiddətli bir əzabdır! (Elə bir duman ki) insanları saracaqdır. 
Bu, şiddətli bir əzabdır!" 381 ayələrində qeyd edilən tüstünün, 
bəzi alimlər qiyamət qopmadan əvvəl zühur edəcək qiyamət 
əlamətlərindən biri olduğunu söyləmişlər. Rəvayətə görə bu 
tüstü kafirlərin qulaqlarından girəcək və başlarının içi yanacaq. 
Möminlərin halı isə soyuq dəymiş insana bənzəyəcək. Bütün yer 
üzü bacasız bir soba kimi qızacaq. 382 Səhabələrdən İbn Abbas, ibn 
Ömər və Zeyd ibn Əlinin rəvayətləri bu tüstünün qiyamətə yaxm 
çıxacağını bildirir. 383 

Abdullah ibn Məsuddan gələn rəvayət isə belədir: Rəsulullah 
(s.ə.s.), Qüreyşin şiddətli üsyanım görüncə: "Ya Rəb! Yusifin yed¬ 
di (ili) kimi yeddi (il qıtlıq) verərək onlara qarşı mənə kömək et" -deyə 
dua etmişdi. Onlara elə bir qıtlıq ili gəldi ki, hər şeyin kökünü 
qazıdı. Dəriləri, ölü heyvanları və iylənmiş leşləri yedilər. Bun- 

381 Duxan 44/10-11 

382 Nəsəfi, Mədarik, Beyrut, IV, 128 

383 Əhməd Davudoğlu, Səhihi-Müslim Tərc. və Şərhi, İstanbul 1980, XI, 198 

lardan biri göyə baxanda yerlə göyün arasını aclıqdan tüstü kimi 
görürdü. Nəhayət Əbu Süfyan gələrək Hz. Peyğəmbərə dedi ki: "Ya 
Muhəmməd! Sən bizə qohumu qorumağımızı əmr edirsən. Halbu¬ 
ki qövmün aclıqdan və qıtlıqdan həlak oldu. Allaha dua et, onlar¬ 
dan bu bəlanı qaldırsın." Bundan sonra Hz. Peyğəmbər dua etdi, 
qıtlıq keçdi. Bol yağışa qovuşdular. Rifaha qovuşunca yenə köhnə 
inancsızlıq və üsyankarlık hallarına döndülər. Bu səbəbdən Duxan 
surəsinin 10-16. ayələri endi. 384 

DABBƏTÜL-ƏRZ 

Yerin altından çıxan və qiyamətin böyük əlamətlərindən biri¬ 
dir. "Dəbb" və "dəbib" ərəb dilindən tərcümədə "vurnuxma" 
deməkdir. Heyvanlar və çox vaxt həşaratlar üçün istifadə edilir. 
İçkinin bədənə yayılması və bir çürüklüyün ətrafa yayılması kimi 
gözlə görünməyən şeylər üçün də istifadə edilir. Dabbə də "vur¬ 
nuxan", "hərəkət edən" deməkdir. 

"Allah lıər heyvam (dabbəni -canlını) bir sudan (nütfədən) 
yaratmışdır. Onların bəzisi qarnı üstə sürünür, bəzisi iki, bəzisi isə 
dörd ayaq üstündə gəzir. Allah istədiyini yaradır. Həqiqətən, Al¬ 
lah hər şeyə qadirdir!" 385 ayəsindən aydın olduğu kimi hər heyvana 
dabbə deyilir. 

"Yer üzündə yaşayan elə bir canlı yoxdur ki, Allah onun ruzisini 
verməsin." 386 ayəsindən də aydın olan budur. 

Qurani-Kərimdə: 

"Onlara deyilən söz yerinə yetdiyi (qiyamət yaxınlaşdığı) zaman 
onlar üçün yerdən (möminlərlə kafirləri xüsusi nişanla bir-birlərindən 

384 Buxari, İstisqa, 2; Təfsiri Surə 30/1; Təfsiri Surə 44/5-6; Müslim, Münafiqin, 39,40 

385 Nur 24/45 

386 Hud 11/6 






200 İSLAM ƏQAİDİ 

ayıran) bir heyvan çıxardarıq ki, onlarla danışıb (Bizim adımızdan); 
"İnsanlar ayələrimizə inanmırdılar!" - deyər." 387 buyrulmuşdur. 

Bu ayədən aydın olur ki, dabbə danışan bir canlı heyvandır. 388 

Rağib əl-İsfahani yuxarıdakı ayəni əsas götürərək belə demişdir: 

"Dabbə, bildiyimiz heyvanlara bənzəməyən bir heyvandır. Or¬ 
taya çıxması qiyamətə yaxın bir dövrdə olacaq. Bir də deyildi ki: Bu¬ 
nunla, cahiliyyədə heyvan mərtəbəsində olan pis insanlar nəzərdə 
tutulmuşdur." 389 

ibn Ömərə görə dabbənin çıxma hadisəsi dünyada yaxşılığı 
əmr edən və pislikdən çəkindirən heç bir fərd qalmadığı zaman baş 
verəcək. İbn Mərdiyənin Əbu Səid əl-Xudridən rəvayət etdiyi bir 
hədisə görə, eyni şeyi şəxsən Hz. Peyğəmbərdən (s.ə.s.) Əbu Səid 
də eşitmişdir. Bu da, insanın başqalarını yaxşılıq etməyə təşviq və 
pislikdən çəkindirmə (əmr bil-maruf, nəhy anil-münkər) vəzifəsini 
tərk etdiyi zaman Allahın, qiyamətdən əvvəl son xəbərdarlıq 
vəzifəsini görmək üçün bir dabbə meydana çıxaracağını göstərər. 
Bununla birlikdə onun tək bir heyvanmı, yoxsa bütün yer üzünü 
tutacaq bir heyvan növümü olduğu açıq deyil. 390 

Əqaid kitablarında qiyamətin əlamətlərindən biri olaraq gös¬ 
tərilən "dabbətül-ərz" haqqında Peyğəmbərdən (s.ə.s.) belə rəvayət 
edilir: 

"İlk çıxacaq qiyamət əlaməti , Günəşin batdığı yerdən doğması və gün¬ 
düz vaxtı insanların qarşısına dabbənin çıxmasıdır. Bu əlamətlərdən hansı 
əvvəl meydana çıxsa, o birisi qısa zamanda ondan sonra baş verəcəkdir. " ш 

387 ən-Nəml, 27/82 

388 M. H. Yazır, "Haqq Dini Quran Dili", V, 3701 vd. 

389 Rağib əl-İsfahani, "Müfrədat", "Dəbb" maddəsi 

390 Məvdudi, "Təfhim", IV, 128 

391 Müslim, Fitən, 118; İbn Hənbəl, "Müsnəd", П, 201 

"Üç şey vardır ki, bunlar çıxdığı zaman əvvəldən iman etməyən heç 
bir kimsəyə (o günkü) imanı fayda verməz: 1-Giinəşin Qərbdən çıxması, 
2-Dəccal və 3-Dabbətul-ərz. " ш 

"Dabbə, yanında Hz. Musanın (ə.s.) əsası və Hz. Süleymanın (ə.s.) 
möhürü olduğu halda çıxacaq. Möminin üzünü əsa ilə parıldadacaq, kafi¬ 
rin burnunu da möhürlə möhürləyəcək. O dövrdə yaşayan insanlar bir 
yerə toplaşacaqlar və möminlə kafir müəyyən olunacaq. " ж 

Bu mövzudakı rəvayətlər çoxdur, ancaq heç biri mütəvatir 
olmadığından, qiyamət kimi tamamilə qeybi olan bir məsələdə dəlil 
ola bilməzlər. Bunun üçün, dabbətul-ərzlə əlaqəli ixtilaflı məsələləri 
bir kənara qoyub, Allahın bizi bununla əlaqədar olaraq Qurani- 
Kərimdə bildirdikləri ilə kifayətlənməyimiz, işin həqiqi mahiyyətini 
Allaha həvalə edib, dabbətul-ərzin qiyamətə yaxın zühur edəcəyinə 
iman etmək ən doğru yoldur. Bununla birlikdə: "Qeybin açarları 
(Allahın) yanındadır. Onları ancaq O (Allah) bilir..." 394 

YƏCUC və мәсис 

İslam əqidəsinə görə qiyamətin böyük əlamətlərindən biri sa¬ 
yılan Yəcuc və Məcuc, yer üzündə fitnə törədən və həqiqi mahiy¬ 
yətlərini Allahın bildiyi iki qrupdur. "Yəcuc" və "Məcuc" sözləri 
ərəb dilinə başqa bir dildən keçmişdir. Fransız dilində "yağuğ" və 
"mağuğ" deyilən bu varlıqlar şeytan nəslindən sayılırlar. Bəziləri 
də yer üzündəki insanların onda doqquzunun Yəcuc və Məcuc ol¬ 
duğunu söyləmişlər. İslam əqidəsinə görə isə Yəcuc və Məcuc qi¬ 
yamətin qopacağını bildirən böyük əlamətlərdir. Yəcuc və Məcuc 
əqidəsi Kitab və sünnə ilə bilinir. Yəcuc və Məcuc Qurani-Kərimdə 
iki ayədə işlənmişdir: 

392 Müslim, İman, 249; Tirmizi, Təfsir, surə 6 

393 Əhməd ibn Hənbəl, П, 491; Tirmizi, Təfsir, 27; İbni Macə, Fitən 31 

394 Ənam 6/59 

1- "Onlar dedilər: "Ey Zülqərneyn! Yəcuc-Məcuc (tayfaları) bu 
ərazidə fitnə-fasad törədirlər." 395 ; 

2- " Nəhayət , Yəcuc-Məcüc (səddinin) açılıb (dağılıb) onlar lıər 
tərəfdən (alçaq və yüksək təpələrdən) sürətlə (məhşərə) axışdıqları za¬ 
man; Doğru vəd (qiyamət günü) yaxınlaşdıqda kafir olanların gözləri 
(dəhşətdən) dərhal bərəlib: "Vay halımıza! Biz (dünyada) bundan qa¬ 
fil idik..." - deyərlər." 396 

Bəzi təfsir mənbələrindən öyrəndiyimizə görə, saleh bir şəxs 
olan Zülqərneyn 397 dindar kimsədir. Bu şəxs Qərbə, Şərqə və 
Şimal tərəfə doğru getmişdi. Şimala çatanda eşitmişdi ki, Yəcuc 
və Məcuc bu torpaqlara tez-tez hücum edir, fitnə çıxarır, əkinləri 
və insanları yox edir. Orada xalqın xahişi ilə Zülqərneyn Yəcüc və 
Məcucun zərərindən onları qurtarmaq üçün bir sədd tikdirdi. Sədd 
tikildikdən sonra artıq Yəcuc və Məcuc səddi keçə bilmədilər. 398 

Ənbiya surəsi 96-97-ci ayələrindən aydın olur ki, qiyamət 
qopmadan əvvəl bu sədd dağıdılacaq və onlar insanlara hücum 
edəcəklər. 

MEHDİ 

Ərəb dilində "yol göstərən", "hidayətə çat(dır)an", "doğru 
yolu tapan", "rəhbərlik edən" şəxs mənasına gəlir. Qiyamətə ya¬ 
xın dövrdə zülm və ədalətsizliyin hər tərəfi bürüdüyü bir zamanda 
gəlib yer üzündə ədaləti bərqərar edəcəyinə və İslam dinini hakim 
qılacağına inanılır. Əhli-beytdən biri olduğuna da inanılır. 

Mehdinin axırzamanda çıxacağına və insanları xeyir və ədalətə 
yönəldəcəyinə dair ahad xəbərlər (hədislər) mövcuddur. Hz. 

395 Kəhf 18/94 

396 Ənbiya 21/96-97 

397 Müxtəsəri-təfsiri-İbn Kəsr II, 433 

398 bax: Kəhf 18/97 

Peyğəmbərdən (s.ə.s.) nəql edilən və ibn Macədə mövcud olan 
hədislərdə Mehdinin əhli-beytdən olacağı bildirilmişdir: 

"Mehdi bizdən, əhli-beytdəndir. Allah onu bir gecədə zəfərə çatdıra¬ 
caq. Mehdi Fatimə övladındandır. " 399 

"Biz Əbdülmüttəlib övladı Cənnət əhlinin əfəndiləriyik. Mən, Həmzə, 
Əli, Cəfər, Həsən, Hüseyn və Mehdi. " 40 ° 

"Dünya həyatının sona çatmasına bir gün belə qalsa, Allah zülmlə dolu 
olan dünyanı ədalətlə doldurmaq üçün əhli-beytdən birini göndərəcək. " т 

Bu kimi hədislərlə yanaşı digər muhəddislərin hədis 
məcmuələrində də buna bənzər bəzi xəbərlər mövcuddur. Bu 
hədisləri möhkəmləndirəcək mütəvatir dərəcədə bir məlumat 
olmadığı kimi, bununla əlaqədar olaraq Quran nəssi də möv¬ 
cud deyil. Ayrıca Mehdi mövzusu Maturidi və Əşari kimi əhli- 
sünnənin əsasını təşkil edən əqaidə dair əsərlər təlif edən imamla¬ 
rın əsərlərində işlənməmiş və bu mövzu ələ alınmamışdır. Bundan 
əlavə fəri bir mövzu olduğuna və ahad xəbərə söykəndiyinə görə, 
bunu inkar küfrə səbəb olmadığı üçün ilk dövr əqaid kitablarında 
öz əksini tapmamışdır. 

Əhli-sünnənin əqidəyə dair yazılan son dövrlərində bu möv¬ 
zudan bəhs olunmağa başlanmış və iman ilə aralarında əlaqə qu¬ 
rulmuşdur. Bununla birlikdə Şiəliyin bütün qollarında Mehdilik 
əhəmiyyətli bir məsələ olub. Mehdini gözləməkdən bəhs edən 
əqidənin hakim olduğu görünmüşdür. Şiəliyin gizli imamı Meh¬ 
didir. Şiəliyə görə bu gizlilik mütləq bir gün sona çatacaq, yer 
üzündəki bu zülm və ədalətsizliklər yox olacaq və tarix boyunca 
haqsızlığa uğradılan əhli-beytin intiqamı alınacaq. Onlar Qurani- 

399 İbn Macə, Fitən, 34; Darimi, Mehdi, 1 

400 Əbu Davud, Mehdi, 1; Tirmizi, Fiten, 52-53; İbn Macə, Fitən, 34 

401 Əhməd ibn Hənbəl, П, 117-118 

Kərimin Hud 11/8; Şuəra, 24/4; Qəsəs 28/5 kimi ayələrin Mehdiyə 
dəlalət etdiyini söyləyirlər. 

Əhli-sünnədə də Mehdini gözləmə mövzusu olmasına bax¬ 
mayaraq, ona fövqəlinsan xüsusiyyətlər aid edilmədən cəmiyyəti 
İslama yönəldəcək bir idarəçi və ya elm adamı ola biləcəyi ifadə 
edilmişdir. Ayrıca ahad 402 xəbərlərə söykənən bu gözləmənin real- 
laşıb-reallaşmayacağım düşünmək insanın inancına heç bir şəkildə 
təsir göstərməz. 

D. AXİRƏT VƏ ONUN HALLARI 

ÖLÜM 

Ölüm axirətə gedən bir yoldur. Hər canlı bu yoldan keçəcəkdir. 
Dünya, axirət yolçularını daşıyan "sürət qatarıdır". Bu qata¬ 
rın yolçuları istər-istəməz bir gün mindikləri qatardan enmək 
məcburiyyətindədir. Bu yolçular müxtəlifdir. Bəziləri yola hazır¬ 
lıqlı çıxar ki, bunlar möminlərdir, bəziləri isə hazırlıqsız olarlar ki, 
bunlar isə inanmayanlardır. 

QƏBİR 

Dünya həyatından sonra, axirət həyatından da əvvəl başqa həyat 
da var ki, o da qəbir həyatı və ya "aləmi-bərzəx" deyilən həyatdır. 
Bərzəx sözünün mənası iki şey arasında olan maneə, ayırıcı sərhəd 
deməkdir. Bu söz Quranın Muminun 23/100; Rəhman 55/20; Fur- 
qan 25/53" ayələrində "iki şey arasındakı maneə" mənasında istifa¬ 
də edilmişdir. 

402 Rəvayətçilərinin sayma görə mütəvatir dərəcəsinə çatmamış hədislər. Ahad; 
lüğətdə "bir" mənasına gələn əhəd və vahid kəlmələrinin cəmidir. Mütəvatir xaricində 
qalan bütün xəbərlərə "ahad xəbər" deyilir. 

Rağıb əl-isfahani, "əl-Müfrədat" adlı əsərində bərzəx barəsində 
belə qeyd edir: "Bərzəx axirətdə insan ilə yüksək mənzillərə çat¬ 
ması arasmdakı maneədir. Qurandakı "əl-əqabə" sözü də bunu 
bildirir: " Lakin o, əqəbəni (maneəni) keçə bilmədi (özünə verilən bu 
qədər nemətlərə şükür etmədi)." 403 Ayədə bildirilən maneəni isə ancaq 
əməlisalehlər aşa bilər. Bərzəxin ölüm ilə qiyamət arasındakı maneə 
olduğu da bildirilmişdir. 

İnsan üçün üç həyat vardır: 

Dünya həyatı: Ruhun cəsədlə birlikdə yaşadığı indiki həyat. 

Bərzəx həyatı: Bu mərhələdə ruh, dünyada ikən içində oldu¬ 
ğu cəsəddən ayrılmış, əzab yaxud da nemət içində müstəqil hala 
gəlmişdir. 

Axirət həyatı: Ruhların cəsədlərə dönmələri ilə meydana gələn 
son həyat. Göründüyü kimi, bərzəx həyatı, birinci həyat ilə ikinci 
həyat arasındadır. Dünya həyatı davranışlar, axirət həyatı isə bu 
davranışların əvəzini görmə həyatıdır. Bu ikisi arasındakı həyat da 
gözləməkdən ibarət olan bərzəx həyatıdır. 

Ölüm anında, ruhlar cəsəddən ayrılarkən rəhmət və ya əzab 
mələkləri vasitəsi ilə onlara, hallarına uyğun vəziyyətlər göstərilir: 

"(Ya Rəsulum!) Kaş sən kafirləri mələklər onların üzünə və yan¬ 
larına vura-vura: "Dadın atəşin əzabını!" - deyib canlarını alanda 
görəydin!" 404 Ayədə bildirilən əzab, ölüm anında kafir və günahkar¬ 
lara edilən əzabdır. 

Əhməd ibn Hənbəlin Müsnədində olan rəvayətlərə görə Hz. 
Peyğəmbər belə buyurmuşdur: "Mömin qul, dünyadan ayrılmaqla və 
axirətə yönəldiyi anda ona səmadan ağ üzlü mələklər enər. Üzləri sanki 


403 Bələd 90/11 

404 Ənfal 8/50, Ənam 6/93-94 

günəş kimidir. Yanlarında Cənnət kəfənlərindən və qoxularından vardır. 
Onun görə biləcəyi yerə oturarlar. Ölüm mələyi gələr, baş tərəfinə oturar 
və belə deyər: "Ey gözəl ruh, çıx və Rəbbinin razılığına və bağışlamasına 
gəl." O da, ağızdan damlayan bir damla kimi çıxar. Kafir qul dünyadan 
ayrılmaq və axirətə yönəlmək üzrə olunca, yanında sərt bir paltar olan 
qara üzlü bir mələk gəlir, onun görə biləcəyi bir yerdə oturdub belə deyər: 
"Ey çirkin ruh, çıx, Rəbbinin hirsinə və qəzəbinə gəl. Ruh cəsəddən qorxa¬ 
raq və çətinliklə ayrılar." 

Ölümdən sonra ikinci həyat olan qəbir həyatı başlayar. Qəbirdə 
əvvəlcə ruh cəsədlə birlikdə olar, birlikdə əzab və mükafat görərlər. 
Sonra ruh cəsəddən ayrılar və sərbəst olar. Peyğəmbərimizin (s.ə.s.) 
bildirdiyinə görə; "Qəbir ya Cənnət bağçalarından bir bağça, yaxud 
Cəhənnəm çuxurlarından bir çuxurdur." 405 Ruhun cəsədlə birlikdə 
qəbirdə əzab və mükafat görməsinin bir bənzəri, bəzən gördüyü¬ 
müz acı (pis) və ya şirin (yaxşı) yuxulardır. Adam özünü əzab və ya 
sonsuz nemətlər içində görər. Bunlar ancaq oyanmaqla sona çatar. 

Qəbir həyatı haqqında Peyğəmbərimiz (s.ə.s.) belə buyurur: 
"Ölüm mələyi mömin bəndənin ruhunu aldığı zaman, mələklər onu göz 
açıb yumacaq qədər ölüm mələyinin əlində buraxmazlar. Onu götürər, 
bu kəfənə qoyarlar. Ondan, yer üzündə olan müşk qoxusu kimi bir qoxu 
çıxar. Onu mələklər arasından keçirərkən: "Bu gözəl ruh kimindir?" - 
deyərlər. Dünyada ikən deyilən ən gözəl adını söyləyərək: "Filan oğlu fi¬ 
lan" -deyərlər. Dünya səmasına çatana qədər çıxararlar. Nəhayət Allah: 
"bəndəmi illiyyunə yazın " buyurar. Bu, Cənnətin ən yüksək dərəcəsidir. 
"Mən onu yer üzündəki cəsədinə qaytaracağam." İki mələk yanına gəlir 
və: "Rəbbin kimdir?" -deyərlər. Ruh: 

"Rəbbim Allahdır. " -deyər. Onlar: 

"Dinin nədir?" -deyərlər. Mömin ruh: 


405 Tirmizi, Qiyamə 26 

"Dinim İslamdır" -deyər. Onlar: 

"Bunları necə bildin?" -deyərlər. O da: 

"Allahın kitabını oxudum, ona inandım və təsdiq etdim" -deyər. 

Səmadan bir səs gəlir: 

"Bəndəm doğru söylədi. Cənnətdə yerini hazırlayın. Onun üçün 
Cənnətdən bir qapı açacaqsınız deyər. " 406 

E. YENİDƏN DİRİLMƏNİN KEYFİYYƏTİ VƏ DƏLİLLƏRİ 

SUR VƏ SURA ÜFÜRMƏ 

Sur -Qiyamət saatı gəldiyi an dörd böyük mələkdən biri olan İs¬ 
rafilin (ə.s.) üfləyəcəyi bir alətdir. Qurani-Kərimdə surun necə oldu¬ 
ğu izah olunmamışdır. " Sur çalınacağı gün Allahın istədiklərindən 
(məlırəm mələklərdən, yaxud Allahın yanında həmişə diri olan 
şəhidlərdən) başqa, göylərdə və yerdə olanlar (bütün məxluqat) 
dəhşətli bir qorxuya düşər və onların lıamısı Onun hüzuruna müt'i 
(zəlil) vəziyyətdə gələr." 407 ayəsi surun varlığma bir dəlildir. Bu¬ 
nun xaricində Hz. Peyğəmbərdən nəql edilən bəzi hədislər onun 
mahiyyətini təfsilatlı bir şəkildə izah edir. 

Əbu Ya'la əl-Mavsilinin "Müsnəd" adlı hədis kitabında Əbu 
Hüreyrədən (r.a.) nəql edilən bir hədisi-şərif suru belə açıqlayır: 

Əbu Hüreyrə qeyd etmişdir ki: Bir gün Peyğəmbər (s.ə.s.) 
bizimlə oturub söhbət edirdi. Ətrafında çoxlu səhabələr vardı. 
Bizə belə dedi: "Uca Allah göyləri yaratdıqdan sonra suru yaratdı və 
onu İsrafilə (ə.s.) verdi. İsrafil ağzını sura söykəmiş və gözlərini də ərşə 
çevirmişdir. Sura üfürməsi üçün verilən əmri gözləyir". Əbu Hüreyrə 

406 Əbu Ya'la əl-Mavsili, Müsnəd, 4/288, 397; et-Tərğib vət-Tərhib, 3/369; Elmalılı 
Hamdi Yazır, Hak Dini Quran Dili, 2/1229 

407 Nəmi 27/87 

deyir ki, mən, "Ey Allahın Rəsulu! Sur nədir?" -deyə soruşdum. O 
da, "Buynuza bənzəyən bir alətdir" -deyə cavab verdi. Mən yenə, "O 
necə bir şeydir" -deyə soruşdum. O da, "O, çox böyükdür. Məni haqqı 
təbliğ etmək üçün göndərən Uca Allaha and olsun ki, yerlər və göylər onun 
yanında kiçik qalar. Hamısı onun içinə sığa bilər' 408 deyə cavab verdi. 

Sura üfürmək üç dəfə olacaq. Birinci üfürmədə qorxu və 
dəhşətdən bütün varlıqlar sarsılacaq. İkinci üfürmədə bütün kai¬ 
nat alt-üst olub, bütün canlılar öləcək. Allah yeni bir nizam (axirət 
yurdu) qurub hesab günü gəlincə, üçüncü bir üfürmə ilə bütün 
ölülərin ruhları bədənlərinə girərək yenidən diriləcəklər. Ardmdan 
da hesab, kitab, mizan, şəfaət, sirat. Cənnət, Cəhənnəm və qiyamət 
hadisələri olacaq. 

Qurani-Kərim Surun üfürüldüyü əsnada yaşanacaq dəhşəti 
barəsində "Təkvir", "İnfitar", "İnşiqaq" və başqa surələrdə ge¬ 
niş məlumat vermişdir. " Günəş (əmmamə kimi) sarınıb büküləcəyi 
(sönəcəyi) zaman; Ulduzlar (göydən qopub yağış dənələri kimi yerə) 
səpələnəcəyi zaman; Dağlar yerindən qopardılacağı (toz kimi hava¬ 
da uçacağı) zaman; (Bədəvi ərəblərin çox əziz tutduğu) boğaz dəvələr 
başlı-başına buraxılacağı zaman; Dənizlər od tutub yanacağı (və ya 
dolub daşacağı) zaman;' 409 ; 

"Göy yarılacağı, Və Rəbbinin buyuruğunu haqq olaraq eşidib 
(Ona) itaət edəcəyi zaman; Yer uzanıb dümdüz olacağı; Qoynunda 
olanları bayıra atıb boşaldacağı; Və Rəbbinin buyurduğunu lıaqq 
olaraq eşidib (Ona) itaət edəcəyi zaman!' 410 ; 

"Ürəkləri dəhşətə salan qiyamət! Nədir qiyamət?! Sən nə 
bilirsən (haradan bilirsən) ki, nədir qiyamət?! O gün insanlar kəpənək 


408 Əbu Ya'la əl-Mavsili, Müsnəd 

409 Təkvir 81/1-4, 6 

410 əl-İnşiqaq, 84/1-5 

kimi ətrafa səpələnəcək (çəyirtkə kimi bir-birinə yatışacaq); Dağlar isə 
didilmiş yun kimi olacaqdır !" ш ; 

"Yer özünə məxsus bir şiddətlə lərzəyə gəlib titrəyəcəyi zaman; 
Yer öz yükünü çıxardıb atacağı zaman; İnsan (təəccüblə); "Buna (bu 
yerə) nə olub?" - deyəcəyi zaman." 412 ; 

"O gün sarsılan sarsılacaq (surun birinci üfürülməsi ilə yer, göy 
lərzəyə gələcək), Onun ardınca bir sarsıntı da olacaqdır! (Sur ikinci dəfə 
üfürüləcəkdir. İsrafil suru birinci dəfə çaldıqda hər şey məhv olacaq, ikinci 
dəfə çaldıqda isə hamı diriləcəkdir). O gün ürəklər qorxub titrəyəcək, 
Gözləri (o ürəklərin sahib olduğu gözlər dəhşətdən) zəlilcəsinə yerə 
dikiləcəkdir. (Qiyaməti inkar edən kafirlər dünyada istehza ilə) deyirlər: 
"Doğrudanmı biz (öləndən sonra dirilib) əvvəlki vəziyyətimizə qay¬ 
tarılacağıq?! Özü də çürümüş sümüklər olduğumuz zamanmı?!" 
Onlar deyirlər: "Elə isə bu ziyanlı dönüşdür (çünki onun arxasın¬ 
da şiddətli bir əzab durur). (Ey kafirlər! Bu, Allah üçün çətin deyildir). 
Doğrudan da, o (surun axırıncı dəfə çalınması) ancaq tək bir dəhşətli 
səsdir (nərədir)! Onlar dərhal (qəbirlərindən çıxıb) dümdüz bir yerdə 
olacaqlar!" 413 ; 

"Sur çalınacağı gün (qəbirlərinizdən çıxıb) dəstə-dəstə (məhşərə) 
gələcəksiniz. (O gün) göy qapı-qapı (mələklərin yerə enməsi üçün 
göydə yarıqlar) açılacaqdır. Dağlar yerindən qopardılıb (havada toz 
kimi uçaraq) ilğıma dönəcəkdir." 414 ; 

"Ulduzlar sönəcəyi; Göy yarılacağı; Dağlar parça-parça olub 
dağılacağı (toz kimi havada uçacağı) zaman;" 415 ; 

411 Qariə 101/1-5 

412 Zilzal 99/1-3 

413 Naziat 79/6-14 

414 Nəbə 78/18-20 

415 Mürsəlat 77/8-10 

"Göz (heyrətdən) bərələcəyi; Ay tutulacağı; Günəşlə ay birləşə¬ 
cəyi (hər ikisinin qərbdən çıxacağı, nurunun gedəcəyi) zaman" 416 ; 

"O gün (qiyamət qopandan) yer və dağlar lərzəyə gəlib titrəyəcək, 
dağlar (dağılıb) yumşaq qum təpəsinə dönəcəkdir." 417 ; 

"O gün göy göyərmiş mis kimi olacaq; Dağlar da didilmiş 
(rəngbərəng) yun kimi olacaqdır. Və dost dostu arayıb axtarmaya¬ 
caqdır (hərə öz hayına qalacaqdır)." 415 ; 

"Onu görəcəyiniz gün hər bir əmzikli qadın əmizdirdiyi uşağı¬ 
nı unudar, lıər bir lıamilə qadın bari-həmlini (vaxtından əvvəl) yerə 
qoyar (uşaq salar). İnsanları sərxoş görərsən, halbuki onlar sərxoş 
deyillər. Ancaq Allahın əzabı çox şiddətlidir!" 419 . 

Ölü bədənlərə ruhların veriləcəyi üçüncü üfürülmə əsnasında 
isə "Onlar (o gün) gözlərini zəlilanə aşağı tikib (ətrafa) səpələnmiş 
çəyirtkələr kimi qəbirlərindən çıxacaqlar. Kafirlər (boyunlarını 
qabağa uzadıb) carçıya tərəf tələsərək: "Bu nə çətin bir gündür!" - 
deyəcəklər." 420 

"O gün onlar (dünyada ibadət etdikləri) bütlərin yanına tələ¬ 
sirmişlər kimi qəbirlərdən tez-tələsik çıxacaqlar. Onların gözləri 
zəlilcəsinə yerə dikiləcək, özlərini də zillət bürüyəcəkdir. Bu onlara 
və'd olunmuş həmin qiyamət günüdür!" 421 

Yuxarıdakı hədisi şərifdə Hz. Peyğəmbərimizə; "Sur çalınacağı 
gün Allahın istədiklərindən başqa, göylərdə və yerdə olanlar (bü¬ 
tün məxluqat) dəhşətli bir qorxuya düşər və onların lıamısı Onun 

416 Qiyamət 75/7-11 

417 Müzzəmmil 73/14 

418 Məaric 70/8-10 

419 Həcc 22/2 

420 Qəmər 54/7-8 

421 Məaric 70/43-44 

hüzuruna müt'i (zəlil) vəziyyətdə gələr. " 422 ayəsindəki " Allahın 
istədiklərindən başqa" kəlamı ilə nəzərdə tutulan kəslərin kimlər 
olduğu Əbu Hüreyrə tərəfindən soruşuldu. Rəsulullah cavab ola¬ 
raq, "Onlar şəhidlərdir. Çünki şəhidlər Uca Allahın qatında diridirlər. 
Allah onları , qiyamət gününün dəhşətindən, qorxu və narahatlığından qo¬ 
rumuşdur. O günün qorxu və narahatlığı yalnız inanmayan üsyankar və 
günahkar qullar üçündür" -cavabını verdi. 

HƏŞR VƏ NƏŞR 

Ərəb dilində "həşr" kəlməsi "bir birliyi olduğu yerdən çıxar¬ 
maq", "məskənlərindən çıxarıb başqa bir yerə göndərmək", "sür¬ 
gün etmək" və "bir yerə yığmaq" mənasına gəlir. "Kitab əhlindən 
kafir olanları ilk dəfə (bir yerə) toplayıb öz yurdundan çıxardan 
(Şama sürgün edən) Odur." 423 ayəsində keçən "həşr" sözü qiyamət 
günü baş verəcək olan "həşr" deyil, onun kiçik bir nümunəsi olmaq 
üzrə Nadiroğulları yəhudilərinin yurdlarından çıxarılıb sürgün 
edilməsi deməkdir. Bu "həşr" əhli-kitabın ilk həşridir. Yəni bunda 
əhli-kitab Ərəb yarımadasından ilk dəfə çıxarılmaq surəti ilə həşr 
olunmuşlardır. 

Dini bir termin olaraq "həşr" isə insanların öldükdən sonra di¬ 
rilib dünyada ikən etdikləri işlərdən və söylədikləri sözlərdən ötəri 
sorğuya çəkilmək üçün "məhşər" deyilən yerə getmələri, burada 
toplanmalarıdır. Qiyamət gününə "youmul-bə's" (təkrar dirilmə 
günü) və "youmun-nəşr" deyildiyi kimi, "youmul-həşr"" (toplan¬ 
ma günü) də deyilir. 

"Nəşr" sözü isə "yaymaq", "paylamaq" mənasma gəlir. Nəşr 
öldükdən sonra insanları təkrar diriltmək, həşr isə onları məzarla¬ 
rından çıxararaq "məhşər" deyilən yerə göndərib orada yığmaqdır. 


422 Nəmi 27/87 

423 Həşr 59/2 

"Sizi yer üzünə yayıb səpələyən Odur. (Qiyamət günü) Onun hü¬ 
zuruna toplanacaqsınız!" 424 

Öldükdən sonra təkrar dirilməyə və hesab vermək üçün Allahın 
hüzuruna çıxmağa (nəşrə və həşrə) inanmaq, iman əsaslarından bi¬ 
ridir. Öldükdən sonra dirilməyə inana bilməyənlər barədə Qurani- 
Kərimdə belə buyurulur: 

"Öz yaradılışını unudub: "Çürümüş sümükləri kim dirildə 
bilər?!" - deyə, hələ Bizə bir məsəl də çəkdi. (Ya Peyğəmbər!) De: On¬ 
ları ilk dəfə yoxdan yaradan dirildəcəkdir..." 425 

"(Ya Rəsulum!) Sən Allahın rəhmətinin (yağışının) əsər-əlamətinə 
bax ki, torpağı öldükdən sonra necə dirildir. Doğrudan da, O, ölüləri 
dirildəndir. O (Allah) hər şeyə qadirdir!" 426 

"Buludları hərəkətə gətirən küləkləri Allahdır göndərən! Biz (o 
buludları) quru (ölü) bir məmləkətə tərəf qovub, öldükdən sonra tor¬ 
pağı onunla dirildirik. (Ölüləri) diriltmək də belədir!" 427 

"Sonra onu öldürüb qəbirə qoydu. Sonra da istədiyi vaxt onu 
dirildəcəkdir. " 42S 

Allah-Təala ölümdən sonra yenidən dirilməyi hər zaman bu 
növ nümunələrlə insanoğluna izah edir. Maddi olan çürümüş in¬ 
san cəsədinin dirildilməsini, yenə maddədən ibarət olan təbiətin 
dirildilməsinə bənzətmişdir. Bu da göstərir ki həşr "cismani həşr" 
şəklində olacaq. 

"Onlar: "Biz sür-sümük, çürüyüb ovxalanmış torpaq olduğu¬ 
muz halda, dirildilib yeni məxluqmu olacağıq?" - deyirlər." 429 

424 Mülk 67/24 

425 Yasin 36/78-79 

426 Rum 30/50 

427 Fatir 35/9 

428 Əbəsə 80/21-22 

429 İsra 17/49 

HESAB GÜNÜ 

İnsanların bu dünyada ikən etdikləri yaxşılıq və pisliklərə görə 
axirətdə hesaba çəkiləcəkləri hesab gününün adı "din günü" və ya 
"cəza günü" adlanır. Bu mənada "hesab günü" sözü isə daha çox 
işlədilmişdir. 

Hesab gününə iman etmək İslam dininin əqidə əsaslarmdan 
biri sayılır. Bu günün haqq olduğu, bir gün mütləq reallaşacağı 
Qurani-Kərimdə bildirilmişdir. 

"Allah hər kəsə (dünyada) etdiyi əməllərin cəzasım vermək üçün 
belə edəcəkdir! Şübhəsiz ki, Allah tezliklə haqq-hesab çəkəndir!" 430 
buyurulmuşdur. Digər bir ayədə Allah-Təala belə buyurur: 

"(Özlərinə) peyğəmbər göndərilən ümmətləri (peyğəmbərlərə tabe 
olub-olmadıqları barədə) sorğu-suala çəkəcək, göndərilən peyğəmbər¬ 
ləri də (dinimizi onlara təbliğ edib-etməmələri haqqında) sorğu-sual edə¬ 
cəyik." 431 

O dəhşətli hesab günündə Allahın mömin qullarına qorxu 
yoxdur, onlar qəmgin olmayacaqlar. Dünyada ikən etdiklərinin 
əvəzində Rəblərinin onlar üçün hazırladığı nemətlərə sevinc içində 
qovuşacaqlar. Allah belə möminlər üçün buyurur: 

"İman gətirənlərdən (müsəlmanlardan), musavi (yəhudi), isəvi 
(xristian) və sabiilərdən Allaha, axirət gününə (sədaqətlə) inanıb yax¬ 
şı iş görənlərin mükafatları Rəbbinin yanındadır. (Qiyamət günü) 
onların nə bir qorxusu olar, nə də onlar bir qəm-qüssə görərlər." 432 
Onlara: 

430 İbrahim 14/51 

431 Əraf 7/6 

432 Bəqərə 2/62 

" Haqq-hesab günü üçün (axirətdə) vəd olunduğunuz (nemətlər) 
bunlardır." 433 deyiləcək və asan bir hesaba çəkiləcəklər. 

"Kimin əməl dəftəri sağ əlinə verilmişsə, Onun yüngül haqq- 
hesab çəkiləcək və o, (Cənnətdəki) ailəsinin (yaxınlarının) yanına 
sevinclə qayıdacaqdır!" 434 

"Əməl dəftəri sağ əlinə verilən kimsə: "Alın, əməl dəftərimi 
oxuyun! Mən (dünyada ikən qiyamət günü) öz hesabıma yetişəcəyimə 
(möhkəm) inanmışdım!" -deyəcəkdir." 435 Beləcə layiq olduğu Cən¬ 
nətə girər. 

Bu dəlillərdən açıqca aydın olur ki, dünyada ikən Allaha və 
axirət gününə iman edərək Onun əmrlərinə tabe olan, qadağan 
etdiklərindən çəkinən və saleh əməl işləyən möminlər, asan bir hes¬ 
abdan sonra Allahın özlərinə mükafat olaraq hazırladığı nemətlərə 
qovuşacaqlar. Ancaq müsəlman olduğu halda, mütləq surətdə 
cəzanı haqq edecek davranışlar edənlərin hesabı çətin olacaq. 

Hz. Peyğəmbər bir gün səhabələrinə belə soruşur: 

"Müflis kimdir, bilirsinizmi? ” Səhabələr: "Bizim aramızda mü¬ 
flis, heç bir dirhəmi və malı olmayandır" -demişlər. Bunun üzərinə 
Rəsulullah (s.ə.s.) belə buyurdu: " Mənim ümmətimdən gerçək müflis 
qiyamət günündə namaz, oruc və zəkatla gəlib onu-bunu söymüş, böhtan 
atmış, onun-bunun malını yemiş, qanını tökmüş, başqasını da döymüş 
olaraq gələndir. Ona-buna həsənatından veriləcək. Əgər hesabı ödəməmiş 
həsənatı bitsə, onların günahlarından alınaraq bunun üzərinə yüklənəcək, 
sonra Cəhənnəmə atılacaq. ” 436 

Yuxarıdakı ayə və hədislərdən çıxarılan nəticə belədir: 

433 Sad 38/53 

434 İnşiqaq 84/7-9 

435 Haqqa 69/19-20 

436 Müslim, Birr 59. Tirmizi, Qiyamə 2 

-Əməllərin çəkilməsi haqqdır: Çünki Allah "O gün tərəzi (vəzn) 
haqqdır. " 437 buyurmuşdur. 

-Əməl dəftəri haqqdır: Bu dəftərdə insanlara aid savab və gü¬ 
nahlar qeyd edilir. Möminlərə sağ, kafirlərə sol və arxa tərəflərindən 
veriləcəkdir. 

-Öldükdən sonra sorğu-suala çəkilmək haqqdır. 

MİZAN (TƏRƏZİ) 

Ərəb dilində "mizan" tərəzi mənasına gəlir. Axirətdə gü¬ 
nah və savabların yaxşılıq və pisliklərin ölçüləcəyi mənəvi ölçü 
alətidir. Məcazi mənada hüququ, yaxşılıq və pisliyi ölçmək üçün 
də mizan sözündən istifadə edilir. Ədalət tərəzisi, haqq tərəzisi, 
yaxşılıq tərəzisi, ağıl tərəzisi kimi. Allah-Təala bu müxtəlif miqdar 
və dəyərlərə şamil olmaqla tərəzini Quranda belə bəyan edir: 

"Göyü. O ucaltdı, tərəzini (ədalət tərəzisini) O qoydu! Ona görə 
ki, çəkidə lıəddi aşmayasınız (insafı əldən verməyəsiniz). Tərəzini düz 
tutun, çəkini əskiltməyin! (Çəkidə insaflı olun, tərəzini korlamayın !)" 43а 

Qiyamət günündə yaxşı və pis əməllərin çəkilərək miqdarının 
bilinməsinə məxsus mi z an (tərəzi) iman baxımından haqqdır. 
Uca Allah qiyamət günündə qoyulacaq bu tərəzi üçün belə 
buyurmuşdur: 

"Biz qiyamət günü üçün ədalət tərəzisi qurarıq. Heç kəsə əsla 
haqsızlıq edilməz. Bir xardal dənəsi ağırlığında olsa belə onu (hər 
hansı bir əməli tərəziyə) gətirərik. Haqq-hesab çəkməyə Biz kifa¬ 
yətik." 439 


437 Əraf 7/18 

438 Rəhman 55/7-9 

439 Ənbiya 21/47 

"O gün (qiyamət günü) çəki (əməllərin tərəzidə çəkilməsi) haq¬ 
dır. Tərəziləri ağır gələnlər (yaxşı əməlləri pis əməllərindən çox olan¬ 
lar) nicat tapanlardır! Tərəziləri yüngül gələnlər (pis əməlləri yax¬ 
şı əməllərindən çox olanlar) isə ayələrimizə haqsızlıq etdiklərindən 
özlərinə zərər eləyənlərdir." 440 

Qurani-Kərimin vəzn və mizanla əlaqədar bəyanlarından çıxan 
nəticə belədir: Axirətdə əməllərin ölçülməsi üçün bir mizan qoyula¬ 
caq. Mizanda əməllərin çəkilməsi əməl dəftərlərinin verilməsindən 
sonra olacaq. Əməllərin çəkilməsi əsnasında zalımın əgər bir yax¬ 
şı əməli (həsənəsi) varsa borcu müqabilində məzluma veriləcək. 
Həsənəsi (yaxşılığı) olmazsa, məzlumun günahından borca müqa¬ 
bil zalıma veriləcək. Hər kəsin müxtəlif əməllərinin ölçülməsindən 
sonra qazanc və zərər hesabı hamısının cəmindən çıxarılacaq. 

Allaha və axirət gününə iman etməyənlərə gəldikdə, Allah 
onların əməlləri üçün heç bir vəzn və tərəzi qoymayacaq. Allahı, 
öldükdən sonra dirildilərək hesab verməyi inkar etdikləri üçün 
kafirlərin yaxşılıqları boşa getmişdir. Çünki yaxşılıqları mühafizə 
edən şey iman çərçivəsidir. Axirətdə kafirin küfr və günahmdan 
başqa heç bir həsənəsi qalmayacağına onun üçün vəzn və mizana 
ehtiyac qalmaz. Bu səbəbdən Allah belə buyurur: 

"(Ya Rəsulum!) De: "Sizə əməlləri baxımından (axirətdə) ən çox 
ziyana uğrayanlar barəsində xəbər verimmi?” O kəslər ki, onla¬ 
rın dünyadakı zəhməti boşa getmişdir. Halbuki onlar yaxşı işlər 
gördüklərini (və bunun müqabilində mükafata nail olacaqlarını) zənn 
edirdilər. Onlar o kəslərdir ki, Rəbbinin ayələrini və Onunla qarşı¬ 
laşacaqlarını (qiyamət giinii dirilib haqq-hesab üçün Onun hüzurunda 
duracaqlarını) inkar etdilər, bununla da onların bütün əməlləri puça 


440 Əraf 7/8-9 

çıxdı. Buna görə də Biz (qiyamət günü) onlar üçün bir daş-tərəzi 
qurmayacağıq!" 441 

Peyğəmbərimiz (s.ə.s.): "Məhşər günündə üç yerdə qorxu 
səbəbi ilə heç kəs heç kəsin yadına düşməyəcəkdir" -söyləmişdir: 

Mizan başında tərəzisinin ağır gəlib-gəlməyəcəyini öyrənənə qədər 

- Əməl dəftərinin verildiyi və ",alın kitabınızı oxuyun" deyildiyi za¬ 
man kitabının sağdanmı, soldanmı, yoxsa arxadanmı olacağını öyrənənə 
qədər 

- Cəhənnəmin üstünə qoyulan sırat körpüsünün yanında." 442 

ƏMƏL DƏFTƏRİ 

İnsanın dünya həyatında etdiyi yaxşı və pis -bütün işlərin, 
sözlərin Allah dərgahında qeyd edildiyi dəftərdir. Bu dəftər kamera 
kimi insanın hər cür hal və hərəkətini, danışıqlarını qeyd edən bir 
dəftərdir. Bu qeydlərlə insan axirətdə hesaba çəkiləcək, bu dəftər 
insanın lehində və ya əleyhində şahid olacaq. Quranda "kitab" kimi 
qeyd edilmişdir. 

Dünya həyatmda insanla birlikdə olan və onun etdiklərini ya¬ 
zan mələklər vardır. Qurani-Kərim bu mələklər haqqında belə bu¬ 
yurur: 

"Sizin üstünüzdə gözətçi mələklər - (Əməllərinizi) yazan və (Al¬ 
lah dərgahında) çox hörmətli olan mələklər vardır. Onlar sizin nə 
etdiklərinizi bilirlər." 443 

"Dediyi hər sözü (yazmaq üçün) onun yanında lıazır durub 
gözləyən (iki mələk) vardır!" 444 

441 Kəhf 18/103-105 

442 Əbu Davud, Kitabus-Sünnə, 4755 

443 İnfitar 82/10-12 

444 Qaf 50/18 

Əməl dəftərinə insanın etdiklərini yazan mələklərə hafizə 
mələkləri və ya kiramən-katibin (şərəfli yazanlar), yaxud "rəqib- 
atid" deyilmişdir. 

Hər insana öz əməl dəftəri axirət günü veriləcək və insan öz 
etdiklərini orada şəxsən görüb oxuyacaq. Dəftərləri sağ tərəfindən 
verilən kəslər Cənnətliklər, sol tərəfindən və ya arxa tərəfindən 
verilənlər isə Cəhənnəmliklər olacaqlar. Cənnətliklərin hesabı ya çox 
sadə keçəcək və ya onlar heç hesaba çəkilməyəcək. Cəhənnəmliklər 
isə çox çətin bir hesabla qarşılaşacaqlar. Qurani-Kərim bu barədə 
də belə buyurar: 

"Əməl dəftəri sağ əlinə verilən kimsə deyəcəkdir: "Alın, əməl 
dəftərimi oxuyun! Mən (dünyada ikən qiyamət günü) öz hesabıma 
yetişəcəyimə (möhkəm) inanmışdım!" Bundan belə o, xoş güzəran 
içində, Yüksək bir Cənnətdə olacaqdır." 445 

"Əməl dəftəri sol əlinə verilən isə deyəcəkdir: Kaş əməl dəftərim 
mənə verilməyəydi! Hesabımın nə olduğunu bilməyəydim! Kaş o 
(ölüm) qəti (əbədi) olaydı! (Bir daha dirilib bu əzabı görməyəydim!)" 446 

İnsan, öz əməl dəftərində həyatınm bütün təfərrüatmı gördükdə 
heyrətlənəcək və belə deyəcək: 

“...Vay halımıza! Bu necə bir kitab imiş! O Bizim heç bir kiçik 
və böyük günahımızı gözdən qaçırmadan hamısını sayıb yazmışdır 
ki!..." 447 

Əməl dəftəri insanın dünya həyatındakı öz etdikləri əməllərlə 
doldurulduğuna, insan da iradəyə sahib olduğuna görə əməl 
dəftərinin yaxşı və ya pis şeyləri ehtiva etməsində insanın özü 
əsasdır. "Hər kim mömin ikən yaxşı işlər görsə, onun zəhməti danıl- 


445 Haqqa 69/19-22 

446 Haqqa 69/25-2 7 

447 Kəhf 18/49 

muyacaqdır (mükafatı tamamilə ödəniləcəkdir). Şübhəsiz ki, Biz onun 
üçün (gördüyü işləri mələklər vasitəsilə əməl dəftərinə) yazırıq." 448 Bu 
barədə başqasını günahlandırmağa səbəb yoxdur. 

Sırat 

Ərəb dilində "yol", "küçə", "keçid" kimi mənalara gəlir. Qur¬ 
ani-Kərimdə sırat daha çox "müstəqim" (doğru) ilə birlikdə, Alla¬ 
hın razılığına uyğun olan və Ona çatdıran tövhid və İslam dini mə¬ 
nasında işlədilmişdir: 

"Allaha (Onun dininə) sığınan şəxs, şübhəsiz ki, doğru yola 
yönəldilmişdir. " 449 

"Şübhə yoxdur ki, Allah mənim də Rəbbim, sizin də Rəbbinizdir. 
Elə isə Ona ibadət edin! Budur doğru yol!" 450 

Sırat məhşər yerindən etibarən Cəhənnəmin üzərindən keçərək 
Cənnətə qədər olan bir körpüdür. Bu körpü həşr günü Cəhənnəmin 
üzərində qurulacaq. Mömin, günahkar, kafir hər kəs bu körpüyə 
gələcəkdir. Cənnətə gedə bilmək üçün bundan başqa yol yoxdur. 
Oradan keçmək üçün yaxşı əməlləri kifayət etməyənlər Allahın 
əmri ilə çəkilib Cəhənnəmə salınacaqlar. Yaxşı əməlləri ağır gələnlər 
günahlarına görə bir az yara almış olsalar da sıratı keçəcəklər. Bəzi 
möminlər illərcə sürünərək keçəcəklər. Sıratdan keçmək əsnasında 
Peyğəmbərimiz (s.ə.s.) sırat üzərində " Qurtar! Ey Rəbbim! Qurtar!"- 
deyə möminlər üçün dua edəcək. 451 

Əbu Səid əl-Xudridən rəvayət olunan bir hədisi-şərifdə Pey¬ 
ğəmbərimiz (s.ə.s.) belə buyurmuşdur: 

448 Ənbiya 21/94 

449 Ali-İmran 3/101 

450 Ali-imran 3/51 

451 Müslim, İman, 84/329 

"Məhşərdə mühakimə və mühasibə işlərindən sonra Cəhənnəmin 
iistiində bir körpü (sırat) qurulacaq. Allah şəfaətə icazə verəcək. (Möminlər): 
"Ey Allahım! Bizi qurtar"-deyə dua edəcəklər... ” 452 

Əbu Hureyrə Peyğəmbərimizdən (s.ə.s.) belə rəvayət edir: 
"Cəhənnəmin ortasından keçən sırat (körpüsü) qurulacaq. Oradan 
peyğəmbərlərdən ümmətləri ilə birlikdə keçənlərin ilki mən olacağam. 
Peyğəmbərlərdən başqa, o gün heç kəs danışa bilməz. Peyğəmbərlərin 
sözləri də "Ey Allahım! Qurtar! Qurtar!" -olar." 453 

Əbu Səid el-Xudrinin rəvayət etdiyinə görə sırat körpüsü tükdən 
incə, qılıncdan itidir. Sıratın uzunluğu min illik yoxuş, min illik eniş 
və min illik də düzdür. Bu məsafə bəzi insanlar üçün olacaq. Hər 
bir kimsənin bu məsafəni keçməsi, əməlləri ilə mütənasib bir za¬ 
manda olacaq. Bəzi üləmaya görə sıratın tükdən incə, qılıncdan iti 
olduğuna dair rəvayətlər bu körpünün üzərindən keçməyin çox 
müşkül və çətin olduğundan xəbər verir. 

Sırat üzərində hər bir möminin tək özünün faydalanacağı bir 
nuru vardır. Bu nurdan başqası faydalana bilməyəcək. Heç kim 
başqasının nuru içərisində gedə bilməyəcək. 

Uca Allah belə buyurmuşdur: 

"Ey iman gətirənlər! Allaha səmimi-qəlbdən (bir daha günaha 
qayıtmamaq şərtilə) tövbə edin. Ola bilsin ki, Rəbbiniz günahlarınızın 
üstünü örtsün və sizi (ağacları) altından çaylar axan cənnətlərə 
daxil etsin. O gün Allah Öz Peyğəmbərini və onunla birlikdə iman 
gətirənləri xəcil etməz. Onların (iman) nuru (qıl körpüsü üstündə on¬ 
lara yol göstərmək üçün) önlərindən və sağ tərəflərindən axıb şölə 
saçarkən onlar: "Ey Rəbbimiz! Bizim nurumuzu tamam-kamal elə 
və bizi bağışla. Həqiqətən, Sən hər şeyə qadirsən!" -deyəcəklər." 454 


452 Tirmizi, Qiyamə 9/2432 

453 Buxari, Əzan 129 

454 Təhrim 66/8 

Bu ayədə "möminlərin nurları" sözü onların saleh əməlləri ilə 
meydana gələn nurlardır. Xüsusilə bu nurları sırat üzərində onları 
aparacaq və əmin-amanlığa çıxaracaq. Münafiqlər qaranlıqda 
qaldıqca möminlərə belə deyər: 

"O gün münafiq kişi və qadınlar iman gətirənlərə: "(Bizi bir az) 
gözləyin ki, nurunuzdan bir qədər işıq alaq!" - deyəcəklər. (Onlara 
istehza ilə) belə cavab veriləcəkdir: "Geriyə dönüb işıq axtarın!" (Bu 
sözlərdən sonra) onların (möminlərlə münafiqlərin) arasına qapısının 
içəri tərəfində mərhəmət və bayır tərəfində əzab olan bir sədd 
çəkiləcəkdir." 455 

Allah-Təala yenə belə buyurmuşdur: 

"Sizdən elə bir kəs olmaz ki, oraya varid olmasın. Bu, Rəbbinin 
(əzəldən) buyurduğu vacib bir hökmdür. Sonra Biz Allahdan qorxub 
pis əməllərdən çəkinənlərə nicat verəcək, zalımları isə orada diz 
üstə çökmüş halda saxlayacağıq!" 456 

Bir rəvayətə görə Cənnətlik möminlərin Cəhənnəmi görmələri 
üzərindəki sıratdan keçmələrindən ibarətdir. Hər kəs bu körpüyə 
gələcək və Cəhənnəmə girəcək olanlar da buradan girəcəklər. 
Möminlərin Cənnətə yollarının Cəhənnəmdən keçməsindəki 
hikmət; sevinclərinin çoxalması və xilas olduqları üçün şükrlərinin 
artması və kafirlərin kədərlərinin çoxalmasıdır. 

ŞƏFAƏT 

Ərəb dilində "şəf"' sözündən törəmiş şəfa ət, lüğətdə bir kim¬ 
sənin bağışlanmasını istəmək, başqası adma kömək istəmək, dua 
etmək, xahiş etmək deməkdir. Şəfaət bir möminin günahlarının 
bağışlanması üçün Allaha dua edib yalvarmaqdır. Bir başqa 
ifadəylə, bir adamın kömək etmək və ya kömək diləmək məqsədi ilə. 


455 Hədid 57/13 

456 Məryəm 19/71-72 

bir başqa adama nisbət edilməsi, onunla birlikdə xatırlanmasıdır. 
Şəfaət edənə şafi' və ya şəfi 7 ; şəfaət edilənə məşfu' (şəfaət gözləyən) 
deyilir. 

Quranda şəfaət 

Quranda şəfaət sözü 30 yerdə işlədilmişdir. Bu ayələrin bir qis¬ 
mi ümumiyyətlə şəfaətin mötəbər olmadığı, qəbul edilməyəcəyi ilə 
əlaqədardır. Bu ayələr Quran bütövlüyündə qiymətləndirildikdə 
bu qəbul edilməyən şəfaət axirətdə kafirlər üçün fayda verməyən 
şəfaətdir. Yenə bu şəfaətin, Allahın icazə vermədiyi vəziyyətlərlə 
əlaqədar olduğu görünür. Çünki Quranın şəfaətlə əlaqədar olaraq 
vurğuladığı əhəmiyyətli nöqtə şəfaətin Allaha aid olduğu, O icazə 
vermədikcə kimsənin şəfaət edə bilməyəcəyidir. Yenə hər kəsə 
şəfaət edilə bilməyəcək, Allahın dilədiyi və razı olduğu kəslərə 
şəfaət edilə biləcək. Quranın şəfaət anlayışının da Tövhid əqidəsi 
ilə əlaqəsini quraraq şəfaəti Allahın icazəsinə bağlaması göstərir ki, 
həqiqətdə şəfaət edən də, şəfaəti qəbul edən də Uca Allahdır. Şəfaət 
diləkləri də, möminlərin şəfaətdən faydalanmaları da Allahın 
icazəsinə bağlanmışdır. Buna görə şəfaət istəyi və duası yalnız Al¬ 
laha edilməlidir. 

-Şəfaət icazəsi: 

Quran şəfaət hadisəsinin daha çox axirətdəki vəziyyətini 
izah edir. "...Allahın izni olmadan Onun yanında kim şəfaət edə 
bilər?..." 457 ayəsi, əgər Allah icazə versə başqalarının da şəfaət is¬ 
təyində ola biləcəyi mənasını verdiyi kimi; müşriklərin şəfaət ümid 
etdikləri bütün bütlər və bənzərləri əsla şəfaətçi ola bilməzlər. Çün¬ 
ki Allah (c.c.) onlara belə bir səlahiyyət verməmişdir mənasına da 
gəlir. Yunus surəsi 3-cü ayədə də buna bənzər ifadələr görünür. 
Allah (c. c.) öz dərgahından əhd (söz) alanlara 458 . Haqqa şahidlik 


457 Bəqərə 2/255 

458 Məryəm 19/87 

edənlərə 459 , dilədiyi və razı olduğu kəslərə 460 şəfaət etmələri üçün 
icazə verməkdədir. 

-Axirətdə inkarçılara heç kimin şəfaəti fayda verməz: 

Bir ayədə möminlərə mallarından infaq etmələri əmr edilir. 
Bu infaqın heç bir dostluğun və ya şəfaətin olmadığı axirət günü 
gəlmədən əvvəl verilməsi lazımdır. 461 Bu ifadə şəfaət icazəsi ilə 
ziddiyyət təşkil etmir. Əsasən bəndələrə şəfaət edəcək olan, onları 
qurtaracaq olan Allahdır. Onun şəfaətinin xaricində heç bir şey fay¬ 
da verməz. Heç kəs başqalarının edəcəyi şəfaətə güvənməməlidir. 
Lakin Rəbbimiz dünyada və ya axirətdə şəfaət üçün bəzi qullarına 
icazə verə bilər. İnkar edənlərə və Haqqdan üz çevirənlərə heç bir 
şəfaətçinin şəfaəti fayda verməz. 462 

-Sitayiş edilən saxta ilahların əsla şəfaəti olmaz: 

Allah (c. c.) inkarçılardan, bütə sitayiş edənlərdən belə soruşur: 
"Yoxsa onlar (müşriklər) Allahdan qeyrilərini (bütləri) şəfaətçi 
etdilər?'' 463 Bəziləri özlərinə şəfaətçi olsunlar deyə bütləri, Allah¬ 
dan başqa ilahları seçərlər. 464 Ancaq bu bütlər onlara əsla şəfaət 
edə bilməyəcək. 465 O inkarçıların və dünyada ikən İslamdan üz çe¬ 
virənlərin nə köməkçiləri, nə də bir şəfaətçiləri vardır. 466 Özlərinə 
şəfaət edəcək kimsənin olmadığını öz ağızlarıyla etiraf edərlər. 467 
Allahın dəvətinə cavab verməyib Kitabdan üz çevirənlər o gün 
"bizə şəfaət edəcək bir şəfaətçi yoxdurmu?" -deyə yalvaracaqlar və 
dünyaya geri dönməyi arzu edəcəklər. 468 

459 Zuxruf 43/86 

460 Nəcm 53/26 

461 Bəqərə 2/254 

462 Bəqərə 2/48, 123 

463 Zümər 39/43 

464 Yunus, 10/18 

465 Rum 30/13; Ənam 6/94 

466 Ənam 6/51, 70; Səcdə 32/4 

467 Şüara 26/100 

468 Əraf 7/53 

Qurani-Kərim Allaha şirk qoşulan şeylərin şəfaət səlahiyyətinə 
sahib olmadıqlarını vurğulamışdır . 469 Müşriklər bir tərəfdən Alla¬ 
ha şirk qoşurlar, digər bir tərəfdən də qoşduqları ortaqların Allah 
qatında mütləq şəfaət edəcəklərini iddia edirdilər. Quranın rədd 
etdiyi şəfaət, Allahın icazəsi olmadan bəzi varlıqlardan istənilən 
şəfaətdir. Yoxsa uca Allahın şəxsən öz səlahiyyətində olan şəfaət 
nemətini sevdiyi bəzi bəndələrinə lütf edəcəyini Quran bizə bildirir. 
Yenə şəfaət icazəsi verilən şəfaətçi, istədiyi hər kəsə şəfaət edə 
bilməz. Ancaq Allah qatmda yaxşı kəslər üçün şəfaət məsələsində 
vasitəçilik edə bilər . 470 

Şəfaət səlahiyyəti ancaq Allaha aiddir. Şəfaət yalnız Allahdan 
istənməlidir. Ölmüş kəslərdən (peyğəmbər belə olsalar) birbaşa 
olaraq əsla şəfaət istənə bilməz. "Bütün şəfaət yalnız Allaha 
məxsusdur ." 471 Onsuz da dua Allahdan başqasına edilməz . 472 An¬ 
caq "Ey Allahım, Rəsulullahı mənə şəfaətçi et" -deyərək Allaha dua 
edilə bilər. Tirmizinin rəvayət etdiyi bir hədisdə peyğəmbərimiz 
bir səhabəyə şəfaətini istəməsini belə öyrətmişdir: "Allahım! Onu 
(Rəsulullahı) haqqımda şəfaətçi et." Buna görə, "şəfaət ya Rəsulullah!" 
-deyəndə birbaşa Allah Rəsulundan şəfaət istənilirsə, bu səhvdir. 

Axirətdə peyğəmbərlərin hamısına möminlərə şəfaət etmə haqqı 
veriləcəkdir . 473 

Hər peyğəmbər öz ümmətinə şəfaət edəcək . 474 İnsanlar mühakimə 
olunmaq üçün məhşərdə toplandıqda peyğəmbərlər, "Allahım, sa- 

469 Maidə 5/72, 94; Əraf 7/53; Yunus 10/18 

470 Taha 20/109; Nəcm 53/26 

471 Zümər 39/44 

472 Fatiha, 1/5 

473 Buxari, Riqaq 45, Tövhid 33; Müslim, İman 81; Əbu Davud, Cihad 26; Əhməd 
bin Hənbəl, Müsnəd III/ 94, 325, V/43; Tirmizi, 11/66 

474 Buxari, Təfsir Surə 18 

lamatlıq ver!” deyə dua edəcəklər . 475 Peyğəmbərlərin və Hz. Mu¬ 
həmmədin (s.ə.s.) şəfaəti Allahın icazəsi ilə yalnız möminlərə şamil 
ola biləcək. Peyğəmbərimiz (s.ə.s.) də, hədislərində böyük günah 
işləyənlər də daxil, möminlərin şəfaətinə nail olacaqlarını söy¬ 
ləmişdir . 476 

Peyğəmbərlər içində ilk dəfə şəfaət edəcək və şəfaəti qəbul ediləcək 
peyğəmbər, Hz. Muhəmməddir (s.ə.s .). 477 Hz. Peyğəmbərin şəfaəti 
ilə hesaba və sorğuya çəkilmədən Cənnətə girəcəklər də olacaq . 478 
Cənnətdə dərəcələrin artırılması üçün ilk şəfaət edəcək peyğəm¬ 
bərimiz Hz. Muhəmməddir. Bundan ötəri Hz. Peyğəmbərimiz bir 
hədisində: 

"Cənnətdə insanların əvvəlcə şəfaət edəni mənəm. ” 479 buyurmuşdur. 

Hədisi-şəriflərdən ən böyük şəfaətçinin Hz. Muhəmməd (s.ə.s.) 
olduğu görünür. 

"Hər peyğəmbərin müstəcəb (Allahın qəbul edəcəyi) bir duası var¬ 
dır. Hər peyğəmbər o duanı etməkdə tələsdi. Mən isə bu duamı qiyamət 
günündə ümmətimə şəfaət olaraq istifadə etmək üçün saxladım (istifadə 
etməni axirətə buraxdım). Ona inşaallah ümmətimdən şirk qoşmadan 
ölənlər nail olacaq.” 480 

Hz. Peyğəmbərin ən böyük şəfaətinə "şəfaətül-uzma" deyilir. 
Bu barədə hədis belədir: " Qiyamət günündə, insanlar bir-birlərinə qarı¬ 
şacaqlar. Hz. Adəmdən (ə.s.):'Övladlarına şəfaət eti' -deyə tələb edəcəklər. 
O isə: 

475 Buxari, Rikak 52; Müslim, İman 81 

476 Buxari, Riqaq 51; Əbu Davud, Sünnə 20; Tirmizi, П/66 

477 Müslim, Fədail 2 

478 Buxari, Təfsir Surə 18; Müslim, İman 84 

479 Müslim, İman 85 

480 Buxari, Dəavat 1, Tövhid 31; Müslim, İman 334 (198); Muvatta, Quran 26; (1, 
212); Tirmizi, Dəavat 141 (3597); Darımı, Siyər 28, Riqaq 85; Kutubu Sittə Tərc. 14/402-403 

"Mənim şdfadt səlahiyyətim yoxdur. Siz İbrahimə (ə.s.) gedin! Çünki 
o xəlilullahdır" -deyəcək. İnsanlar Hz. İbrahimə gedəcəklər. Ancaq o da: 

"Mən səlahiyyətli deyiləm. Ancaq siz Hz. İsaya (ə.s.) gedin. Çünki o 
Ruhullahdır və Onun kəlməsidir" -deyəcək. Bundan sonra ona gedəcəklər. 
O da: 

"Mən buna səlahiyyətli deyiləm; lakin Muhəmmədə (ə.s.) gedin!" - 
deyəcək. Beləcə mənə gələcəklər. Mən onlara: 

'Mən şəfaətə səlahiyyətliyəm!" -deyəcəyəm. Gedib Rəbbimin hüzuru¬ 
na çıxmaq üçün icazə alacağam. Mənə icazə veriləcək. Qarşısında dayanıb 
Allahın ilham edəcəyi həmdlərlə Allaha mədhu-səna edəcəyəm, sonra da 
Rəbbimə səcdə edəcəyəm. Rəbb Təala: 

"Ey Muhəmməd! Başını qaldır! Dilədiyini söylə, söylədiyinə qu¬ 
laq asılacaq. Nə istəyirsənsə, istə, tələbin yerinə yetiriləcək. Şəfaət də et, 
şəfaətin qəbul ediləcək." -buyuracaq. Mən də: 

"Ey Rəbbim! Ümmətimi, ümmətimi istəyirəm!" -deyəcəyəm. Rəbb 
Təala: "(Onların yanına) get. Kimin ürəyində buğda və ya arpa dənəsi 
qədər iman varsa onları atəşdən çıxar" -deyəcək. Mən də gedib bunu 
edəcəyəm. Sonra Rəbbimə dönüb əvvəlki həmdu-sənalarla həmd və sənalar 
edib, səcdə edəcəyəm. Mənə əvvəlcə deyilənin eynisi deyiləcək. Mən də: 
"Ey Rəbbim! Ümmətim! Ümmətimi istəyirəm!" -deyəcəyəm. Mənə yenə: 

"Get, kimin ürəyində xardal dənəsi qədər iman varsa, onları da atəşdən 
çıxar." -deyiləcək. Mən dərhal gedib bunu da edəcəyəm və Rəbbimin yanı¬ 
na dönəcəyəm. Əvvəlki etdiyim kimi edəcəyəm. Mənə əvvəlki kimi: 

"Başını qaldır!" -deyiləcək. Mən də qaldırıb: "Ey Rəbbim! Ümmətim! 
Ümmətimi istəyirəm!" deyəcəyəm. Mənə yenə: 

"Get, ürəyində xardal dənəsindən daha az miqdarda imanı olanları 
da atəşdən çıxar" -deyiləcək. Mən gedib bunu da edəcəyəm. Sonra dör¬ 
düncü səfər Rəbbimə dönəcək, o həmdlərlə həmdu-səna edib, sonra səcdə 

edəcəyəm. Mənə: "Ey Muhəmməd! Başını qaldır və (dilədiyini) söylə, sənə 
qulaq asılacaq. Dilə, tələbin veriləcək. Şəfaət et, şəfaətin qəbul ediləcək" 
-deyiləcək. Mən də "Ey Rəbbim! Mənə Ea ilahə illəllah deyənlərə şəfaət 
etməm üçün icazə ver!" -deyəcəyəm. Rəbb Təala: "İzzətim, cəlalım, kibri- 
yam və əzəmətim haqqı üçün la ilahə illəllah deyənləri də atəşdən çıxaraca¬ 
ğam!" -buyuracaq. " m 

TƏVƏSSÜL 

Diri və ya ölü olan saleh kəsləri Allahdan bir şey istəmək üçün 
vasitə kimi qəbul etməyə "təvəssül" deyilir. Ölmüş və qəbirdə olan 
bir adamın başqasına şəxsən bir fayda verməyə və ya bir zərəri orta¬ 
dan qaldırmağa gücü çatmaz. Ancaq onların işlədikləri saleh əməllər 
öldükdən sonra da Allah qatında dəyərlidir. Əksər İslam alimlərinə 
görə isə Allahdan bir şey istəyərkən saleh şəxsləri vasitəçi və vəsilə 
etmək, bunun üçün onların qəbirlərini ziyarət etmək caizdir. 
Məsələn, "Hz. Muhəmməd (s.ə.s.) haqqı üçün", onun hörmətinə, ya 
Rəbbi onunla sənə dua edirəm, bu istəyimi yerinə yetir" -demək du¬ 
aların qəbuluna vəsilə olar. Əhməd b. Hənbəl: "Özəlliklə Nəbi (s.ə.s.) 
ilə təvəssül edilir" -buyurur. Ibni Abdulvəhhəb isə: "Bir kimsənin 
dua edərkən "Allahım! Peyğəmbərin və bütün Peyğəmbərlərin, sa¬ 
leh qullarının vəsiləsiylə səndən istəyirəm" -deməsi, bilinən, ya da 
bilinməyən bir qəbrin yanma gedib orada sırf Allaha dua etməsi 
bizim rədd etdiyimiz bir şey deyildir . 482 


481 Buxari, Tövhid 36,19, 37, Təfsir, Bəqərə 1, Rikak 51; Müslim, İman 322 (193); 
Kutubu Siftə Tərc. 14/406-407 

482 "Ibni Abdulvəhhəbm fətvalan" 3-cü bölüm, səh. 68. (İmam Muhamməd Suud univer¬ 
sitetinin nəşri.) 

F. MÜKAFAT VƏ CƏZA 

CƏNNƏT 

Cənnət sözü ərəb dil in də ağaclı bağça, yaşıllıqları bol olan 
bostan, sıx budaqları və yarpaqları ilə yerə kölgə salan xurmalıq 
və bağ mənalarına gəlir. Cəmi cinan və cənnatdır. Peyğəmbərlərin 
dəvətinə tabe olan, qulluq vəzifələrini yerinə yetirən pak və müttə- 
qilər üçün hazırlanmış bir hüzur və səadət yurdudur. Qısaca axi- 
rətdəki nemətlər yurdunun ümumi adıdır. Quranda Cənnət mə¬ 
nasında müxtəlif adlardan istifadə edilmişdir. Cənnətin təbəqələri 
olması ehtimalı da olan bu adlar belədir: 

Cənnətül-məva (şəhidlərin və möminlərin barmağı və evi olan 
Cənnət), Cənnəti-adn (əbədilik Cənnəti), darul-xulud (əbədilik 
yurdu), firdəvs (hər şeyi əhatə edən Cənnət bağçası), darus-səlam 
(sağlamlıq yurdu), darul-muqamə (əbədi qalmacaqyer), Cənnatün- 
nəim (nemətlərlə dolu Cənnətlər), əl-maqamul-emin (etibarlı 
mövqe). 

Qurani-Kərim və hədisi-şəriflərdə Cənnət müxtəlif şəkillərdə 
təsvir edilmişdir. Xüsusilə Qurani-Kərimdə ağacları altından çaylar 
axan cənnətlər şəklində izah edilir: 

"Cənnət də müttəqilər üçün yaxın bir yerə gətiriləcəkdir. (Onlara 
deyiləcəkdir:) "Bu, vəd olunduğunuz (Cənnətdir). O, lıər bir (tövbə edib 
Allaha tərəf) qayıdan, (nəfsini haramdan, özünü günahdan) qoruyan; 
Rəhmandan (Onu) görmədən qorxan və (Rəbbinin hüzuruna) haqqa 
dönmüş qəlblə gələn bəndə üçündür !" 483 

"Tövbə edib iman gətirən və yaxşı işlər görənlərdən başqa! 
Onlar heç bir zülm (haqsızlıq) görmədən Cənnətə daxil olacaqlar - 
Rəhmanın (Allahın) Öz bəndələrinə vəd etdiyi və onların görmədiyi 


483 Qaf 50/31-33 

Ədtı cənnətlərinə. Onun vədi mütləq yerinə yetəcəkdir. Onlar ora¬ 
da boş (lağlağı) söhbətlər deyil, (mələklərdən və bir-birindən) ancaq: 
"Salam!" eşidərlər. Ruziləri də səhər-axşam (həmişə) oradadır. Bu, 
həmin o Cənnətdir ki, bəndələrimizdən müttəqi olanları ona varis 
edəcəyik." 494 

Cənnət bu dünyada edilən yaxşılıqların axirətdə Allah 
tərəfindən verilən əvəzidir. Quranda Allah belə buyurur: 

"Əbədi qalacaqları, (ağacları) altından çaylar axan Ədn cənnət¬ 
ləri. Bu, (günahlardan) pak olanların (təmizlənənlərin) mükafatıdır." 485 

Quranda Cənnətin xüsusiyyətlərindən bəzilərinə bu şəkildə to¬ 
xunulur: 

1- Altlarından çaylar axan, bir-birinin üstündə tikilmiş yüksək 
köşklər, gözəl məskənlər. 

2- Müxtəlif ağac və meyvələrə, axan bulaqlara, görünüşü və qo¬ 
xusu gözəl, istəyənlərin yanma qədər sallandığına görə qoparılma¬ 
sı asan, müxtəlif bol meyvələr. 

3- Ürəyin istədiyi hər cür yemək, müxtəlif ləzzətli içkilər, təmiz 
şərablar və cürbəcür tükənməz nemətləri olan bir məkan. 

"Onları istədikləri meyvə və ətlə (bol-bol) təmin edəcəyik." 486 

"...Orada onların ürəkləri istəyən və gözlərini oxşayan hər şey 
olacaqdır. Siz orada əbədi qalacaqsınız! Bu sizin (dünyada) etdiyi¬ 
niz (yaxşı) əməllər müqabilində varis olduğunuz Cənnətdir! Orada 
sizin üçün bir çox meyvələr vardır, onlardan yeyəcəksiniz!" 487 

484 Məryəm 19/60-63 

485 Taha 20/76 

486 Tur 52/22 

487 Zuxruf 43/71-73 

"Onun içində (dünyadakı şərabdan fərqli olaraq) ağlı başdan çıxa¬ 
ran (başağrısı, süstlük verən) heç bir şey yoxdur. Onlar ondan məst də 
olmazlar." 488 

4- Cənnətdə həyat sonsuzdur, kin yoxdur, boş söz və günah söz 
eşidilməz. 

"Biz onların ürəklərindəki kin-küdurəti çıxarıb atdıq. Onlar 
qardaş olub taxt üstündə qarşı-qarşıya əyləşərlər. Onlara orada 
(Cənnətdə) lıeç bir yorğunluq (zəhmət) üz verməz. Onlar oradan çı¬ 
xan da deyillər. (Cənnətdə əbədi qalacaqlar)." 489 

“Onlar orada (Cənnətdə) nə boş söz, nə də günaha bais olan bir 
şey eşidəcəklər. Eşitdikləri söz ancaq "salam" olacaqdır." 490 

5- Cənnət nemətləri insan xəyalının çata bilməyəcəyi gözəl¬ 
likdədir. Cənnəti əslində dünya ölçüləri ilə təsvir etmək mümkün 
deyil. Bununla birlikdə Cənnətdəki bənzərsiz nemət və səltənəti an¬ 
laya bilməmiz üçün Allah-Təala onu bizə bu şəkildə təsvir etmişdir: 

"Allah da onları o günün şərindən qoruyacaq, onlara gözəl¬ 
lik və sevinc bəxş edəcəkdir (üzlərinə təravət verəcək, qəlblərini se¬ 
vindirəcəkdir). Və onları etdikləri səbr müqabilində Cənnətlə və 
(geyəcəkləri) ipəklə mükafatlandıracaqdır. Onlar orada (o cənnələrdə) 
taxtlara söykənəcək, orada nə günəş (qızmar isti), nə də sərt soyuq 
görəcəklər. (Cənnət ağaclarının) kölgələri üstlərinə düşəcək, meyvələri 
də onların ixtiyarında olacaqdır (istədikləri yerdə, istədikləri zaman 
onları dərib yeyə biləcəklər). (Cənnətdəki xidmətçilər) onların ətrafında 
gümüş qablar və büllur qədəhlərlə dolanacaqlar. Gümüşdən olan 
(çox şəffaf olduğu üçün bayırından içərisi görünən) elə billur (qədəhlərlə) 
ki, (xidmətçilər) onları (sahiblərinə) münasib ölçüdə etmişlər. Orada 


488 Saffat 37/47 

489 Hicr 15/47-48 

490 Vaqiə 56/25-26 

onlara zəncəfil qatılmış (zəncəfil dadı verən cənnət şərabı ilə dolu) badə 
də içirdiləcəkdir. (Zəncəfil) orada (Cənnətdə) bir çeşmədir ki, (suyu 
boğazdan çox rahat keçdiyi üçün) Səlsəbil adlanır. Onların dövrəsində 
həmişəcavan (xidmətçi) oğlanlar olacaqdır. Onları gördükdə, sanki 
(ətrafa) səpilmiş inci olduqlarını zənn edərsən. (Orada) lıara baxsan, 
nemət və böyük bir mülk görərsən. (Cənnət əhlinin) əyinlərində taf- 
tadan və atlazdan (nazik və qalın ipəkdən) yaşıl libaslar olacaq, on¬ 
lara gümüşdən bilərziklər taxılacaqdır. Rəbbi onlara çox pak bir 
şərab içirdəcəkdir. (Onlara belə deyiləcəkdir:) "Bu sizin (dünyada etdi¬ 
yiniz yaxşı əməllərə görə) mükafatınızdır. Zəhmətiniz (Allah yanında) 
məqbuldur (təqdirəlayiqdir)!" 491 

Hz. Peyğəmbər (s.ə.s.) belə buyurmuşdur: Allah buyurur ki: 
"Saleh qullarım üçün mən, Cənnətdə heç bir gözün görmədiyi, heç bir qu¬ 
lağın eşitmədiyi və heç bir insan könlünün xatırlamadığı bir çox nemətlər 
hazırladım." 

Başqa bir hədisdə də Rəsulullah (s.ə.s.) Cənnətin gümüş və 
qızıl kərpicdən olduğunu, daşlarının inci və yaqut olduğunu, ora¬ 
ya girənlərin bolluq və rəfah içində, kədərsiz yaşayacağını, orada 
əbədi qalacaqlarını, ölməyəcəklərini və gəncliklərinin yox olmaya- 
cağını ifadə etmişdir. 

Ənəs ibn Malikdən (r.a.) rəvayət olunan bir hədisdə də Pey¬ 
ğəmbərimiz (s.ə.s.) belə buyurmuşdur: "İndicə Cənnət ilə Cəhənnəm 
bu divarın üzündə mənə ərz olundu.' 492 

Başqa bir hədisində belə buyurur Cənnət mənə o qədər yaxın¬ 
laşdı ki,əgər salxımlarından bir dənəsini ala bilsəydim, dünya var olduğu 
müddətdə ondan yeyərdiniz. " 493 Bu hədislərdən də aydın olacağı kimi. 
Cənnət yaradılmış olub hələ də mövcuddur. 

491 İnsan 76/11-22 

492 Təcrid-i Sarih Tərcümə və Şərhi, II, 483 

493 Buxari, Qusuf 14; Müslim, Qusuf 24(907); Malik, Muvatta Salatul-Qusuf 

Cənnətliklər: Quran və sünnədə bildirildiyinə görə, peyğəm¬ 
bərlərin dəvətinə tabe olub, iman edən və əməlisaleh olanlar 
Cənnətə girəcəklər. Bu kəslər cənnətlikdir. Əsasən Allaha və insan¬ 
lara qarşı vəzifələrini yerinə yetirməklə insan daha dünyada ikən 
mənəvi bir hüzura qovuşur, maddi rəfah təmin edilir, amma həqiqi 
mənada hüzur və qardaşlıq Cənnətdə reallaşar: 

"Allahdan qorxub pis əməllərdən çəkinənlər isə cənnətlərdə 
və bulaqlar başında olacaqlar. Ora sağ-salamat (sağlıqla) və ( hər 
şeydən) əmin olaraq daxil olun!" Biz onların ürəklərindəki kin- 
küdurəti çıxarıb atdıq. Onlar qardaş olub taxt üstündə qarşı-qarşı¬ 
ya əyləşərlər. Onlara orada (Cənnətdə) heç bir yorğunluq (zəhmət) üz 
verməz. Onlar oradan çıxan da deyillər. ( Cənnətdə əbədi qalacaqlar )." 494 

Qurani-Kərim namazını əskiksiz qılanların, malından bir 
qismini yoxsullara ayıranların, cəza-hökm gününə inananların, 
Allahın qəzəbindən qorxanların, ismətlərinə sahib olanların, 
sözlərinə və əmanətə sadiq qalanların, doğru şahidlikdə olanların 
Cənnətə girəcəklərini bildirməkdədir. Ayrıca Allahın razılığını 
diləyərək səbr edənlərə, şükr edənlərə ürəkdən tövbə edənlərə, 
Allah yolunda canını fəda edən şəhidlərə və Allaha yönəlmiş bir 
ürəklə yoğrulmuş müsəlmanlara içində əbədi qalınacaq Cənnətə 
girəcəkləri uca Rəbbimiz tərəfindən müjdələnmişdir. Cənnətliklərin 
hallarını dilə gətirən Quran ayələrindən bəzilərində belə buyrulur: 

"İman gətirib yaxşı işlər görənlərin Rəbbi iman gətirdiklərinə 
görə hidayətə (Cənnətə) qovuşdurar. (Bol nemətli) Nəim cənnətlərində 
onların (qəsrləri, köşkləri) altından çaylar axar. [Və ya Rəbbi onlara 
imanları müqabilində (ağacları) altından çaylar axan Nəim cənnətlərinə 
yol göstərər]. Onların oradakı (möminlərin Cənnətdəki) duası: 


494 Hicr 15/45-48 

" Pərvərdigara! Sən paksan, müqəddəssən!", orada salamlaşması: 
"Salam!" duası: "Həmd olsun aləmlərinRəbbiAllalıa!" sözləridir." 495 

“Kim (Rəbbinin hüzuruna) yaxşı əməllər etmiş bir mömin kimi 
olaraq gələrsə, belələrini ən yüksək dərəcələr gözləyir - Əbədi 
qalacaqları, (ağacları) altından çaylar axan Ədn cənnətləri. Bu, (gü¬ 
nahlardan) pak olanların (təmizlənənlərin) mükafatıdır." 496 

Əhli-sünnə əqidəsinə görə, "La ilahə illəllah, Muhəmmədun 
Rəsulullah" deyən və buna lazımınca iman edib saleh əməl işləyən 
hər kəs Allahın icazəsi ilə mütləq Cənnətə girəcək. Cənnətliklər 
xəstəlik, şikəstlik, qocalıq, pis xasiyyət və s. hallardan uzaq olaraq 
yaşayacaqlar. 

Cənnətin təbəqələri: İslam alimlərinə görə Cənnətin səkkiz 
təbəqəsi var. Lakin İbn Abbasdan (r.a.) gələn bir rəvayətdə. Cənnətin 
yeddi təbəqəsi olduğu xəbər verilmişdir. Bunlar Cənnəti-nəim, ədn, 
firdəvs, məva Cənnəti, darussəlam, darul-xuld və illiyyundur. Bu 
təbəqələrdən hər birində möminlərin etdikləri yaxşı işlərə görə 
girəcəkləri və ya yüksələcəkləri dərəcə və ya mərtəbələr vardır. 

- Cənnətün-nəim: "Məni Nəim cənnətlərinin varislərindən et!" 497 

- Cənnətül-ədn: "Onlardan öz Rəbbi yanındakı mükafatı (ağac¬ 
ları) altından çaylar axan Ədn cənnətləridir. Onlar orada əbədi qa¬ 
lacaqlar. Allalı onlardan razıdır, onlar da Allahdan. Bu (nemətlər) 
Rəbbindən qorxanlar üçündür!" 498 

- Cənnətül-firdəvs: "İman gətirib yaxşı işlər görənlərin mənzili 
isə Firdovs cənnətləri olacaqdır!" 499 

495 Yunus 10/9-10 

496 Taha 20/75-76 

497 Şuəra 26/85 

498 Beyyinə 98/8 

499 Kəhf 18/107 və Muminin 23/11 

- Cənnətül-məva: "İman gətirib yaxşı işlər görənləri etdikləri 
əməllər müqabilində qonaq qalacaqları (sakin olacaqları) Məva 
cənnətləri gözləyir. (Onlar orada Allahın əbədi qonaqları olacaqlar)." 500 

- Darus-səlam: "Allalı (bəndələrini) əmin-amanlıq yurduna 
(Cənnətə) çağırır və istədiyini doğru yola salır !" 501 

- Darul-xuld: "Elə bir Rəbb ki, Öz lütfü (kərəmi) ilə bizi (əbədi 
qalacağımız) iqamətgalıda yerləşdirdi ." 502 

- İlliyyun: "Xeyr! (Möminlərlə kafirlər eyni ola bilməzlər). Şübhəsiz 
ki, yaxşı əməl və itaət sahibi olan möminlərin əməl dəftəri (Allahın 
ən müxlis bəndələrinin əməlləri yazıldığı və ya Cənnətin ən yüksək 
mərtəbəsi olan) İlliyyundadır !" 503 

Baxmayaraq ki, ibn Abbas (r.anhumə) Cənnətin təbəqələrini 
yeddi ilə məhdudlaşdırmışdır, ayələrdən aydın olduğuna görə. 
Cənnətin bir çox təbəqəsi vardır. Burada İbn Abbasın (r.anhumə) 
xəbər verdiyi və ayələrdə adları keçən Cənnət təbəqələri. Cənnətin 
ən yüksək təbəqələridir. Çünki bu təbəqələrdə də bir çox təbəqə 
vardır. Belə ki, Allah-Təalanm nəim Cənnətləri və ya firdəvs 
Cənnətləri şəklindəki çoxluq ifadə edən ayələri buna dəlildir. Bun¬ 
dan əlavə "Ümmü Harisə hədisində" bu gerçək Hz. Peyğəmbər 
(s.ə.s.) tərəfindən belə bildirilmişdir. Ümmü Harisə Bədirdə şəhid 
olan uşağı haqqında Hz. Peyğəmbərdən məlumat almaq üçün 
gəlmiş və ona Rəsulullah (s.ə.s.) bir çox Cənnət olduğunu ifadə 
edərək, uşağının da "firdəvsi-əlada" olduğunu söyləyərək təsəlli 
etmişdir. 

500 Səcdə 32/19 və Nəcm 53/15 

501 Yunus 10/25 və Ənam 6/127 

502 Fatır 35/35 

503 Mutəffifin 83/18 

Müslimin Əbu Səid əl-Xudridən (r.a) rəvayət etdiyi hədisdə 
də, Allah yolunda cihad edənlərin, cihadları səbəbi ilə Cənnətdə 
yüz dərəcə yüksələcəkləri, hər dərəcənin arasının isə yer ilə göy 
arasındakı məsafə qədər olduğu, Hz. Peyğəmbər (s.ə.s.) tərəfindən 
xəbər verilmişdir. Hədisdə haqqında danışılan dərəcələr mövzu¬ 
sunda isə bu ehtimallar qarşıya qoyulmuşdur. Bu dərəcələri zahiri 
mənada anlamaq mümkündür. Həqiqətən bu dərəcələrin zahirindən 
aydın olduğu kimi, bir-birindən daha yüksək mənzillər (təbəqələr) 
olması mümkündür. Bundan əlavə, "yüksəklik" sözünün məqsədi. 
Cənnətdəki nemətlərin çoxluğu, insanın könlündən belə keçməmiş, 
xeyirlərin böyüklüyü və ya çoxluğu mənasında olması müm¬ 
kündür. 

Bütün bu ayə, hədis və alimlərin şərhlərindən Cənnətin bir 
çox təbəqəsi olduğu aydın olur. Bu təbəqələrdən bəzilərinin daha 
uca və nemətlərinin daha gözəl və ya daha üstün olması səbəbi ilə 
adları bizə bildirilmişdir. Firdəvs Cənnəti mərtəbə tərəfindən ən 
yüksək olan Cənnət təbəqəsidir. 

RUYƏTULL AH 

Əhli-sünnə əqidəsinə görə möminlər Cənnətdə Allahı görə¬ 
cəklər, bu onlar üçün ən böyük nemət olacaq. Buna "ruyətullah" 
deyilir. Bu barədə Qurani-Kərimdə: "O gün neçə-neçə üzlər sevinib 
güləcək, Öz Rəbbinə baxacaqdır!" 504 buyrulur. Rəsulullah (s.ə.s.) da 
bir hədisində belə buyurmuşdur: "Siz həqiqətən bu Ayı gördüyünüz 
kimi, Rəbbinizi gözlə (açıqca) görəcəksiniz. Onu görməkdə haqsızlığa 
uğramayacaq, izdihama düşməyəcəksiniz. " 505 

504 Qiyamə 75/22-23 

505 Buxari, Məvaqit 16, 26, təfsir surə 4, Tövhid 24; Müslim, İman 81; Tirmizi, 
Cənnət 15-17; Təfsir surəlO; Əbu Davud, Sünnə 19 

Suheybin (r.a.) rəvayətinə görə Peyğəmbər (s.ə.s.): " Yaxşı işlər 
görənləri Cənnət və daha artıq mükafat (Allah rizası) gözləyir..." 506 , 
ayəsini oxuduqdan sonra belə buyurdu: 

"Cənnətliklər Cənnətə girdiyi zaman Allah (c.c.) belə buyuracaq: 
"Sizə daha da verməmi istədiyiniz bir şey varmı?" Cənnətliklər də belə 
deyərlər: "Üzlərimizi ağ çıxarmadınmı, bizi Cənnətə qoymadınmı, bizi 
Cəhənnəmdən qurtarmadınmı? (o yetər)." Rəsulullah sözlərinə davam 
edərək: 'Allah pərdəni qaldırar, Cənnətliklərə artıq Rəblərinə baxmaqdan 
daha sevimli gələcək heç bir şey verilmiş olmaz. " 507 

Möminlərin Allah-Təalanı Cənnətdə görmələrinin keyfiyyəti 
məchuldur. "Allah bilər" demək ən doğrusu olar. Quran və sünnədə 
bildirildiyi üçün qətiliklə belə inanarıq. Əhli-sünnə əqidəsinə görə 
Cənnət indi də vardır, yaradılmışdır, hazırlanmışdır. Bu ayə bunu 
açıqca ifadə edir: " Rəbbinizin məğfirətinə və genişliyi göylərlə yer 
üzü qədər olan, nıüttəqilər üçün hazırlanmış Cənnətə tələsin." 508 

KÖVSƏR HOVUZU 

Kövsər axirət yurdunda Uca Allah tərəfindən Peyğəmbərimizə 
verilmiş olan çay və ya hovuzdur. " Doğrusu biz sənə Kövsəri ver¬ 
dik." 509 mənasındakı ayeyi-kərimədə Peyğəmbərimizə Kövsərin 
verilmiş olduğu bildirilməklə yanaşı, Qurani-Kərimdə Kövsərin nə 
olduğu və Hovuz haqqmda başqa bir məlumat yoxdur. Bu barədə 
bilgilər otuza yaxın səhabədən müxtəlif yollarla gələn və hamısı 
mötəbər hədis kitablarında keçən 50-yə yaxın hədisi şəriflərə 
əsaslanır. Hədislərin bəzilərində hovuz, bəzilərində isə Kövsər 
haqqmda məlumatlar vardır. Hədislərdə keçən hovuz, admdan 

506 Yunus 10/26 

507 Müslim, İman 80; Tirmizi, Cənnət 16, Təfsir surəlO; Əhməd b. Hənbəl IV 332, 
VI16 

508 Ali-İmran 3/133 

509 Kövsər 108/1 

da göründüyü kimi, sadəcə bir hovuzdur. Kövsər isə bir Cənnət 
çayıdır. 

Hovuzın genişliyi haqqında məlumatlar var. Bir çox yerdə 
verilən bu məlumatlara görə, Hovuzın genişliyi bir aylıq yol və ya 
bir şəhərdən başqa şəhərə qədər məsafə şəklində tərif olunmuşdur. 
Kövsər çayının vadisi haqqında verilən məlumatlara görə, vadi 
almaz, yaqut və inci kimi qiymətli daşlarla döşənmişdir və bunun 
içindəki torpaq, müşk kimi qoxu yaymaqdadır. Çayın iki yanı da 
qızıl və yaqutla əhatəlidir. Hovuzın suyundan bir qurtum içənlər, 
əbədi olaraq susamayacaqlar və üzləri də əsla qaralmayacaq.. 
Hovuzın suyunun qardan daha sərin olduğu, oraya ilk çatanın Hz. 
Peyğəmbər (s.ə.s.) olacağı bildirilmişdir. 

Əbu Davudda qeyd edilən "Kövsər nədir, bilirsinizmi? O, Cən¬ 
nətdə mənə vəd edilmiş çaydır. Onun üzərində çox xeyir vardır. Onun üzə- 
rindəbirdəbir Hovuz vardır. Qiyamət günü ümmətim oraya toplanacaq.” 510 
hədisi hovuz və kövsərin bir şey olduğu fikrini qüvvətləndirmişdir. 

CƏHƏNNƏM 

Axirətdə kafir və günahkarların əzab çəkəcəkləri cəza yeri¬ 
dir. Qurani-Kərimdə inanan və gözəl əməl işləyənlərə Cənnət vəd 
edildiyi kimi, kafir və günahkarlara da Cəhənnəm vəd edilmişdir. 
Kafir, münafiq və müşriklər Cəhənnəmdə əbədi qalarlar, orada 
ölməzlər və əzabları yüngülləşdirilməz. Tövbə etmədən günahkar 
olaraq ölən və Allahın bağışlamadığı möminlər isə Cəhənnəmdə 
əbədi qalmazlar. Onlara günahları qədər əzab edilir. Sonra oradan 
xilas olub Cənnətə girərlər və orada əbədi qalarlar. 


510 Əbu Davud, Sünnə 26 

Allah Cəhənnəmi digər varlıqlardan əvvəl yaratmışdır, hazırda 
mövcuddur və əsla yox olmayacaq. Bu ayələr bunu çox açıq şəkildə 
ifadə edir: 

"Kafirlər üçün hazırlanmış, yanacağı (günahkar) insanlardan və 
kibrit daşlarından ibarət olan oddan (Cəhənnəmdən) həzər edin!" 511 

"Kafirlər üçün hazırlanmış oddan (Cəhənnəmdən) həzər edin!" 512 

Ənəs ibn Malikdən rəvayət olunan bir hədisdə də Peyğəmbərimiz 
(s.ə.s.) belə buyurmuşdur: "indi Cənnət ilə Cəhənnəm bu divarın 
üzərində mənə ərz olundu. " (Təcrid-i Sarih Tərcümə və Şərhi, II, 483). 

Atəş, insan bədəninə çox böyük ağrı və iztirab verdiyi üçün 
axirətdə kafir və münafiqlərin cəzası odla veriləcək. Beləliklə 
Cəhənnəm alovlandırılmış atəşin adıdır. 

Cəhənnəmin ən açıq xüsusiyyəti atəş olduğu üçün bəzən. 
Cəhənnəm yerinə atəş mənasına gələn "naar" kəlməsindən istifadə 
edilir: "Əlbəttə, münafiqlərin yeri Cəhənnəmin ən aşağı təbəqə- 
sindədir. .. " 513 

Qurani-Kərimdə Cəhənnəmin yeddi qapısının olduğu bildiril¬ 
mişdir: 

"(Cəhənnəmin) yeddi qapısı (təbəqəsi) var. Hər qapıdan müəyyən 
bir dəstə girər." 514 Bu ayə iki şəkildə təfsir edilmişdir: 

a- Cəhənnəmə girəcəklər çox olduğu üçün; 

b- Cəzalandırma küfrün növ və dərəcələrinə görə olacağı üçün 
Cəhənnəmin yeddi qapısı vəya təbəqəsi vardır. Həmin qapı və ya 
təbəqələr bunlardır: 

511 Bəqərə 2/24 

512 Ali-İmran 3/131 

513 Nisa 4/145 

514 Hicr 15/44 

- Cəhənnəm: Qurani-Kərimin yetmiş yeddi ayəsində işlədilir. 

- Ləza (alovlu atəş): "Xeyr (bu mümkün deyildir). Həqiqətən, o 
(Cəhənnəm) alovlu atəşdir." 515 

- Səir (dəli atəş): " Onlar (şeytanlar) üçün yandırıb-yaxan 
alovlu atəş əzabı hazırladıq." 516 Ayrıca on beş ayədə də bu adla 
keçməkdədir. 517 

- Saqar (qırmızı atəş): "(Ya Peyğəmbər!) Sən nə bilirsən (hara¬ 
dan bilirsən) ki, nədir Səqər!" 518 

- Haviyə (uçurum): "Məskəni Haviyə (Cəhənnəmin dibi) olacaq¬ 
dır! Sən nə bilirsən ki, o (Haviyə) nədir?! O çox qızmar bir atəşdir !" 519 

-Hütəmə (ürəkləri yandırıb-yaxan atəş): "Xeyr! O mütləq Hütə- 
məyə atılacaqdır!" 520 

- Cəhim (yanan qızğın atəş): "Kafir olub ayələrimizi təkzib 
edənlər isə cəhənnəmlikdirlər!" 521 

Cəhənnəmdə görüləcək əzabın miqdar, şiddət və şəkillərini 
ancaq Allah və Rəsulunun bizlərə bildirməsi ilə bilirik. Qurani- 
Kərimdə ifadə edildiyinə görə; 

- Cəhənnəm kafirləri əhatə edər: "Şübhəsiz ki, Cəhənnəm kafir¬ 
ləri bürüyəcəkdir!" 522 

- Cəhənnəm atəşi sönməz: "Biz qiyamət günü pozğun kəsləri üzü 
üstə sürünə-sürünə, kor, lal və kar kimi məhşər ayağına çəkəcəyik. 

515 Məaric 70/15 

516 Mülk 67/5 

517 22/4; 31/21; 34/12 və s. 

518 Muddəssir 74/27 

519 Qariə 101/9-11 

520 Hüməzə 104/4 

521 Maidə 5/10 

522 Tövbə 9/49 

Onların düşəcəkləri yer Cəhənnəmdir. Cəhənnəm odu azaldıqca on¬ 
ların (bədənlərinin) alovunu artıracağıq!" 523 

- Cəhənnəm dolmaq bilməz: "O gün Biz Cəhənnəmə: “Doldun- 
mu?" - deyəcək, o isə: "Yenə varmı?" - deyə cavab verəcəkdir." 524 

- Qaynarkən çıxardığı səs: "Rəbbini inkar edənləri cəhənnəm 
əzabı gözləyir. Ora necə də pis məskəndir! Onlar (özləri kimi kafirlərlə) 
qaynayan Cəhənnəmə atıldıqları zaman onun dəhşətli uğultusunu 
eşidəcəklər! O, (kafirlərə olan) qeyzindən az qala parça-parça ol¬ 
sun. Hər lıansı bir tayfa ora (Cəhənnəmə) atıldıqca onun gözətçiləri 
onlardan (məzəmmətlə): "Məgər sizə (Allahın əzabı ilə) qorxudan bir 
peyğəmbər gəlməmişdimi?" - deyə soruşacaqlar. Onlar deyəcəklər: 
"Bəli, bizə (Allahın əzabı ilə) qorxudan peyğəmbər gəlmişdi. Amma 
biz (onu) yalançı sayıb demişdik: Allah heç bir şey (vəhy) nazil 
etməmişdir. Siz sadəcə olaraq (haqdan) çox azmısınız!" 525 

- "Cəhənnəm odu onların üzünü yandırar. Onlar orada dişləri 
ağarmış vəziyyətdə durarlar." 526 

- "Kitabı (Quranı) və peyğəmbərlərimizə göndərdiklərimizi ya¬ 
lan hesab edənlər mütləq biləcəklər! O zaman ki, boyunlarında hal¬ 
qalar və zəncirlər olduğu halda sürüklənəcəklər Cəhənnəmə (qaynar 
suya) tərəf, sonra odda yandırılacaqlar." 527 

- "İnkar edənlər üçün atəşdən paltar biçilmişdir; başlarına da 
qaynar su töküləcəkdir. O su ilə qarınlarında olanlar (bağırsaqları, 
ciyərləri) və dəriləri əridiləcəkdir. Hələ onlar üçün (başlarına vuru¬ 
lacaq) dəmir toppuzlar da vardır. (Kafirlər) oradan - (Cəhənnəmdə 

523 İsra 17/97 

524 Qaf 50/30 

525 Mülk 67/6-9 

526 Muminun 23/104 

527 Mumin 40/70-72 

düşdükləri) qəmdən qurtarmaq istədikcə, yenidən ora qaytanlar və 
(onlara:) " Dadın atəşin əzabını!" (deyilər)." 528 

- "Onların dəriləri bişdikcə, əzabı (həmişə) dadsınlar deyə, o də¬ 
riləri başqası ilə əvəz edəcəyik." 529 

- Ölümü istəyərlər, lakin əzabları davamlıdır, ölməzlər. 530 

Hz. Peyğəmbərin (s.ə.s.) ifadəsinə görə: 

"Cəhənnəm atəşi (miqdar baxımından) dünya atəşlərinə görə alt¬ 
mış doqquz dərəcə çoxdur. Bunlardan hər birinin hərarəti bütün dünya 
atəşinin hərarəti kimidir. " 531 

İnsanın tərbiyəsi və yaxşı davranışlara yönləndirilməsi baxı¬ 
mından Cənnət və Cəhənnəm əqidəsinin dünya həyatına təsirləri 
açıqdır. Hər kəs gizli və açıq etdiyi hər işin əvəzini görəcəyini və 
Cəhənnəmdəki cəzamn dəhşətini xatırladıqda, əlbəttə, hərəkətlərinə 
diqqət etmə ehtiyacı duyacaq. 

ƏRAF 

"Dağ və təpənin yüksək hissələri" mənasını verən "əraf" 
sözü Cənnətlə Cəhənnəmin arasmdakı yerin adıdır. Alimlər əraf 
və əraflıqların kimlər olduğu məsələsində fərqli iki görüşə sahib 
olmuşlar. 

1- Hər hansı bir peyğəmbərin təbliğini eşitməmiş olaraq ölən 
insanlarla, kiçik yaşda ölən müşrik uşaqları ərafda qalacaqlar. 

528 Həcc 22/19-22 

529 Nisa 4/56 

530 43/74-77; 35/36 

531 Buxari, Bədul-Xalq 10; Müslim, Əl-Cənnəh və Nəiməhə 30(2843); Muvatta, 
Cəhənnəm 1 

2- Əraflıqlar yaxşı və pis əməlləri bərabər olan möminlərdir. 
Bunlar Cənnətə girmədən əvvəl Cənnətlə Cəhənnəm arasında bir 
müddət gözlədiləcəklər, sonra Allahın lütfü ilə Cənnətə girəcəklər. 

Quranda ərafda olanlarla əlaqədar olaraq belə buyrulur: 

"Onların ikisinin (cənnət əhli ilə cəhənnəm əhlinin) arasında 
pərdə (səs, maneə) və Əraf (Cənnətlə Cəhənnəm arasındakı səddin 
yüksəklikləri) üzərində isə (savabları və günahları, xeyir və şər əməlləri 
bərabər olan) insanlar (kişilər) vardır ki, onlar hamını (cənnətlikləri və 
cəhənnəmlikləri) üzündən tanıyıb cənnət əhlinə: "Sizə salam olsun!" 
- deyə müraciət edərlər. Bunlar (əraf əhli) çox istədiklərinə bax¬ 
mayaraq hələ ora (Cənnətə) daxil olmamış (lakin Ərafda günahları 
təmizləndikdən sonra daxil olacaq) kimsələrdir. Onların nəzərləri 
cəhənnəm əhlinə çevrildiyi zaman: "Ey Rəbbimiz! Bizi zalımlarla 
bir etmə!" - deyərlər." 532 


532 Əraf 7/46-47 





VIII FƏSİL 

QƏZA VƏ QƏDƏRƏ İMAN 



A. QƏZA VƏ QƏDƏRƏ İMAN 

Qəza və qədərə inanmaq iman əsaslarmdan altıncısıdır. 
Aləmdəki canlı, cansız hər varlığın. Günəşin, Aym və ulduzların 
yoxdan yaradıldığını bilirik. Bütün bunların müəyyən bir nizam və 
ölçülər içərisində hərəkət etdiyini və dəyişdiyini, zamanı gəlincə də 
yox olduğunu görürük. Bu incə nizam, aramsız meydana gəlmə və 
yaradılış bir təsadüfün əsəri ola bilməz. Bütün bunları edən sonsuz 
bir güc vardır ki, o da Allahdır. Onun elminin xaricində (əslində bu 
elmin xarici yoxdur) heç bir şey ola bilməz. Əzəldən əbədə qədər nə 
olacaqsa. O, hamısını bilir. 

Aləmdə baş verən, cərəyan edən hər şey Allahın qəza və qədəri 
ilədir. Hər şey Allahın elm, iradə və qüdrətinin əsəridir, ilahi qa¬ 
nuna tabedir. Hər şeydə səbəblər, bir sıra ölçülər mövcuddur, büt¬ 
ün bunlar Allahm qəza və qədərinə uyğun olaraq meydana gəlir. 
Allah müəyyən bir səbəb və hikmətə uyğun olaraq yaradır. 

Termin olaraq; Allah Təalanın əzəldən-əbədə qədər olacaq 
şeylərin zaman və yerini, özəlliyini və xüsusiyyətini, nə şəkildə və 
nə zaman olacaqlarsa əzəldə bilib, o şəkildə təqdir etməsinə "qədər" 
deyilir. Hər varlıq bir ilahi ölçüyə bağlıdır. Aləmdəki nizam və 
sabitlik, davamlılıq ilahi qəza və qədərlə mümkün olur. Rəbbimizin 
olacaqlarm hamısını əvvəldən bilib təqdir etməsi (ölçüb-biçib 
müəyyən etməsi) Allahm elm sifəti ilə əlaqədardır. 

Qəza isə lüğətdə əmr, hökm və yaratma mənalarına gəlir. Ter¬ 
min olaraq isə: Uca Allahm əzəldə iradə etdiyi və təqdir buyurduğu 

şeylərin vaxtı çatanda Onun tərəfindən yaradılıb ortaya çıxmasına 
isə qəza deyilir. Bu da Allahın təkvin sifətinin nəticəsidir. Deməli 
qəza və qədərə inanmaq Allahın elm, iradə, qüdrət və təkvin (yarat¬ 
ma) sifətlərinə inanmaq deməkdir. 

QƏZA VƏ QƏDƏRLƏ ƏLAQƏLİ AYƏ VƏ HƏDİSLƏR 

"Şübhəsiz ki, Biz hər şeyi müəyyən ölçüdə (lazım olduğu qədər) 
yaratdıq." 533 , 

"Allah hər şeyi yaratmış və onu (onun nə cür olacağını) təqdir 
(əzəldən müəyyən) etmişdir." 534 , 

"Yer üzündə baş verən və sizin öz başınıza gələn elə bir müsibət 
yoxdur ki, Biz onu yaratmamışdan əvvəl o, bir kitabda (lövhi- 
məhfuzda) yazılmamış olsun. Bu, Allah üçün çox asandır!" 535 , 

"Sizin aranızda ölüm (kimin nə vaxt öləcəyini) əvvəlcədən Biz 
müəyyən etdik...." 536 , 

"...İllərlə Mədyən əhli içində (Şüeybin yanında) qaldın. Sonra da 
müəyyən olunmuş vaxta (qırx yaşına) gəlib çatdın, Ya Musa!" 537 

Peyğəmbərimizdən (s.ə.s.) Hz. Ömərin (r.a.) rəvayət etdiyi, Cib- 
ril (Cəbrayıl) hədisi deyə bilinən hədisi-şərifdə iman, İslam və ehsa¬ 
nın nə olduğunu Cəbrayıla izah edərkən iman barəsində bu ifadə¬ 
ni işlətmişdir: "İman, Allaha, mələklərinə, kitablarına, peyğəmbərlərinə, 
axirət gününə, qədərə, xeyirin və şərin Allahdan olduğuna inanmaqdır. " 53S 

Bu hədisdə qədərə inanmağın iman əsaslarından olduğu açıqca 
ifadə edilir. Bununla birlikdə ilahi bir sirr olaraq qəbul edilən 

533 Qəmər 54/49 

534 Furqan 25/2 

535 Hədid 57/22 

536 Vaqiə 56/60 

537 Taha 20/40 

538 Müslim; İman 1; Əbu Davud, Sünnə 15; İbni Macə, Muqaddimə 9 

qəza və qədər mövzusunda Peyğəmbərimiz çox danışılmamasmı, 
mübahisə edilməməsini və bu mövzuya çox girişilməməsini tövsiyə 
etmişdir. 

B. İRADƏ 

Qəza və qədərə iman insanın vəziyyətini təsbit və təyin etməkdə 
böyük əhəmiyyət daşıyır. Hər şeydən əvvəl insanın iradəsinin olub- 
olmadığı məsələsini izah etmək zərurəti ortaya çıxır. 

İradə istək, arzu, meyl, qəsd, sevgi və s. mənalara gəlir və bir 
sifət kimi qəbul edilir. Hər hansı bir işin meydana gəlməsində iradə 
sifəti ilk və ən əhəmiyyətli rol oynayır. İradə və istək olmasa hər 
hansı bir iş meydana gəlməz. İradəni anlamağın iki yolu vardır: 

-İnsan iradəsini də əhatə edən ilahi iradə, 

-İnsanın iradəsi. 

İnsan iradəsini də əhatə edən ilahi iradə: Allahın iradəsinin 
olduğu və bu iradənin hər şeyi əhatə etdiyi məlumdur. Allah 
mütləq iradə sahibidir. Bu ilahi iradənin varlığına ağıl və nəql 
(ayə və hədislər) şahidlik edir. Aləmdə heç bir şey Allahın mütləq 
iradəsinin xaricində deyil. İlahi iradənin hər şeydə hökmran və söz 
sahibi olması baxımından Allahın iradə və məşiətinə "küllü iradə" 
deyilir. Bu baxımdan ilahi iradə insanın iradəsini də əhatə edir. 

İnsanın da iradəsi vardır. İnsan bəzən istəkli, bəzən istəksiz 
olur; bəzən bir işi etmək istər, bəzən istəməz. Bunlar onun 
iradəsinin varlığının dəlilidir. İnsanın bu tərzdə aydın olan iradəsi, 
Allahın uca, mütləq, tərifi qeyri-mümkün iradəsinin yanında kiçik 
bir iradədir. Bu baxımdan insanın bu iradəsinə "cüzi iradə" deyilir. 

İnsanın iradəsi: İnsanın iradəsinin olduğu qətidir. Bu iradə 
insan təkbaşına götürüldükdə müstəqildir, azaddır və bütövdür. 
İnsanda ortaya çıxan hərəkətlər iki cürdür: 

1- İxtiyari hərəkətlər: Etmək və etməmək qulun əlindədir. Qul 
iradeyi-cüziyyəsi ilə bunu istər. Allah (c. c) da yaradar. Ona görə 
qul, ixtiyari hərəkətlərdən (öz etdiyi işlərdən) məsul olar. Oxumaq, 
dərsə hazırlaşmaq, namaz qılmaq, içki içmək...və s. İnsan, özündə 
olan və bir bütün olaraq qəbul edilən iradəsini istifadə edərək bu 
hərəkətləri edər və bunları özü üçün iradi hərəkət halına gətirər. 
Sözgəlişi insanın qarşısında "məscidə getmək və ya getməmək" 
şəklində iki seçim olsa, insanın bunlardan birini seçməsi istənsə, 
bu təqdirdə insanda həm külli iradənin, həm cüzi iradənin varlığı 
görünər. İnsan, məscidə gedib getməmə nöqtəsində külli, ikisindən 
birini seçdiyində isə cüzi iradəsini istifadə etmək halındadır. 

Gerçəkdə insanın həyatı fasiləsiz bir seçimlər zənciri şəklində 
davam edib getməkdədir. İnsan özündə olan iradeyi-cüziyyəsi ilə 
Allahın əmrlərinə uyğun və ya tərs seçimlərdə olur. Allah (c. c.) da 
qulun seçiminə uyğun olaraq o hərəkətləri etmə qüdrəti xəlq edir. 
O hərəkətləri istəyən və edən qul, hərəkətlərindən də məsul olar. 
Bu hərəkətlərində özü seçim etdiyindən hərəkətlərində məcbur 
deyil. Beləcə seçimlər həyat boyu qulun əməllərini meydana gətirir. 

"Peyğəmbərimiz (s.ə.s) bir gün yatsı namazından son¬ 
ra Hz. Əlinin yanma gəldi. Hz. Əli (r.a) yatmağa hazırlanırdı. 
Peyğəmbərimiz (s.ə.s) soruşdu: 

-Gecə təhəccüd namazı qılırsanmı? 

Hz. Əli (r.a) belə cavab verdi: 

-Ey Allahın Elçisi! Həyatımız Allahın əlindədir. Dilərsə verər, 
diləsə təslim alar (bizi oyandırmaq istəsə oyandırar). 

Peyğəmbərimiz (s.ə.s) mübarək əlini dizinə vuraraq: 

-İnsan nə qədər mücadiləçi olurmuş! Deyərək hu cavabdan məmnun 
olmadı və otaqdan çıxdı." 539 

2- Qeyri ixtiyari hərəkətlər (izdirari hərəkətlər): İnsanların öz 
iradəsi və istəyi olmadan sırf Allahın yaratması ilə olan hərəkətlərdir. 
Məsələn, insanın boyunun qisa və ya uzun olması, gözünün çəp ol¬ 
ması, lal və ya kar olması, açması, xəstə olması, unutması və s. kimi 
şeylərdir. Bunlara görə insan məsul deyil. 

C. QƏDƏR 

Qədər ərəb dilində "ölçü", "ölçmə", "miqdar", "bir şeyi ölçərək 
müəyyən bir ölçüyə görə etmək", "təqdir edərək təyin və təsis 
etmək" mənalarını verər. Rağib əl-İsfəhaniyə görə "qədər" və 
"təqdir" bir şeyin miqdarını və sərhədini bildirir. Yəni qədər, hər 
hansı bir şeyin mahiyyətini göstərən və məhdudlaşdıran bir öl¬ 
çüdür. Hər şey ilahi bir ölçüyə bağlı olaraq əzəldə təqdir və təyin 
edilmişdir. Məsələn, buğda toxumu və ya xurma çəyirdəyi özlərinə 
xas elə bir ölçü və müəyyən xüsusiyyətlərlə təqdir və təyin edil¬ 
mişdir ki, birincisindən yalnız buğda, ikincisindən isə yalnız xurma 
ağacı yetişir, başqa bir şey yetişməz. Hər bitkinin, hər ağacın və ya 
hər canlının toxumu da elədir. Deməli, qədər; bu aləmin və ondakı 
bütün varlıqların ilahi hikmətə görə yaradılmasında və varlığının 
davam etməsində əsas olan "ilahi bir ölçü", "ilahi bir qanundur". 

Qədər sözü Qurani-Kərimdə həm "məsdər", həm də "fel" kimi 
işlədilmişdir. " Şübhəsiz ki, Biz hər şeyi müəyyən ölçüdə (lazım oldu¬ 
ğu qədər) yaratdıq ." 540 ayəsində məsdər; "...Allah, hər şeyi yaratmış 
və onu (onun nə cür olacağını) təqdir (əzəldən müəyyən) etmişdir ." 541 

539 Buxari, Təhəccüd 5; Müslim, Müsafirin 28 

540 əl-Qəmər 54/49 

541 Furqan 25/2 

(yəni yaradılacaq şeylərin bütün xüsusiyyətlərini, yerini və zama¬ 
nını haqq və ya batil, xeyir və ya şər, savab və ya günah olacağını 
əzəldə təyin və təsbit etmişdir) ayəsində isə fel kimi işlədilmişdir. 

Maturidilərə görə qədər "Allah-Təalanın əzəldən əbədə (sonsuz¬ 
luğa) qədər olmuş və olacaq şeylərin zamanını, məkanını, sifətlərini 
və hər cür xüsusiyyətlərini bilməsi, əzəldə o mahiyyət və şəkildə 
təqdir etməsidir." Bu tərifə görə qədər, Allah-Təalanın "elm" və 
"iradə" sifətlərinə bağlı olub, bu ilahi sifətlərə iman, qədərə imanı 
da zəruri etməkdədir. 

Əşarilərə görə isə qədər "Allah-Təalanın hər şeyi vaxtı gəlincə 
əzəli elminə uyğun olaraq murad etdiyi (dilədiyi) şəkildə və 
xüsusiyyətdə yaratmasıdır." 

XEYİR VƏ ŞƏR 

İslam düşüncəsində üzərində mübahisə edilən mövzulardan 
biri də xeyir və şər məsələsidir.Bütün İslam üsul məktəbləri Allah 
Təalanın xeyri iradə edib yaratdığını, xeyrin Allahdan olduğunu 
qəbul edərlər. Allahın şərri iradə edib-etmədiyi, şərri Allaha nisbət 
etməyin uyğun olub-olmayacağı mövzusunda ixtilafa düşdülər. 
Biz də şərrin nə olduğunu araşdıraq. 

Şər sözü pislik, fəsad, pozğunluq, zülm, günah, qısacası dini ba¬ 
xımdan cəza verilməsini tələb edən hər cür işdir. Dində və fəlsəfədə 
başa düşülməsi çətin olan problemlərdən biri də şər məsələsidir. 
İstər pislik mənasında olsun, istər müsibət, bəla, fəlakət və çətinlik 
mənalarmda olsun, şəri də yaradan Allahdır. Necə ki, xeyiri ya¬ 
radan da Odur. Çünki hər mümkünü və hər işi yaradan Allahdır. 
Ondan başqa yaradan yoxdur. Zatı mükəmməl olub, mütləq kamal 
sifətlərindən ibarət olduğuna görə Allahın zat, əsma (adlar), sifət 
və hərəkətlərində heç bir şər yoxdur. Şər insanlarda, insanların 

işlərindədir. Allah şəri də hikmət və ilahi ədalətin bir gərəyi olaraq 
yaratmışdır. 

Uca Allah insanı bu dünyaya ağıl və iradə verərək smamaq 
üçün gətirmişdir. Bu imtahan aləmində şərin olmaması, dünyanın 
və içindəki insanın yaradılış hikmətinə zidd düşərdi. Allah 
bu aləmdə insanlara peyğəmbərlər göndərəcək doğru yolu 
göstərmişdir: "Biz ona iki yol (xeyir və şər, kiifr və iman yollarını) 
göstərmədikmi?!" 541 , "Biz sizi şər və xeyirlə imtahana çəkərik. Və 
siz (qiyamət günü əməllərinizin əvəzini almaq üçün ) ancaq Bizim hü¬ 
zurumuza qaytarılacaqsınız!" 543 . Üstəlik insanın ruhuna (fitrətinə) 
şərdən çəkinmənin və şərri tanımağın bilgilərini yerləşdirmiş və 
ona ilham etmişdir: "And olsun nəfsə və onu yaradana (ona biçim 
verənə); sonra da ona günahlarını və pis əməllərdən çəkinməsini 
(xeyir və şəri) öyrədənə ki, nəfsini (günahlardan) təmizləyən mütləq 
nicat tapacaqdır !" 544 

Allah-Təala insana ağıl, şüur, bilgi əldə etmə və iradə xüsu¬ 
siyyətləri olan bir ruh (nəfsi-natiqə) verərək onu heyvanlardan 
üstün və yer üzündə xəlifəsi etmişdir. Yaxşılığın və xeyirxahlığın 
həqiqi qiyməti məcbur edərək yox, şüur və sərbəst bir iradə ilə 
yerinə yetirilməsindədir. Şüursuz və sərbəst bir iradə ilə edilməyən 
yaxşılığın qiyməti yoxdur. "Əgər Rəbbin istəsəydi, yer üzündə 
olanların hamısı iman gətirərdi ." 545 İnsanların ağıllarından istifadə 
edərək, vicdanlarına tabe olaraq sərbəst iradələri ilə azad şəkildə 
iman və xeyiri seçməsəydilər, imanın küfrə qarşı nə dəyəri olar¬ 
dı? Küfr və şər olmasaydı iradə və istəklə iman və xeyir uğrun- 
da çəkilən məşəqqətin nə qiyməti qalardı? Küfrün felən varlığı 

542 Bələd 90/10 

543 Ənbiya 21/35 

544 Şəms 91/7-9 

545 Yunus 10/99 

olmasaydı, iman və kəlmətullah necə bu qədər uca və qiymətli 
olardı? Hər şeyin qiyməti ziddi ilə bilinər: Əgər Nuh (ə.s.) qövmü¬ 
nün küfrü olmasaydı tufan möcüzəsi meydana gəlməzdi və digər 
peyğəmbərlərə iman etməyən qövmlərdə həlak ayələri özünü 
göstərməzdi. Həlak möcüzələri ilə həlak olan millətlər açıq-aşkar 
dəlilləri gördükdən sonra həlak olmuşlar. Həyatda qalan da açıq- 
aşkar dəlilləri gördükdən sonra iman etdiyi üçün həyat tapmışdır. 
"Allah olacaq işi (möminlərin qələbəsini, kafirlərin məğlubiyyətini) 
yerinə yetirmək üçün belə etdi ki, həlak olan aşkar bir möcüzə ilə 
(dəlillə) həlak olsun, sağ qalan da aşkar bir möcüzə ilə sağ qalsın ." 546 
“Və de: «Haqq Rəbbinizdəndir. Kim istəyir inansın, kim də istəyir 
inanmasın (kafir olsun ).»" 547 

Məxluqatda mövcud olan xeyir və şər beş cürdür 

1- Sırf xeyir olan 

2- Xeyir tərəfi daha çox olan 

3- Xeyir və şər tərəfləri bərabər olan 

4- Sırf şər olan 

5- Şəri xeyirindən artıq olan. 

Uca Allahın "edin"-deyə əmr etdikləri ya sırf xeyir olan və ya¬ 
xud da xeyir tərəfi çox olandır. Allahın nəhy etdikləri (qadağan et¬ 
diyi şeylər) sırf şər və yaxud da şər tərəfi çox olan şeylərdir. İman 
sırf xeyir, küfr isə sırf şərdir. Deməli şərin yaradılması şər deyil, onu 
insanın öz iradəsi ilə seçməsi şərdir və insanın dini və əxlaqi baxım¬ 
dan məsul ola bilməsi üçün əsas şərin yaradılması da zəruridir. 


546 Ənfal 8/42 

547 Kəhf 18/29 

D. TƏVƏKKÜL 

Təvəkkül Allaha güvənmək. Onun hökmünün mütləq meydana 
gələcəyinə qəti olaraq inanmaq və alınması lazım olan tədbirləri də 
almaq deməkdir. Bir məqsədə çata bilmək üçün lazımlı olan bütün 
tədbirləri aldıqdan sonra Allaha güvənməyə və işin sonrasım Ona 
buraxmağa təvəkkül deyilir. Məsələn, bir əkinçi əvvəlcə tarlasını 
zamanında belləyər, toxumu əkər və lazımlı bütün işlərini görər, 
sonra da Allaha təvəkkül edər. Yəni ancaq bu zaman "təqdir nə isə 
o olar, mən öz üstümə düşəni etdim" -deyə bilər. Yoxsa bunların 
heç birini etmədən "qədər nə isə elə olar, mən Allaha güvənirəm" 
-demək təvəkkül yox, tənbəllikdir. 

Yuxarıda bildirilənlərdən də aydın olduğu kimi təvəkkül 
müsəlmanın, edəcəyi işlərdə bütün zahiri səbəbləri nəzərə alması, 
alınması lazım olan tədbirləri görməsi, işləyib-çalışması və bundan 
sonra son nəticəni yalnız Allahdan gözləməsidir. Təvəkkül, heç 
bir zaman işi tərk edib "Allahın dediyi olar" -deyərək bir kənara 
çəkilmək deyil. Hz. Peyğəmbər dəvəsini açıq buraxaraq Allaha 
təvəkkül etdiyini söyləyən bir bədəviyə "Onu bağla sonra təvəkkül 
et" -buyurmuşdur. 548 

İslam əqidəsinə görə mövcudatm bütün hərəkətləri, halla¬ 
rı və sözləri uca Allahın qəza və təqdiri ilə meydana gəlir. Onun 
üçün, İslam alınması lazım olan tədbirləri alandan sonra, insanla¬ 
ra və vasitəçilərə yox, yalnız Allaha söykənmək mənasındakı bir 
təvəkkülü əmr edir. Bir ayədə Allah-Təala belə buyurur: "Gərək 
möminlər (hər işdə) Allaha təvəkkül etsinlər !" 549 Hz. Peyğəmbər də 
bu sözləri ilə müsəlmanlara təvəkkülü tövsiyə etmişdir: "Əgər siz 

548 Tirmizi, Sifatul-Qiyamə: 60 

549 Ali-İmran 3/122 

Allaha haqqı ilə təvəkkül etsəniz, o quşlara ruzi verdiyi kimi sizə də ruzi 
verər. " 550 

Hz. Ömər Mədinədə boş-boş gəzən bir qrup insan gördü və 
onlardan: "Siz kimsiniz?" -deyə soruşdu. Onlar da: "Biz mütəvək- 
killərik" (təvəkkül edənlərik)- dedilər. Bunu eşidən xəlifə: "Xeyr, siz 
mütəvəkkil deyilsiniz, siz mütəəkkillərsiniz (havayı yeyənlərsiniz). 
Siz yalançısınız, toxumu yerə atıb sonra təvəkkül edənə mütəvəkkil 
deyilir"- dedi. 

Həqiqi təvəkkül gözəl bir davranış, əxlaqi bir fəzilətdir. Allah- 
Təala müsəlmanlara təvəkkül etməyi əmr etmiş və mütəvəkkil 
olanları sevdiyini xəbər vermişdir: 

"(Ya Rəsulum!) Ölməz, həmişə diri olana (Allaha) bel bağla və 
Onu həmd-səna ilə təqdis et (və ya Onun nemətlərinə şükür edərək na¬ 
maz qıl)." 551 

"Kim Allaha təvəkkül etsə, (Allah) ona kifayət edər ." 552 

"Möminlər yalnız o kəslərdir ki, Allah adı çəkiləndə (Onun 
heybət və əzəmətindən) ürəkləri qorxudan titrəyər, Allahın ayələri 
oxunduğu zaman həmin ayələr onların imanlarını daha da artırar, 
onlar ancaq öz Rəbbinə təvəkkül edər ." 553 

Təvəkkül müsəlmanların qədərə olan inamlarının bir nəticə¬ 
sidir. Təvəkkül edən kimsə, Allaha qeydsiz-şərtsiz təslim olmuş, 
qədərinə razı kimsədir. Lakin, necə ki, qədərə inanmaq tənbəl- 
tənbəl oturmağı, hər şeydən əl-ətək çəkməyi tələb etmirsə, təvəkkül 
də tənbəllik və miskinliyi tələb etməz. Həqiqi mütəvəkkil işləmədən 
qazanmayacağmı, əkmədən biçməyəcəyini, əməlsiz Cənnətə 

550 İbn Macə, Zühd: 14 

551 Furqan 25/58 

552 Talaq 65/3 

553 Ənfal 8/2 

girilməyəcəyini, ixlasla ibadət və itaət etmədən Allahın razılığına 
qovuşulmayacağım biləndir. 

E. RİZQ (RUZİ) 

Ərəb dilində "rizq" (farsca ruzi) "azuqə", "yeyilib-içilən və fay- 
dalanılan şey" mənasım verir. Uca Allahın canlılara, yeyib-içmək 
və faydalanmaq üçün verdiyi hər şey ruzi sayılır. Buna görə ruzi 
halal olan şeyləri əhatə etdiyi kimi, haram olanları da əhatə edir. 
Əhli-sünnə alimləri ruzi barəsində bu görüşlərə sahib olmuşlar : 

-Yeganə ruzi verən (rəzzaqı-aləm) Allah-Təaladır. Qurani- 
Kərimdə: 


• ••Фју ^ U? 

"Yer üzündə yaşayan elə bir canlı yoxdur ki, Allalı onun ruzisi¬ 
ni verməsin..." 554 buyrularaq, bütün canlıların ruzisini verənin Al¬ 
lah olduğu bildirilmişdir. Başqa bir ayədə də Allahın dilədiyinə bol 
ruzi verib, dilədiyinin ruzisini isə azaltdığı ifadə edilmişdir. Rəzzaq 
sifəti Allahm gözəl adlarındandır. 

-Ruzini yaradan və verən Allah-Təaladır. Bəndə Allahm kai¬ 
natda qoyduğu təbii qanunlara uyğun olaraq çalışar və ruzisini qa¬ 
zanmaq üçün zəhmət çəkər. Allah da bu səyinə görə onun ruzisini 
yaradar. Allahm yeganə ruzi verən olması bəndəyə tənbəllik etmək, 
çalışmamaq, səhv bir təvəkkül anlayışına sahib olmaq üçün əsas 
vermir. Qazanmaq üçün lazımlı cəhdləri göstərmək quldan, ruzini 
yaratmaq isə Allahdandır. 

-Haram olan bir şey belə onu qazanan qul üçün ruzi sayılır. 
Lakin Allah ruzinin haram yoldan qazanılmasına razı deyil. Ancaq 
əgər bəndə belə bir yola müraciət etsə, Allah nəticə və vasitələri 


554 Hud 11/6 

yaradar, qulun istəyi ilə ona bu haram yoldan ruzi verilər. Bir ayədə: 
"Allahın sizə verdiyi halal və pak ruzilərdən yeyin..." 555 -buyru- 
laraq halal qazanmaq əmr edilmiş, haram isə qadağan edilmişdir. 

-Hər kəs öz ruzisini yeyər. Bir kimsə başqasının ruzisini yeyə 
bilməyəcəyi kimi, başqa biri də onun ruzisini yeyə bilməz. 

Mötəzilə məzhəbi isə haram bir şeyi ruzi saymamışdır. Çünki 
onlar ruzini, adamın mülkiyyəti altında olub, qanuni və halal yoldan 
yediyi şey və ya özündən faydalamlması qadağan edilməmiş olan 
şey kimi izah edirlər.. Mötəzilənin bu barədəki görüşünün səbəbi 
budur: Ruzi mütləq Allaha nisbət edilir. Çünki Ondan başqa ruzi 
verən yoxdur. Bəndə haram yeməkdən ötəri pislənilməyə və cəzaya 
haqq qazandığına görə haram olan şeylərin də ruzi sayılması, Al¬ 
laha haram olan bir şeyi aid etmək sayılar. Halbuki əhli-sünnəyə 
görə pisi yaratmaq pis deyil, onu qazanmaq, onu əldə edə bilmək 
üçün səy göstərmək pisdir. Qulun haram ruzi yediyi üçün cəzaya 
haqq qazanmasının səbəbi haramı seçməsi, cüzi iradəsini harama 
yönəltməsi və haramı qazanmasıdır. 

F. ƏCƏL 

Ərəb dilində "qabaqcadan müəyyən edilmiş zaman" (müddət) 
mənasını verən "əcəl" sözü bir termin kimi insan həyatı və digər 
canlılar üçün təyin olunmuş müddəti və bu müddətin sonunu, yəni 
ölüm anını ifadə edir. 

Əhli-sünnə alimlərinə görə hər fərdin və cəmiyyətin bir əcəli 
vardır. Əcəl Allahın qəza və qədəri ilə baş verir. İnsanları dirildən, 
ruzi verən və öldürən Allah olduğuna görə əcəli təyin edən də 
Odur. 


555 Nəhl 16/114 

"Sizin aranızda ölüm (kimin пз vaxt öləcəyini) əvvəlcədən Biz 
müəyyən etdik ... " 556 

Quran ayələrindən aydın olduğu kimi əcəl nə vaxtından əvvəl 
gələ bilər, nə də gecikdirilə bilər : 


"Hər bir ümmətin ( əzəldən müəyyən edilmiş) əcəl vaxtı (ölüm, 
tənəzzül və ya əzaba düçar olma çağı) vardır. Onların əcəli gəlib 
çatdıqda bircə saat belə (ondan) nə geri qalar, nə də irəli keçə 
bilərlər !" 557 


"Və (bilin ki) Allah əcəli çatan heç kəsə möhlət verməz ..." 559 

Əcəl heç bir səbəblə dəyişməz. Bəzi ibadət və gözəl davranışların 
ömrü artıracağına dair hədislər əhli-sünnə kəlamçılarına görə 
insanları xeyirli və gözəl işlərə təşviq etməyi məqsəd qoyan hədislər 
olub, ümumiyyətlə bu mənada şərh edilməlidir: 

-Ömrün uzanmasında qəsd olunan məna əzab və kədərdən 
uzaq, hüzur və xoşbəxtlik içində, güclü və qüvvətli yaşamaqdır. 

-Uca Allah bu kimi kəslərin yaxşılıq edəcəyini bildiyi üçün əzəli 
mənada onların ömrünü buna görə uzun təyin etmişdir. 

Hər hansı bir müdaxilə olmadan təbii şəkildə ölən adamın, 
əcəli ilə öldüyü məsələsində məzhəblər həmfikirdirlər. Ancaq 
öldürülərək həyatını itirən adamın əcəli ilə öldüyü düşüncəsini 
Mötəzilə məzhəbi qəbul etmir. Əhli-sünnə alimləri öldürülən 
şəxsin də bütün insanlar kimi öz əcəli ilə öldüyü fikirindədirlər. 
Çünki əcəl həyatın tərəddüdsüz olaraq sona çatdığı andır. Əgər 
məqtul öldürülməmiş olsaydı, o anda təbii şəkildə öləcəkdi, yax- 


556 Vaqiə 56/60 

557 Əraf 7/34, Yunus 10/49 

ud da ölməyəcəkdi. Bu qərarı verən ilahi iradədir. Bu halda qatil o 
adamı öldürməklə, onun əcəlini tezləşdirməmişdir. Qatilin cəzaya 
layiq olmasının səbəbi də Allahın "...Açıq və gizlin pis işlərə 
yaxın düşməyin. Allahın (qətlini) lıaram buyurduğu cana qıymayın 
(müsəlman və ya əhli-zimməni haqsız yerə öldürməyin). (Allah) bunları 
sizə tövsiyə etmişdir ki, bəlkə, düşünüb anlayasınız !" 559 buyura¬ 
raq qadağan etdiyi bir şeyi işləməsidir. Allahın bu vəziyyəti əzəli 
elmi ilə bilməsi, qulun iradəsinin əlindən alınmış olması mənasına 
gəlməz. 


559 Ənam 6/151 

